
Rüstəm Mehdi - «Yeni Öyrənənlər Üçün İslam» 


Asan üslubda qələmə alınan və yalnız lazımi mə”lumatları əhatə edən bu kitab, İs- 
lam dinini yeni öyrənən oxucular üçün nəzərdə tutulmuşdur. Kitab e”tiqad, namaz, 
oruc və zəkat əhkamları kimi zəruri dini mə”lumatları əhatə edir. Müəllifin yalnız 
zəruri məlumatlarla kifayətlənməsi, yorucu ixtilaflara yer verməməsi, nisbətən yeni 
tərtiblə yazması, eləcə də bölümlərin sonunda tətbiqat və suallar qeyd etməsi, kita- 
bın İslamı yeni öyrənənlər üçün olduqca əlverişli bir əsər olduğunu və bu sahədə 
ciddi bir boşluğu doldurduğunu deməyə əsas verir. 


MÜQƏDDİMƏ 


Kainatın rəbbinə sonsuz həmd-səna, onun peyğəmbəri Mə- 
həmmədə, ailəsinə səhabələrinə" və Qiyamət gününə qədər onla- 
rın yoluyla gedənlərə Allahın salamı, rəhməti və bərəkəti olsun. 

İslam dinini yeni öyrənənlər üçün azərbaycan dilində bir kitab 
yazmaq labüd idi. Çünki dilimizdə bu sahədə yalnz zəruri mə”lu- 
matları cəm edən bir əsər —bildiyim qədər- yoxdur. Düzdür, türk 
dilində kitablar var, lakin bu kitabların qədim fiqhi kitablarda olan 
məlumatları, bu gün keçərli olub-olmadığını nəzərə almadan nəql 
etməsini və alimlərin ixtilaflarına yer verməsini nəzərə aldıqda, on- 
ların dini yeni öyrənən biri üçün əlverişli olmadığını deyə bilərəm. 

İslamı yeni öyrənənlərin bilməsi lazım olan mə”lumatlar iki yerə 
bölünür: etiqadla bağlı mə”lumatlar və ibadətlə əlaqəli mə”lumat- 
lar. Bu səbəbdən kitabı iki fəsildən e”tiqad və ibadət fəslindən iba- 
rət olmasını məqsədəuyğun gördüm. E”tiqad fəsli Allaha, peyğəm- 
bərlərə, mələklərə, kitablara, axirətə və şəriətə iman kimi İslam 
əqidəsiylə əlaqəli mə”lumatları, ibadət fəsli isə namaz, oruc və zə- 
katla əlaqəli əhkamları əhatə edir. 

Kitabın əzəmi şəkildə faydalı olması üçün yazarkən bə”zi mə- 
qamları nəzərə aldım: 

1) Müasir dövrdə Azərbaycan şərtlərinə uyğunluq. Kitab müasir 
dövrdə azərbaycanlı möminlər üçün qələmə alındığına görə, bu 
gün ölkəmizdə keçərli olmayan məsələləri qeyd etməmişəm.” Şə- 
raitin dəyişməsiylə nadir məsələlərə çevrilən əhkamlardan isə ehti- 
yac olduğu qədər danışmışam.” 

2) Minimum qaynaq. Kitab İslamı yeni öyrənənlər üçün nəzər- 
də tutulmuşdur. Bu mərhələdə olan şəxslərə isə bol qaynaqlı, də- 
lillər və dəlillərin təhliliylə dolu bir kitab təqdim etmək doğru deyil. 


! Səhabə peyğəmbərimizlə bərabər olan, ondan tərbiyə görüb-götürən mö ”minlər- 
dir. 

? Dəvənin zəkatı bu növdəndir, Azərbaycanda dəvəçilik inkişaf etmədiyinə görə də- 
vələrin zəkatı məsələsini qeyd etməmişəm. 

3 Təyəmmüm əhkamı bu növdəndir, şəhər şəraitində suyun bol olması, həddən ar- 
tıq ucuz satılması, səfər əsnasında da istirahət yerlərində su probleminin olmama- 
sı, su satılan mağaza və marketlərin varlığı bu gün Azərbaycan şəraitində təyəm- 
mümə ehtiyac duymağı nadir bir hala çevirib. Bu səbəbdən təyəmmüm bəhsində 
suyun olmadığı hallardan deyil, var olsa da istifadəsinin qeyri-mümkün olduğu hal- 
lardan danışmışam. 


Bu səbəbdən yalnız uyğun gördüyüm bölümlərdə asan şəkildə 
qavrana bilən dəlilləri qeyd etməklə kifayətlənmişəm. 

3) Yalnız yeni öyrənənlərə lazım olan mə”lumatlar. Kitab yeni 
öyrənənlər üçün nəzərə tutulmuşdur. Bu səbəbdən onlara lazım 
olmayacaq mə”lumatları qeyd etməmişəm." 

4) Məlumatdan tətbiqata keçiş. Kitabda qeyd edilən mə”lumat- 
ların lazımi şəkildə qavranması üçün bölümlərin sonunda həmin 
bölümə müvafiq suallar, ibadətlər fəslində isə suallardan əlavə tət- 
biqata yardım edəcək misallar qeyd etmişəm. 

5) Daha çox mahiyyət, daha az istilah (termin). Mə”lumatların 
rahat şəkildə mənimsənə bilməsi üçün elmi istilahlar yerinə ma- 
hiyyəti açıqlayacaq sözlərdən istifadə etmişəm. Bə”zi istilahların 
mə”nasını isə haşiyə qismində ayrıca qeyd etmişəm. 

6) Yeni tərtib. Kitabın böyük hissəsini şəriət kitablarındakı ən”- 
ənəvi tərtiblə deyil, öyrənməyi və tətbiqatı asanlaşdırmağa yardım 
edən yeni tərtiblə yazmışam.” 

Kitabdan əzəmi şəkildə faydalanmaq üçün oxucuların haşiyə 
qismini də oxumaları zəruridir. Çünki, tətbiqat və suallar həm əsas 
mətn həm də haşiyədə qeyd edilmiş mə”lumatlara görə tərtib edi- 
lib. 

Uca Allahdan bu kiçik əməli xeyirli əməl kimi qəbul etməsini və 
insanlar üçün faydalı etməsini diləyirəm. Hər xeyirli işdə müvəffə- 
qiyyət Allahdandır. 


Rüstəm Mehdi 
18 Ramazan, 1441 
11 May, 2020 


“ Misal üçün cümə və bayram günləri imamın vəziləsi və xütbəylə əlaqəli hökmləri 
qeyd etməmişəm, çünki İslamı yeni öyrənən biri cümə və bayram namazlarında 
imamlıq etmir. 

? Misal üçün namazın sünnətləri və səhv səcdəsini lazım edən hallarla əlaqəli mə”- 
lumatları müstəqil şəkildə qeyd etmək əvəzinə namazın qılınış şəklində qeyd etmi- 
şəm. Çünki ayrıca qeyd edilməsi mə”lumat olaraq əzbərlənməsini asan etsə də, tət- 
biqatda yada düşməsini çətinləşdirir. Namazın qılınış şəklinin içində qeyd edilməsi 
isə tətbiqat əsnasında yada düşməyə kömək edir. 

I FƏSİL 
E”TİQAD 


E”tiqad insanın müəyyən prinsipləri din, yaxud ideologiya olaraq 
mənimsəməsi, onları ucaltması və həyat tərzi olaraq qəbul etməsidir. 
Başqa sözlə buna «əqidə», «iman» və yaxud «inanc» deyilir. 

E”tiqad İslam dininin həddən artıq əhəmiyyət verdiyi bir sahə- 
dir. İnsanın axirət səadəti sağlam e”tiqaddan asılı olduğundan, ona 
ibadətlər qədər, hətta daha ciddi yanaşmaq lazımdır. Bu səbəbdən 
Allahın elçisi (ona Allahın salamı olsun) peyğəmbərliyin ilk illərin- 
də İslama də vətə əqidəni təbliğ etməklə başlamışdır. Qur”ani-Kə- 
rimin Məkkə dövründə nazil olmuş ayələrinə nəzər saldıqda, onla- 
rın da daha çox e”tiqadla əlaqəli məsələlərdən bəhs etdiyini gör- 
mək mümkündür. 

İslam e”tiqadı üç şaxəlidir: Allaha iman, peyğəmbərə iman və 
Allahın peyğəmbər vasitəsilə insanlara çatdırdığı dinə iman. Bu 
səbəbdən e”tiqad fəslini bu üç şaxədə təqdim edəcək, əlavə olaraq 
əhəmiyyətinə görə fəslin sonunda insanın e”tiqadına müsbət və ya- 
xud mənfi yöndə tə”sir edəcək əməllərə də yer verəcəyəm. Müvəf- 
fəqiyyət Allahdandır. 


ALLAHA İMAN 


Allaha iman digər şeylərə iman etmənin əsası olduğu üçün, ona 
iman etmədən digər şeylərə iman etmənin insana bir faydası yox- 
dur. Bu səbəbdən bütün peyğəmbərlərin əsas vəzifəsi insanlara 
Allahı və onun haqqını tanıtmaq olmuşdur. Nazil olan kitablar da 
bu hədəfə xidmət edir. Bu səbəbdən hər bir müsəlman Allah haqda 
doğru e”tiqada sahib olmalıdır ki, digər məsələlər haqda e”tiqadı da 
doğru olsun. 

Allah barəsində e”tiqadın doğru olması üçün, onun bu vəsflərə 
sahib bir ilah olduğuna iman etmək zəruridir: 

1) Təklik. Allah təkdir, lakin onun təkliyi köməksiz və təkbaşı- 
na qalan qulların təkliyi kimi deyil, kamillik təkliyidir. Bu səbəb- 
dən «Allahın təkliyi? deyildiyi zaman onun əsas iki xüsusiyyəti 
qəsd edilir: bənzərsizlik və ehtiyacsızlıq. Allah-Təala Qur”ani-Kə- 
rimdə öz təkliyini bu iki şeylə vəsf edərək buyurur: «De: Allah tək- 
dir: onun heç nəyə ehtiyacı yoxdur, nə bir övladı var, nə də onu hə- 
yata gətirən ata-anası, onun heç bir bənzəri yoxdur.» [əl-İxlas surə- 
si: 1-4.) 

Gördüyünüz kimi, bu surədə Allah-Təala öz təkliyini məhz eh- 
tiyacsızlıq və bənzərsizliklə izah edir: «Onun heç nəyə ehtiyacı 
yoxdur» [əl-İxlas surəsi: 2], məkanın və zamanın fövqündədir, məxlu- 
qat kimi məkana və zamana məhkum deyil, onlara ehtiyacı yoxdur, 
çünki məkan və zaman başda olmaqla hər şeyi o yaradıb. Əgər on- 
lara möhtac olsaydı onları yaratmamışdan əvvəl var ola bilməzdi. 
Halbuki o, onları yaratmamışdan əvvəl də var idi. 

xNə bir övladı var nə də onu həyata gətirən ata-anası? [əl-İxlas 
surəsi: 31 O, əzəlidir, varlığının ata-ana kimi hansısa bir qaynağa, 
bir başlanğıca ehtiyacı yoxdur, əbədi var olması üçün ona yardım 
edəcək, yaxud onun işini davam etdirəcək bir övlada da möhtac 
deyil, «O, zamansız var olan əzəli, və sonu olmayan əbədidir. » Təl- 
Hədid surəsi: 3.1. 

«Onun heç bir bənzəri yoxdur.» [əl-İxlas surəsi: 4.1, var olan heç 
bir varlıq onun kimi deyil, o da heç bir varlığa bənzəmir. Məxluqat 
kimi möhtac deyil, məxluqat kimi parçalardan ibarət deyil, acmaz, 
susamaz, yorulmaz, bir sözlə heç bir yöndən məxluqata bənzə- 


məz. xOnun kimi, ona bənzər heç bir şey yoxdur.» [əş-Şura surəsi: 
11.) 


2) Elm. Allah elm sahibidir, onun elmi istisnasız hər şeyi əhatə 
edir: «Allah səmalarda və yerdə olan hər şeyi bilir, bəli o, hər şeyi 
biləndir.» [əl-Hucurat surəsi: 16.) Nə göylərdə, nə də yerdə bir şey 
onun elmindən kənara çıxar: cSəmalarda və yerdə olan bir zərrə 
belə ondan gizli qalmaz. » [Səba surəsi: 3.) 

Onun elmi təcrübəyə əsaslanan və sonradan əldə edilmiş bir 
elm deyil, məxluqatın elmi kimi naqis deyil, əksinə, onun elmi ka- 
mildir, məxluqatın elmi isə nə qədər çox olur olsun yalnız onun izn 
verdiyi qədərdir: «Allah qulların dünyada nə etdiklərini və nə edə- 
cəklərini, axirətdə də aqibətlərinin nə olacağını bilir. Onlar isə Al- 
lahın elmindən yalnız onun izn verdiyi qədərini öyrənə bilərlər.» 
[əl-Bəqərə surəsi: 255.1 

Allahın elmi ilə məxluqatın elmi arasında əsas üç yöndən fərq 
var: 

1) Allahın elmi hər şeyi bütün yönləriylə əhatə edən elmdir, 
məxluqatın elmi isə hər şeyi hər yönüylə əhatə edən elm deyil, 

2) Allahın elmi əzəlidir, sonradan əldə edilməyib, hər hansı bir 
təhsil və təcrübədən qaynaqlanmır. Məxluqatın elmi isə sonradan 
əldə edilmiş, müəyyən təhsil və təcrübədən qaynaqlanan elmdir. 

3) Allahın elmində səhv və xəta ehtimalı qətiyyən yoxdur, məx- 
İuqatın elmində isə bu ehtimal var. 

3) Qüdrət. Allah güc, qüdrət sahibidir, heç bir şey Allahı aciz 
edə bilməz. Gücü hansısa bir məxluqdan qaynaqlanmır, azalmır, 
tükənmir: xSəmaların və yerin mülkü Allahındır, o, hər şeyə qa- 
dirdir.» (Ali-İmran surəsi: 189.] Heç bir şey onu aciz hala sala bilməz: 
«Allah istədiyi zaman sizə əzab göndərə bilər, siz isə əsla onu aciz 
hala sala bilməzsiz.» [Hud surəsi: 33.) 

Allahın qüdrəti ilə məxluqatın gücü arasında əsas iki yöndən 
fərq var: 

1) Allahın qüdrəti hər şeyi əhatə edir, hər şey onun gücü qarşı- 
sında acizdir, gücsüzdür, məxluqatın gücü isə hər şeyi əhatə et- 
mir. 

2) Allahın qüdrəti əzəli və əbədidir, qətiyyən zəifləməz, tükən- 
məz, davam etməsi üçün hansısa maddəyə ehtiyac hiss etməz, 
məxluqatın gücü isə sonradan yaranmışdır, zəifləməyə və tükən- 
məyə məhkumdur. Var olduğu müddətcə isə davam etməsi üçün 
qida maddələrinə ehtiyac hiss edir. 


Allahın sonsuz qüdrət sahibi olması həm də onun sərbəst ixti- 
yar və müstəqil iradə sahibi olması deməkdir. Heç bir varlıq onu 
nəyəsə məcbur edə bilməz, onun sərbəstliyi, ixtiyarı hansısa məx- 
İuqun iradəsinə tabe deyil, əksinə, bütün məxluqata sərbəstlik ve- 
rən odur. Allah-Təala bu həqiqəti Qur”ani-Kərimdə bu cür ifadə 
edir: «Hər şeyin rəbbi olan Allah sizə istəmə izni verməsəydi, siz 
heç bir şey istəyə bilməzdiniz. » [ət-Təkvir surəsi: 29.) 

4) Ədalət. Sonsuz qüdrət və sərbəst ixtiyar sahibi olsa da Allah 
hər zaman ədalətlidir. O, heç kəsə zərrə qədər də olsa haqsızlıq et- 
məz. Əksinə, o qədər ədalətlidir ki, xeyirxah bir əməlin əvəzini qat- 
qat artıq verir: «Allah zərrə qədər də olsa haqsızlıq etməz, o, xeyir- 
xah bir əməlin savabını qat-qat artıraraq sahibini mükafatlandı- 
rar.» [ən-Nisa surəsi: 401 

Onun ədaləti təkcə bu dünyada deyil, axirətdə də özünü göstə- 
rəcək: «Qiyamət günü ədalət tərəzilərini quracağıq və heç kəs 
haqsızlığa mə”ruz qalmayacaq. Zərrə qədər də olsa hər əməli qeyd 
edəcəyik, hesaba çəkmək üçün biz kilayətik (bizdən daha ədalətli 
hesaba çəkən yoxdur).? [əl-Ənbiya surəsi: 47.) 

5) Nəzarət etmə. «Allah hər şeyə nəzarət edəndir.» (əl-Əhzab 
surəsi: 521 O, hər şeyi eşidən və görəndir: «Onun kimi, ona bənzər 
heç bir şey yoxdur, o, eşidən və görəndir» [əş-Şura surəsi: 11.) 

Lakin Allahın nəzarət etməsi üçün digər varlıqlar kimi gözə, 
qulağa və yaxud başqa alətlərə ehtiyacı yoxdur. Bütün kamil vəsf 
və xüsusiyyətlər ona xas olduğu üçün o, bu şeylərə ehtiyac duyma- 
dan hər şeyə nəzarət edir. Bu səbəbdən eşidən və görən olduğunu 
qeyd etmədən əvvəl heç bir varlığa bənzəmədiyini bildirir ki, onun 
eşidib-görməsinin, nəzarət etməsinin insanlar kimi orqan və alət- 
lərlə olmadığını hər kəs bilsin. 

6) Ünsiyyət qurma. Allah ünsiyyət qurandır, yaratdıqlarından 
istədiyi ilə istədiyi cür ünsiyyət qurmağa qadirdir. Çünki ünsiyyət 
qura bilməmək acizlik əlamətidir. Allah isə kamil qüdrət sahibidir, 
aciz deyil, 

Lakin onun ünsiyyət qurması məxluqatın ünsiyyət qurmasına 
bənzəmir, çünki Allah-Təala bütün vəsfləri ilə bənzərsizdir. Alla- 
hın ünsiyyət qurması ilə məxluqatın ünsiyyət qurması arasında 
əsas iki yöndən fərq var: 

1) Allah ünsiyyət qurmaq üçün səs telləri, dil, hərflər və səslər 
kimi nitq vasitələrinə ehtiyac duymur. O, istədiyi zaman peyğəm- 

bərlərilə bu vasitələrin heç biri olmadan birbaşa vəhy və ilham yo- 
luyla da ünsiyyət qurmuşdur. Məxluqat isə ünsiyyət qurmaq üçün 
nitq vasitələrinə və yaxud bunların əvəzedicilərinə möhtacdır. 

2) Allah yaratdıqlarından hər cinslə ünsiyyət qurmağa qadirdir. 
Bunlar mələklər də ola bilər: «Bir zaman rəbbin mələklərə: «mən 
yer üzündə bir xəlifə (idarəçi) yaradacağam? -buyurmuşdu.ə? [əl- 
Bəqərə surəsi: 30.) 

Unsiyyət qurduğu varlıqlar insanlar da ola bilər: «Biz Nuha və 
ondan sonrakı peyğəmbərlərə vəhy etdiyimiz kimi sənə də vəhy et- 
dik.» [ən-Nisa surəsi: 163.) 

Allah-Təala hətta heyvanlarla da ünsiyyət qurmağa qadirdir: 
«Rəbbin bal arısına: «dağlarda, ağaclarda və insanların qurub-dü- 
zəltdikləri yerlərdə özünə ev, yuva sal»-deyə ilham etdi.» [ən-Nəhl 
surəsi: 68.) 

Bununla da bitmir, o, hətta cansız varlıqlarla da ünsiyyət qur- 
mağa qadirdir. Necə ki, İbrahim peyğəmbər (ona Allahın salamı 
olsun) oda atıldığı zaman, uca Allah oda bu cür əmr etmişdi: «Ey 
od, İbrahim üçün sərin və zərərsiz ol.» [əl-Ənbiya surəsi: 69.1 

Başqa heç bir varlıq isə məxluqatın hər cinsilə ünsiyyət qurma- 
ğa qadir deyil, 

7) İcra etmə. Təbii ki, buraya qədər qeyd etdiyim xüsusiyyətlə- 
rə sahib bir varlığın icra etməyə qadir olması inkaredilməzdir. Al- 
lahın icra etməsi deyərkən yaratması, həyat bəxş etməsi, can al- 
ması, ruzi verməsi, mərhəmət edib bağışlaması və s. fe”lləri qəsd 
edilir. 

Allah-Təalanın burada qeyd etmədiyim digər üstün vəsf və fe’l- 
ləri bu qeyd etdiyim yeddi xüsusiyyətlə əlaqəlidir. Bu səbəbdən bu 
yeddi xüsusiyyətə iman edən hər kəs Allahın bütün kamil xüsusiy- 
yətlərinə iman etmiş sayılır. 

Bütün bu kamil vəsflər Allaha xas olduğu üçün ibadət edilməyə 
layiq olan tək varlıq da məhz odur. Ondan başqa bir ilah, bir tanrı 
olmadığından, ondan başqasına ibadət etmək də olmaz. Bu səbəb- 
dən İslamı qəbul edərkən hər şeydən əvvəl Allahın kamilliyi qarşı- 
sında boyun əyərək ckəlimeyi-şəhadətə yə”ni təslimiyyət şüarı de- 
yilir: «Əşhədu ən lə iləhə illəllah və əşhədu ənnə Muhəmmədən 
rasulullah.» (Qəbul edirəm ki, Allahdan başqa heç bir ilah yoxdur 
və qəbul edirəm ki, Məhəmməd onun elçisidir.) 

İmanın doğru və sağlam olması üçün Allah barədə bu qeyd et- 
diyim şeylərin hamısına zərrə qədər şəkk-şübhə etmədən iman et- 
mək vacibdir. Bu şeylərin əksini düşünmək, yaxud əksinin ola bi- 
ləcəyinə zərrə qədər də olsa ehtimal vermək -Allah qorusun- imanı 
yox edən səbəblərdəndir. 


Özünü yoxla: 

1) «Allahın təkliyi? deyilərkən nə qəsd edilir? Onun təkliyi ilə 
məxluqatın təkliyi arasında fərq nədir? 

2) Allahın elmi ilə insanların elmi arasında hansı yöndən fərqlər 
var? 

3) Allahın qüdrəti ilə məxluqatın gücü arasındakı fərqlər nələr- 
dir? 

4) Allahın nəzarət etməsi ilə məxluqatın nəzarət etməsi nəylə 
fərqlənir? 

5) Allahın ünsiyyət qurması ilə məxluqatın ünsiyyət qurması 
arasındakı iki fərq hansılardır? 

6) Allahın icra etmə xüsusiyyəti nə deməkdir? 

PEYĞƏMBƏRLƏRƏ İMAN 


5051: Allah-Təalanın insanlar arasından seçdiyi, ondan 
vəhy” alan və onunla insanlar arasında vasitəçi olan şəxslərdir. 
Onlar Allahın vəhy etdiyi şeyləri insanlara artırıb-əskiltmədən, ol- 
duğu kimi çatdırmış, günah işləməkdən və insana ləkə düşürəcək 
əməllərdən uzaq, dürüst insanlardır. Allahın adından qeyd etdiklə- 
ri hər şeyi Allahdan almış, özlərindən heç nə uydurmamışlar. Al- 
lah-Təala Qur”ani- Kərimdə Məhəmməd peyğəmbərin (ona Allahın 
salamı olsun) timsalında peyğəmbərlərin yalan danışmadığını bu 
cür bildirir: «O, özündən nə isə uyduraraq danışmaz, yalnız ona 
vəhy olunanı deyər.» [ən-Nəcm surəsi: 3-4.) 

Başqa bir ayədə Allah-Təala yenə Məhəmməd peyğəmbərin 
(ona Allahın salamı olsun) timsalında peyğəmbərlərin yalan da- 
nışmasının əsla mümkün olmadığını bu şəkildə bildirir: «Bizim 
adımızdan bir az da olsa yalan danışarsa, onu şiddətli şəkildə ya- 
xalar və qəlbini parçalarıq.? ləl-Həqqa surəsi: 44-46.) 

Peyğəmbərlərə iman etmək Allaha imandan sonra imanın ən 
vacib şərtidir. Çünki Allah-Təala dini məhz peyğəmbərlər vasitəsi- 
lə insanlara çatdırmış, məhz onlara kitablar nazil etmişdir. Qur”- 
ani-Kərimdə və hədislərdə bir çox peyğəmbərin adı keçsə də bütün 
peyğəmbərlərin adı keçmir. Allah-Təala belə buyurur: «Biz səndən 
əvvəl də elçilər göndərmişik. Onlardan bə”ziləri haqda sənə mə lu- 
mat vermiş, bə”ziləri haqda isə mə”lumat verməmişik. | Ğafir surəsi: 
78.] 

Bu səbəbdən bir müsəlmanın Allahın göndərdiyi bütün pey- 
ğəmbərləri adları ilə tanıması şərt deyil. Vacib olan, Qur”ani-Kə- 
rimdə və hədislərdə adı ilə rastlaşdığı peyğəmbərlərin haqq oldu- 
ğuna iman etməsidir. Ümumi olaraq Məhəmməd peyğəmbərin 
buyurduğu hər şeyə iman etmiş və onu din olaraq qəbul etmiş biri, 
bütün peyğəmbərlərin adını əzbər bilməsə də onlara iman etmiş 
sayılır. 

Peyğəmbərlərə doğru şəkildə iman etmənin iki şərti var: 

1) Peyğəmbərlərin hamısına iman etmək. Adəm peyğəmbər- 
dən Məhəmməd peyğəmbərə qədər (hər ikisinə Allahın salamı ol- 
sun) Allahın göndərdiyi bütün peyğəmbərlər haqqa də vət etmiş- 
dir. Bu səbəbdən onlara iman edib peyğəmbərliklərini qəbul etmə 


9 Vəhy Allahın peyğəmbərlərə xitab etməsi, onlarla ünsiyyət qurmasıdır. 

məsələsində aralarında heç bir fərq yoxdur. İslam dinində bütün 
peyğəmbərlərə iman etmək müsəlman olmaq üçün şərtdir. Dini- 
mizə görə bir peyğəmbəri inkar etmək bütün peyğəmbərləri inkar 
etmək kimidir. Allahın razı qaldığı iman bütün peyğəmbərlərə yö- 
nəlik imandır. Digəri isə Allahın əsla razı qalmayacağı bir şeydir. 
Allah-Təala bu həqiqəti Qurani-Kərimdə bu cür bildirir: «Allaha 
və elçilərinə küfr edənlər, xbə”zilərinə iman edirik, bə”zilərinə isə 
yox? deyənlər bu cür edərək (imanla küfr arasında) orta yol tut- 
maq istərlər. Həqiqi kafirlər məhz onlardır, biz kafirlər üçün çox 
alçaldıcı bir əzab hazırlamışıq. 

Allaha və elçilərinə iman edən və (iman etmədə ) onlar arasında 
bir fərq qoymayarnlara isə Allah mükafatlarını verəcəkdir. Allah ba- 
ğışlayandır, rəhmlidir.» [ən-Nisa surəsi: 150-152.) 

Peyğəmbərlər haqda bu cür imana sahib olmaq üçün son pey- 
ğəmbər, bəşəriyyətin ən üstünü Məhəmməd peyğəmbərə (Allahın 
salamı onun və ailəsinin üzərinə olsun ) iman etmək şərtdir. Çünki 
digər dinlərdən fərqli olaraq məhz İslam dinində bütün peyğəm- 
bərlərə iman etmək vardır. Allah-Təala həm Peyğəmbərimizin, 
həm də ona iman edənlərin imanını bu cür vəsf edir: «Allahın 
(son) elçisi, Allah tərəfindən ona nazil edilənlərə iman etmişdir, 
(ona iman edən) mö minlər də həmçinin. Onların hamısı Allaha, 
mələklərinə, kitablarına və elçilərinə iman edərək: «biz Allahın el- 
çiləri arasında (onlara iman etmədə) heç bir fərq qoymuruq, eşit- 
dik və itaət etdik, rəbbimiz, bizi bağışla, son dönüşümüz sənədir» 
- deyərlər. ləl-Bəqərə surəsi: 285.) 

Bilmək lazımdır ki, «peyğəmbərlərin hamısına iman etmək» 
deyərkən peyğəmbərlik iddia edən hər kəsin sözünü qəbul etmək 
qəsd edilmir. Bununla qəsd edilən Adəm peyğəmbərdən Məhəm- 
məd peyğəmbərə qədər göndərilmiş həqiqi peyğəmbərlərə iman 
etməkdir. Məhəmməd peyğəmbər Allahın son peyğəmbəri olduğu 
üçün ondan sonra peyğəmbərlik iddia etmək, yaxud ondan sonra 
peyğəmbər gələcəyini iddia etmək dinsizlik və saxtakarlıqdır. Al- 
lah-Təala Qurani-Kərimdə buyurur: «Məhəmməd Allahın elçisi 
və peyğəmbərlərin sonuncusudur. Allah hər şeyi biləndir.» (əl-Əh- 
zab surəsi: 40.1 

2) Peyğəmbərləri sevmək, onlara hörmət etmək və onları 
uca tutmaq. Peyğəmbərlərə iman etmək onların peyğəmbər oldu- 
ğuna sadəcə inanmaq deyil, Onları çox sevmək, onlara digər in- 

sanlardan daha çox hörmət etmək də vacibdir. Hətta o dərəcədə ki, 
Allah-Təala insanlara peyğəmbərin yanında səslərini onun səsin- 
dən yuxarı qaldırmağı qadağan etmiş, onunla adi insan kimi dav- 
ranmağın insanın özü də hiss etmədən əməllərini puç edə biləcə- 
yini bəyan etmişdir. Peyğəmbərin yanında hörmət əlaməti olaraq 
alçaq səslə danışmağı təqvalı möminlərin əlaməti saymışdır: «Ey 
iman edənlər, (yanında olduğunuz zaman) peyğəmbərdən daha 
yüksək səslə danışmayın. Onu çağrırarkən bir-birinizə səsləndiyi- 
niz kimi səslənməyin (onunla bir-birinizlə danışdığınız kimi danış- 
mayın) ki, əməlləriniz siz hiss etmədən puç olmasın. O kəslər ki, 
Allahın elçisinin yanında səslərini aşağı salar, onlar qəlbləri Alla- 
hın sınağından gözəl şəkildə çıxaraq təqvaya layiq olan kəslərdir. 
Onları bağışlanma və böyük bir mükafat gözləyir.? [əl-Hucurat surə- 
si: 2-31. 

Bu gün Peyğəmbərimiz (ona Allahın salamı olsun) aramızda 
deyil, lakin onun hədisləri,” təbliğ etdiyi dini hələ də yaşayır. Bu 
səbəbdən onun yanında özümüzü necə aparmamız lazım idisə, 
onun sözlərini oxuyarkən, dinindən bəhs edərkən də özümüzü o 
cür aparmalıyıq. 

Peyğəmbərləri ucaltmanın bir şəkli də, onları peyğəmbər olma- 
yan insanlardan üstün görməkdir. Onların digər insanlardan üstün 
olması İslam dinində açıq-aydın bilinən bir həqiqətdir. İslam inan- 
cına görə, nə qədər üstün olur olsun, peyğəmbər olmayan bir kəs, 
-imam, alim, zahid və s.- əsla peyğəmbərlərdən üstün deyildir. 


Özünü yoxla: 

1) Peyğəmbər kimdir? Vəzifəsi nədir? 

2) Peyğəmbərlərə imanın iki şərti hansılardır? 

ə) Peyğəmbərlərin peyğəmbər olduğunu sadəcə qəbul etmək, 
onlara iman etmək üçün kifayət edirmi? 

4) Peyğəmbərlərlə digər insanlar kimi davranmaq olmaz. Bəs 
bu gün, Peyğəmbərimizin (ona Allahın salamı olsun) aramızda ol- 
madığı bir dövrdə, bu həssasiyyəti necə göstərə bilərik? 

5) Peyğəmbərlərə doğru şəkildə iman etmək üçün hər birinin 
adını bilmək şərtdirmi? 


” Hədis Qur”ani-Kərimdən başqa peyğəmbərimizdən nəql edilən söz və davranışlar- 
dır. 

ALLAH VƏ PEYĞƏMBƏRİN XƏBƏR VERDİYİ 
ŞEYLƏRƏ İMAN 


Allaha və elçisinə doğru şəkildə iman etmək üçün onların bu- 
yurduğu hər şeyə iman etmək əsas şərtdir. Allahı ilah, peyğəmbə- 
rini də peyğəmbər olaraq tanıdığı halda bir insanın onların buyur- 
duğu şeylərə iman etməməsi məntiqlə də üst-üstə düşmür. 

Allahın öz peyğəmbəri vasitəsilə insanlara bildirdiyi və iman 
edilməsi vacib olan dörd həqiqət var: mələklər, kitablar, axirət və 
şəriət. 


Mələklərə iman. 

Mələklər Allah-Təalanın nəzərində hörmət-izzət sahibi nurani 
varlıqlardır. Allah-Təala bu haqda Qur”ani-Kərimdə belə buyurur: 
«Onlar (kafirlər) «Allah (mələkləri və bə”zi peyğəmbərləri) özünə 
övlad götürmüşdürə- dedilər. Allah onların bu sözündən uzaqdır. 
Onlar (mələklər və peyğəmbərlər) sadəcə (Allah qatında ) hörmət 
sahibi qullardır.? [əl-Ənbiya surəsi: 26.) 

Mələklər Allahın əmri ilə hərəkət edən və bir an belə onun əmr- 
lərinə qarşı çıxmayan saleh qullardır. Allah-Təala bu haqda belə 
buyurur: «Ey iman edənlər, (saleh əməllər işləməklə və ailənizi də 
buna təşviq etməklə ) özünüzü və ailənizi yanacağı insanlar və daş- 
lardan ibarət olan Cəhənnəmdən qoruyun. Orada (cəhənnəm əhli- 
nə qarşı) sərt və şiddətli şəkildə davranacaq mələklər vardır. O mə- 
ləklər Allahdan gələn heç bir əmrə qarşı çıxmaz, onlara əmr olu- 
nan hər şeyi yerinə yetirərlər.» [ət-Təhrim surəsi: 6.1 

Mələklərin cinsiyyəti yoxdur, onlar kişi və yaxud qadın deyillər. 
El arasında yayğın olan «mələklərin qız olduğu» təsəvvürü isə xü- 
susilə yanlış, batil bir təsəvvürdür. Allah-Təala Qur”ani-Kərimdə 
mələklərin qız olmadığını bu cür vurğulayır: «Rəhmanın qulları 
olan mələklərin qız olduğunu dedilər. Onların nə cür yaradıldığına 
şahidmi olublar? Onların bu sözü (əməl dəftərlərinə ) yazılacaq və 
(axirətdə) bu haqda hesaba çəkiləcəklər.? ləz-Zuxruf surəsi: 19.1 La- 
kin mələklər cildə girməyə qadirdir, onlar peyğəmbərlərə çox za- 
man insan surətində görünmüşlər. 

Mələklərin sayı olduqca çoxdur və onların sayını yalnız Allah bi- 
lir. Allahın onlara verdiyi vəzifələr də müxtəlifdir. Qur”ani-Kərimdə 
və hədislərdə bə”ziləri haqda mə”lumat verilsə də, hamısı haqda 

mə lumat yoxdur. Lakin mələklərə doğru şəkildə iman etmək üçün 
onların hər birinin adını bilmək şərt deyil. Umumi olaraq peyğəm- 
bərimizin (ona Allahın salamı olsun) buyurduğu hər şeyə iman 
edən biri, mələklərin də hamısına iman etmiş sayılır. 

Mələklərin ən üstünü dörd mələkdir. Bunlar Cəbrayıl, Mikayıl, 
İsrafil və Əzrayıldır. Bu dörd mələk arasında ən üstünü Cəbrayıl 
mələkdir. Onun əsas vəzifəsi Allah-Təalanın əmrlərini peyğəmbər- 
lərə çatdırmaqdır. 

Mikayıl mələyin vəzifəsi təbiət hadisələrini idarə etmək, İsrafil 
mələyin vəzifəsi Qiyamət gününü başlatmaq, Əzrayıl mələyin və- 
zifəsi isə Allahın əmri ilə qulların canını almaqdır. Allahın salamı, 
rəhməti və bərəkəti bu dörd mələyin və digər mələklərin üzərinə 
olsun. 


Kitablara iman. 

Allah-Təalanın nazil etdiyi kitablar qullarının nizamlı şəkildə 
yaşaması üçün əsas qaynaqlardır. O, bə”zi peyğəmbərlərə kitab 
nazil etmiş, bə”zi peyğəmbərlərə isə yeni kitab nazil etmədən, əv- 
vəlki kitablarda keçən qanunları tətbiq etməyi əmr etmişdir. 

Allah-Təalanın peyğəmbərlərə nazil etdiyi və bizə bildirdiyi dörd 
kitab var. Bu kitablar Tövrat, Zəbur, İncil və Qur”andır. Tövrat ki- 
tabı Musa peyğəmbərə (ona Allahın salamı olsun), Zəbur kitabı 
Davud peyğəmbərə (ona Allahın salamı olsun), İncil İsa peyğəm- 
bərə (ona Allahın salamı olsun), Qur”an isə son peyğəmbər olan 
Məhəmməd peyğəmbərə (ona Allahın salamı olsun) nazil edilmiş- 
dir. Qur”ani-Kərim bu dörd müqəddəs kitab arasında ən kamil ki- 
tabdır. 

Qur”ani-Kərimdən əvvəlki üç kitabda halal-haram hökmləri, qa- 
nunlar yalnız Tövrat və İncildə keçdiyi üçün bu iki kitabın adı 
Qur”ani-Kərimdə daha çox hallanır. 

İçində ilahi qanunların yer aldığı üç kitabdan nazil olduğu kimi 
qorunan yeganə kitab Qur”ani-Kərimdir. Tövrat və İncil isə yəhudi 
və xristianlar tərəfindən təhrif edilmiş, dəyişdirilmişdir. Allah-Təa- 
la Qur”ani-Kərimdə buyurur: «Onlardan (yəhudi və xristianlardan) 
bir qrup Allahın kitabından olduğunu zənn etməniz ümidi ilə kita- 
bı təhrif edərlər. Halbuki o təhrif etdikləri şeylər kitabdan (Allahın 
kitabından) deyil. Onlar «bu, Allah qatındandır? - deyərlər, hal- 

buki o şeylər Allah qatından deyil, onlar qəsdən Allahın adından 
yalan danışırlar.» [Ali-İmran surəsi: 78) 

Bu səbəbdən həmin kitablarda İslam dininə müxalif olan şeylə- 
rin Allah-Təalanın kəlamı olmadığına, təhrif edilən, sonradan əla- 
və edilən bölümlər olduğuna iman etmək vacibdir. 

Qur”ani-Kərimə gəlincə, bu kitab Qiyamət gününə qədər təhrif- 
dən qorunacaq tək kitabdır. Allah-Təala bu haqda belə buyurur: 
«Bu zikri (Qur"ani-Kərimi) biz nazil etdik və şübhəsiz ki, onu biz 
qoruyacağıq.» ləl-Hier surəsi: 91. 

Onu da qeyd edim ki, Qur”ani-Kərim ərəbcədir. Başqa dillərə 
tərcüməsi isə Qur'an sayılmır. Bu səbəbdən tərcümədə qurulan 
cümlələrin eyni olmaması Qur”anın müxtəlifliyi hesab edilmir. 


Axirətə iman. 

Axirətə iman etmək imanın ən vacib şərtlərindəndir. Bu səbəb- 
dən Qur”ani-Kərimdə bir çox ayədə axirətə iman Allaha imanla 
birgə qeyd edilir: «Onlar Allaha və axirət gününə iman edər, yaxşı- 
lığa səsləyər, pislikdən çəkindirər, xeyirxah və saleh əməllərdə ya- 
rışarlar. Məhz onlar əməlisaleh kəslərdəndir.? [Ali-İmran surəsi: 1141 

Peyğəmbərləri təkzib edən kafirlərin ən çox inkar etdiyi şey də 
məhz axirət inancıdır. Allah-Təala onların bu halını bizə bu cür xə- 
bər verir: «Onlar: «bizi bu dünyadakı həyatımızdan başqa heç bir 
həyat gözləmir, burada ölür, burada doğuluruq, bizi zamandan 
başqası həlak etmir» - dedilər.» [əl-Casiyə surəsi: 241 

Axirət həyatı dörd əsas mərhələdən ibarətdir: qiyamət, diriliş, 
hesab və son mənzil. 

Qiyamət dünya həyatının sona çatması, axirət həyatının başla- 
masıdır. O gün var olan hər şey dağılacaq, Allahın istisna etdiyi 
canlılardan başqa bütün canlılar öləcək və bu aləm dağılaraq baş- 
qa bir aləmə dönəcəkdir: «O gün ki, yer və göylər başqa bir hal 
alacaq və hər kəs tək, şəriksiz, gücü qarşısında hər şeyin aciz qal- 
dığı Allahın hüzuruna çıxacaqdır. [İbrahim surəsi: 48.1 

Axirət həyatında ikinci mərhələsi olan diriliş mərhələsində bü- 
tün insanlar hesaba çəkilmək üçün diriləcəklər. Allah-Təala bu 
haqda belə buyurur: «Kafirlər dirilməyəcəklərini iddia edirlər. On- 
lara: srəbbimə and olsun ki diriləcək və dünyada ikən etdiyiniz 
əməllərin nələr olduğunu görəcəksiniz, bu Allah üçün çox asan- 
dır? - de.» [ət-Təğabun surəsi: 7.) 

Axirət həyatının üçüncü mərhələsi olan hesab mərhələsi isə ən 
həssas mərhələdir, çünki məhz o an insanın Cənnətə və yaxud Cə- 
hənnəmə getməsi üçün ilahi əmr gəlir. Dünya həyatında insanın 
etdiyi hər şeyin yazıldığı əməl kitabı məhz o an təqdim edilir. Se- 
vinc də, peşmançılıq və üzüntü də o an başlayır. Allah-Təala bu 
haqda Qur”ani-Kərimdə belə buyurur: «O gün (hesab günü) ha- 
mınız Allahın hüzuruna çıxarılacaqsız və heç nəyiniz Allaha gizli 
qalmayacaq. Kitabı sağ əlinə verilənlər (sevincdən): «alın kitabımı 
oxuyun, mən hesaba çəkiləcəyimə iman etmişdim» - deyəcək. 
Onu uca Cənnətdə razı qalacağı bir həyat gözləyir. Cənnət əhli 
orada istədikləri ne”məti asanlıqla əldə edəcəklər. Onlara: xdünya- 
da ikən işlədiyiniz (saleh) əməllərə görə indi burada yeyib-için? - 
deyiləcəkdir. 

Kitabı sol əlinə verilənlərə gəlincə, onlar qəm-qüssədən: «kaş 
kitabım mənə verilməyəydi, kaş hesaba çəkilməyəydim, kaş öldük- 
dən sonra yox olub gedəydim, mal-dövlətimin mənə bir faydası ol- 
madı, gücüm-qüvvətim yox olub getdi» - deyəcəklər.» Təl-Həqqa su- 
rəsi: 18-29.) 

Axirətin son mərhələsi isə son mənzildir. İman edərək əməlisa- 
leh həyat sürənlərin son mənzili Cənnət, küfr edərək zalim və gü- 
nahkar bir həyatla dünyadan köçənlərin isə son mənzili Cəhən- 
nəmdir: «(Kafir olduğu halda) pis əməl işləyən və günahlara bürü- 
nənlər (və bundan sonra tövbə edib imana dönmədən ölənlər) ki 
var, onlar Cəhənnəm əhlidir, orada əbədi qalacaqlar. İman edib 
əməlisaleh olanlar isə Cənnət əhlidir və onlar da orada əbədi qala- 
caqlar.» [əl-Bəqərə surəsi: 81-82.) 


Şəriətə iman. 

Şəriət Allahın peyğəmbər vasitəsilə insanlara göndərdiyi həyat 
tərzidir. O ibadət əhkamlarından tutmuş mali məsələlərə qədər Al- 
lah və peyğəmbərinin buyurduğu qayda-qanunlardır. 

Bütün peyğəmbərlərin (onlara Allahın salamı olsun) e”tiqadı bir 
olsa da, şəriətləri müxtəlif idi: «Sizdən (ümmətlərdən) hər biri 
üçün bir şəriət və mənhəc tə Yin etmişik.» [əl-Maidə surəsi: 481 

Bütün peyğəmbərlər e”tiqad və əxlaqla əlaqəli məsələlərdə eyni 
prinsiplərə, yalnız və yalnız Allaha ibadətə, küfr etməməyə, pey- 
gəmbərlərə imana, axirətə və qeybə iman etməyə, doğruluğa, zi- 
nadan çəkinməyə, yalandan uzaq durmağa və s. də”vət etmişdir. 

Lakin yeni şəriət və kitabla göndərilən elçilərin ibadət və idarəet- 
mə məsələlərində xüsusi şəriətləri olmuşdur. Bu səbəbdən deyirik 
ki, bütün peyğəmbərlərin e”tiqadı və əxlaqı birdir, lakin şəriətləri 
arasında müxtəliflik vardır. 

Burada «şəriətə deyərkən qəsd etdiyim isə xüsusilə Məhəm- 
məd peyğəmbərin (ona Allahın salamı olsun) insanlara çatdırdığı 
hökmlərdir. Peyğəmbərimizdən din və qanun olaraq bizlərə qəti və 
inkaredilməz vasitələrlə gələn şəriətin hamısı haqq və ədalətdir. 
Hər bir müsəlman buna bu cür iman etməlidir. 

Lakin bu o demək deyil ki, keçmiş peyğəmbərlərin şəriətləri 
doğru deyildi. Əsla, onların da şəriətləri doğru və haqq idi, lakin o 
şəriətlərin keçərliliyi yeni şəriətin gəlməsinə qədər davam edirdi. 
Yeni şəriət gəldikdə isə digər şəriətlər haqq da olsa keçərli olmur. 
Burada keçərli olmamaqla haqq olmamağın fərqli şeylər olduğunu 
xüsusilə yadda saxlamaq lazımdır. Bir şey haqq olsa da məhdud 
zaman üçün keçərli ola bilər. Onun məhdud zaman üçün keçərli 
olması batil olması demək deyil. 

Bu səbəbdən biz bütün peyğəmbərlərin şəriətinin haqq olduğu- 
na inanır, lakin Qiyamət gününə qədər tək keçərli şəriətin Mə- 
həmməd peyğəmbərin şəriəti olduğuna iman edirik. 


Özünü yoxla: 

1) Mələk nədir? 

2) Mələklərə qadın və yaxud kişi demək olarmı? 

ə) Dörd böyük mələk kimlərdir? Vəzifələri nədir? 

4) Adları bizə bildirilən dörd kitab hansılardır? 

5) Təhrif edilmədən, dəyişdirilmədən qorunub saxlanan yeganə 
kitab hansıdır? 

6) Bu gün var olan Tövrat və İncil kitabları Musa və İsa pey- 
gəmbərlərə (hər ikisinə Allahın salamı olsun) nazil edilmiş Tövrat 
və İncillə eynidirmi? 

7) Qurani-Kərim hansı dildə nazil edilmişdir? Onun başqa dil- 
lərə tərcüməsi Qur”an sayılırmı? Tərcümələr arasındakı müxtəliflik 
Qur”anın müxtəlifliyi hesab edilirmi? 

8) Axirət həyatının dörd mərhələsi hansılardır? 

9) Şəriət nədir? 

10) Bütün peyğəmbərlərin e”tiqadı bir olmuşdur, onların şəriəti 
arasında isə müxtəlif fərqlər mövcuddur. Bu fərqlər həmin şəriətlə- 
rin yanlış olduğu mə”nasına gəlirmi? 

11) Bütün peyğəmbərlərin şəriətinin haqq olması, hamısının 
Qiyamət gününə qədər keçərli olmasımı deməkdir? Haqq olmaqla 
keçərli olmaq arasındakı fərqi öz sözlərinlə izah etməyə çalış. 

E”TİQADA TƏ”SİR EDƏN HALLAR 


E”tiqad sadəcə buraya qədər qeyd etdiyim şeyləri qəbul etməklə 
qorunub saxlana biləcək bir şey deyil. Hər bir müsəlman e”tiqadını 
gücləndirəcək əməllərə yönəlməli, onu zəiflədəcək və yaxud yox 
edəcək şeylərdən isə uzaq durmalıdır. Bu bölümdə Allahın izni ilə 
əvvəlcə hər bir müsəlmanın yönəlməli olduğu, daha sonra isə çə- 
kinməli olduğu söz və əməllərdən bəhs edəcəyəm. Müvəffəqiyyət 
Allahdandır. 


Sağlam imandan xəbər verən hallar. 

Müsəlmanın öz əqidəsində səmimi olduğunu göstərən bə”zi 
hallar vardır. Hər bir mö”min bu hallara sahib olmaq üçün cəhd et- 
məli, bu yolda müvəffəqiyyət qazanması üçün Allahdan yardım di- 
ləməlidir. Bu hallardan ən vacibləri aşağıdakılardır: 

1) Namaz və digər vacib ibadətləri yerinə yetirmək. Xüsusilə 
namaza riayət etmək, imanın ən böyük əlamətlərindəndir. Bu sə- 
bəbdən Allah-Təala namazı Qur”ani-Kərimdə «iman» adlandırmış 
və Kə”bə qiblə olmadan qabaq möminlərin Məscidi-Aqsaya tərəf 
qıldıqları namazı puç etməyəcəyini: xA/lah sizin imanınızı puç et- 
məz.? [əl-Bəqərə surəsi: 143.1 - buyuraraq bildirmişdir. Bu da onu 
göstərir ki, namaz imanın ən böyük əlamətlərindəndir. 

2) Doğru olmaq, yalandan uzaq durmaq. Allah-Təala Qur'ani- 
Kərimdə buyurur: «Ey iman edənlər, Allahdan qorxaraq təqvalı 
davranın və sadiqlərlə (yalandan uzaq, doğru danışan, doğru dav- 
ranan kəslərlə) bərabər olun.» [ət-Tövbə surəsi: 1191 

3) İnsanın ona aid olmayan şeyləri tərk etməsi, ona fayda ver- 
məyən mövzulardan uzaq durması. Peyğəmbərimiz (ona Allahın 
salamı olsun) belə buyurur: «Gözəl bir müsəlman olmanın əla- 
mətlərindən biri də, insanın ona aid olmayan şeyləri tərk etməsi- 
dir.» LMəhəmməd, cəl-Muvatta?, rəvayət Ne 9491 

4) İffətli olmaq. İffətli və namuslu olmaq mö”minin ən bariz xü- 
susiyyətlərindən olmalıdır. Peyğəmbərimiz (ona Allahın salamı ol- 
sun) belə buyurur: «Danışdığınız zaman doğru danışın, və”d ver- 
diyiniz zaman vəlalı olun, sizə əmanət edildiyi zaman ona xəyanət 
etməyin, övrətinizi zinadan, gözünüzü harama baxmaqdan, əlinizi 


haqsızlıq etməkdən qoruyun.» TəƏhməd, cəl-Musnəd?, rəvayət Ne 
22757.) 

5) Allah rizası üçün Allahın sevdiyi şeyləri sevmək və Allah riza- 
sı üçün onun nifrət etdiyi şeylərə nifrət etmək. Bir insanın halalları 
sevib haramlara nifrət etməsi Qur”ani-Kərimdə möminlərin əla- 
məti olaraq qeyd edilir: «Allah (iman etdiyiniz üçün) sizə imanı 
sevdirmiş, qəlbinizi ona açmışdır. Küfrü, günahı, Allahın əmrləri- 
nə qarşı üsyan etməyi isə sizə çirkin göstərmişdir.? (əl-Hucurat su- 
TƏSİ: 7. 

6) 0 əminamanlıq hiss etdirmək. Peyğəmbərimiz (ona 
Allahın salamı olsun) belə buyurur: «Əsl müsəlman insanların on- 
dan arxayın olduğu kəsdir. » TƏhməd, cəl-Musnədə, rəvayət Ne 7086.) 

7) Allahın haram etdiyi şeylərdən uzaq durmaq. Peyğəmbərimiz 
(ona Allahın salamı olsun) az əvvəl qeyd etdiyim hədisin davamın- 
da belə buyurur: «Əsl mühacir Allahın haram etdiyi şeylərdən 
uzaq durandır.? (Əhməd, cəl-Musnədə, rəvayət Ne 7086.) 

8) Əmanətə xəyanət etməmək və əhdə vəfalı olmaq. Allah-Təala 
Qur”ani-Kərimdə buyurur: «Ey iman edənlər, bağladığınız əqdlərə 
(verdiyiniz sözlərə) qarşı vəfalı olun.» [əl-Maidə surəsi: 1] 

Peyğəmbərimiz də (ona Allahın salamı olsun) bir hədisdə belə 
buyurur: xƏmanətə xəyanət edənin imanı, əhdə vəfalı olmayanın 
dini yoxdur (bu cür bir insan din-iman nədir başa düşməyib ).» 
[Əhməd, «əl-Musnəd», rəvayət Ne 12983.) 

9) Kişinin öz xanımına və ailəsinə qarşı mehriban və məs”uliy- 
yətli olması.” Peyğəmbərimiz (ona Allahın salamı olsun) bir hədis- 
də belə buyurur: «Sizin ən xeyirliniz xanımına qarşı ən xeyirli ola- 
nınızdır. Mən də sizin aranızdan öz xanımına qarşı ən xeyirli ola- 
nınızam.? lət-Tirmizi, cəl-Camiul-Kəbirə?, rəvayət Ne 3895. 

10) Həyalı və əxlaqlı olmaq. Peyğəmbərimiz (ona Allahın sala- 
mı olsun) belə buyurur: «Həya imandan bir parçadır.» LMəhəmməd, 
xəl-Muvatta?, rəvayət Ne 9511 Bir başqa hədisdə isə belə buyurur: 
«Mənim üçün ən sevimli və Qiyamət günü mənə ən yaxın olacaq 
kəs əxlaqı gözəl olan kəsdir. Ən çox nifrət etdiyim və Qiyamət gü- 
nü mənə ən uzaq olacaq kəs isə əxlaqı pis olan və insanlarla kibrli- 
kibrli danışan sərsərilərdir.? (Əhməd, cəl-Musnədə, rəvayət Ne 17732.) 


Küfr olan söz və əməllər. 
Küfr olan söz və əməlləri bilmək çox vacibdir, çünki insan bil- 
mədiyi, agah olmadığı şeydən özünü qoruya bilməz.Bu səbəbdən 


5 Eyni şey qadına da aiddir. 

insanın imanını pozacaq və onu küfrə salacaq bə”zi şeyləri qeyd et- 
mək vacibdir. 

Allah haqda küfr olan bə’zi söz və əməllər: 

1) Allaha imanın səhih olması üçün qeyd etdiyim şeylərin əksi- 
nə inanmaq. Məsələn Allahın tək olmadığını, aciz, elmsiz, məcbur 
olduğunu, Allahın da məxluqat kimi hansısa bir məkana ehtiyacı 
olduğunu düşünmək və s. kimi onun şə”ninə yaraşmayan şeylərə 
inanmaq. 

2) Allahın insanlar kimi olduğunu düşünmək, onun kişi oldu- 
ğuna inanmaq, onun haqda co kişi», «göydəki kişi? kimi sözlər 
demək. 

ə) Allaha övlad və yaxud qohum nisbət etmək. «Filankəs kimdir 
ki? Allahın bacısı oğludur?» kimi sözlər işlətmək. Həmçinin uşaq- 
larla danışarkən «Allah baba? kimi sözlər demək. 

4) «Allah istəsə də olan deyil”, «Allah gəlsə də edən deyiləm? 
kimi Allahın şə”nini heçə sayacaq sözlər demək. 

5) sFilankəsi Allah unudub», «Allah səni unudub, filan vaxtı 
səni unutmuşdu» «filan yeri Allah unudub», «Allah hara baxır? x, 
«Allah gecikib? kimi mö”min birinin ağzına almayacağı axmaq və 
çirkin sözlər. 

6) Kiminsə haqqında onun məharətini qəsd edərək co, filan şe- 
yin Allahıdır, ilahıdır, tanrısıdır? kimi sözlər istifadə etmək. 

7) Acığı gəldiyi şəxs haqda, yaxud zarafatla birinə «Allah onu 
niyə yaradıb?”, «Allah səni boş yerə yaradıb?, «Allah ağıl payla- 
yanda harada idin? kimi sözlər söyləmək. 

8) Allahı məsxərəyə qoyan film və lətifələrə gülmək. Allahla əla- 
qəli zarafat etmək, lətifə qoşmaq və s. kimi əməllər. 

Peyğəmbərlər haqda küfr olan bə”zi söz və əməllər: 

1) Məhəmməd peyğəmbərdən (ona Allahın salamı olsun) sonra 
kiminsə peyğəmbər ola biləcəyinə inanmaq. 

2) Peyğəmbərlərin yalan danışdığını, insanları islah etmək 
üçün bə”zi şeyləri uydurduğunu iddia etmək. 

ə) Peyğəmbər olmayan insanların peyğəmbərlərdən, yaxud hər 
hansı birindən üstün olduğuna inanmaq. 

4) Adı peyğəmbərlərin adıyla eyni olan biri haqqında zarafatla 
da olsa cəleyhissalam? demək. Məsələn İbrahim adlı biri haqda 
«İbrahim əleyhissalam? demək. 

5) Bir şey haqda «peyğəmbər də gəlsə edən deyiləm? demək. 
Çünki insan bu cür deməklə Peyğəmbərin (ona Allahın salamı ol- 
sun ) xətrini ucuz tutmuş olur. 

6) Birini təhqir edərkən, yaxud biriylə zarafat edərkən «ilk insan 
kimisən? demək. Çünki ilk insan Adəm peyğəmbərdir. Lakin bu 
sözü deyərkən qəsdi Adəm peyğəmbər deyil, darvinizm mifindəki 
ibtidai insan olarsa küfrə düşməz, amma yenə də məsxərə etdiyi 
üçün günah qazanar. 

7) Peyğəmbərlərdən hər hansı birini məsxərəyə qoymaq, məs- 
xərəyə qoyan filmlərə baxmaq, o məsxərələrə gülmək, onlar haqda 
lətifələr danışmaq, onları karikatura mövzusu etmək və s. kimi çir- 
kin əməllər. 

8) Peyğəmbərimizin (ona Allahın salamı olsun) hədislərinə eh- 
tiyac olmadığını düşünmək, «təkcə Qur'an kifayətdir? demək. 

Mələklər haqda küfr olan bə”zi söz və əməllər: 

1) Mələklərin hansısa birini sevməmək. 

2) Pozğunçuluq edən qadınlara mələk demək, yaxud hansısa 
bir günahkara «qara mələk», «üsyankar mələk? kimi ləqəblər tax- 
maq. 

ə) Kimisə pislərkən, zalimliyinə işarə edərkən ona «Əzrailə de- 
mək. Əzrailin (ona Allahın salamı olsun) Allahın əmrini yerinə ye- 
tirən hörmət sahibi bir mələk olduğunu xüsusilə unutmamaq la- 
zımdır. 

4) Mələklərdən hər hansı birini məsxərəyə qoymaq, məsxərəyə 
qoyan filmləri izləmək, o məsxərələrə gülmək, onları karikatura 
mövzusu etmək və buna bənzər çirkin əməllər. 

Kitablar haqda küfr olan bə”zi söz və əməllər: 

1) Qurani-Kərimin dəyişdirildiyinə, bizə tam çatmadığına, on- 
da səhvlər olduğuna inanmaq. 

2) Tövrat və İncilin bu gün əlimizdə olan halı ilə ilahi kitablar 
olduğuna, onların keçərli olduğuna, dəyişdirilmədiyinə inanmaq. 

ə) Qur"ani-Kərimin bu gün keçərli olmadığına inanmaq. Onun 
yalnız qədim əsrlərə aid olduğunu düşünmək. 

4) Qurani-Kərimə qarşı hörmətsizlik etmək, ondan hər hansı 
bir ayəni məsxərəyə qoymaq. 

5) Qur”ani-Kərimdən bir ayə yazılmış kağızı bilərək natəmiz 
yerlərə atmaq. 

6) Qurani-Kərimi Allahın nazil etdiyinə inanmamaq, buna 
şəkk etmək, onun Məhəmməd peyğəmbərin, yaxud səhabələrin 
sözləri olduğuna inanmaq. 

7) Qurani-Kərimin ayələrini alimlərin elmi mənhəci üzərə de- 
yil, öz arzu-istəyinə uyğun şəkildə yozaraq təhrif etməyə çalışmaq. 

Axirət haqda küfr olan bə”zi söz və əməllər: 

1) Axirətin gələcəyinə şübhə etmək, «Cənnət də Cəhənnəm də 
bu dünyadadır? kimi sözlər demək. Lakin həqiqi Cənnət və Cə- 
hənnəmin varlığına iman etdiyi halda dünya nemətlərini və sıxıntı- 
larını nəzərdə tutaraq onların da bir cənnət və yaxud bir cəhənnəm 
kimi olduğunu qəsd etmək küfr deyil, 

2) Qiyamət günü ilə əlaqəli halları məsxərəyə qoymaq. Misal 
üçün o günün dəhşətindən insanların bir-birini tanımayacağını 
məsxərəyə qoyaraq kiməsə «filan paltarı geyərsən səni tanıyaram? 
kimi sözlər demək. Yaxud kiməsə «narahat olma, sənə kömək 
edəcəm? demək. Həmçinin «mən filan yerə qaçıb canımı qurtara- 
cam? və s. kimi axmaqca sözlər demək. 

ə) Qiyamətin gec gəlməsiylə əlaqəli lağlağı etmək. Məsələn 
x Qiyamət gününə hələ var, bir az kef çəkək? və buna bənzər şey- 
lər demək. 

Şəriət haqda küfr olan bə”zi söz və əməllər: 

1) İslam şəriətinin müasir zamana uyğun olmadığını düşün- 
mək. Təbii ki, söhbət zamana və məkana görə dəyişə bilən hökm- 
lərdən getmir. 

2) İbadətlərdən hər hansı birini, eləcə də şəriətdə keçən hər 
hansı bir hökmü zarafat mövzusu etmək, məsxərəyə qoymaq. 

ə) Fərz olan ibadətlərin fərz olmadığına inanmaq, məsələn 
«əsas qəlbin təmiz olsun, namaz qılmaq, oruc tutmaq vacib deyil» 
kimi sözlər demək. 

4) İslam şəriətini geridəqalmışlıq kimi görmək, «camaat kos- 
mosa uçur, biz hələ namazda əyilib qalxmaqla məşğuluq? kimi ax- 
maq sözlər demək. 

5) İslam şəriətinin haram etdiyi bir şeyin (şərab, zina, qumar, 
oğurluq və s.) halal olmasını arzulamaq, «kaş halal olaydı, halal 
olsaydı nə yaxşı olardı? demək. 

6) Başqa dinləri İslam diniylə bir tutmaq, yaxud üstün görmək, 
«onlarda nə yaxşı filan şey halaldır? deyərək həsəd aparmaq. 

Bu sadaladığım şeyləri ciddi şəkildə və yaxud zarafatla demək 
arasında heç bir fərq yoxdur. Allah-Təala zarafatla belə bu cür şey- 
lər deməyi «istehza» adlandırmış və bunun küfr olduğunu açıq şə- 
kildə bildirmişdir: «Münafiqlər onlar haqda bir surə nazil olaraq 
qəlblərində gizlədikləri şeyləri bəyan edəcəyindən qorxarlar. Onla- 
ra de: ssiz istehza etməyinizdə olun, Allah qorxduğunuz şeyi (içi- 
nizdə gizlədiyinizi) ortaya çıxaracaqdır.» Onlardan (nəyə görə is- 
tehza etdiklərini) soruşsan sənə: «biz öz aramızda zarafata dalıb 
əylənirdik? - deyərlər. Onlara de: «Allah, ayələri və elçisiyləmi is- 
tehza edirdiniz??. (Ey münafiqlər, ) boş yerə istehzanıza üzr donu 
geydirməyə çalışmayın, sizlər iman etdikdən sonra kafir oldunuz. 
Aranızdan bir qismini (peşman olub tövbə etdiyi üçün) bağışlasaq 
da, qalan qismini günahkar olduqları üçün əzaba düçar edəcəyik.» 
[ət-Tövbə surəsi: 64-66] 

Allahın dinindən hər hansı bir şeyi istehza edən kəslərlə bir yer- 
də oturmaq da haramdır. Onların istehzalarına rəğmən onlarla 
oturub deyib-gülənlər də onlar kimidir. Allah-Təala Qur”ani-Kə- 
rimdə belə buyurur: «Allah öz kitabında sizə bildirir ki, onun ayə- 
lərinə küfr və yaxud istehza edildiyini görsəniz, söhbəti dəyişib 
başqa mövzuya keçincəyə qədər onlarla bir yerdə oturmayın. Yox- 
sa siz də onlar kimi olarsız. Bilin ki, Allah münafiq və kafirlərin ha- 
mısın Cəhənnəmə toplayacaqdır. [ən-Nisa surəsi: 140) 

Bu cür istehza edən filmlərə baxmaq və istehzanı gördükdən 
sonra baxmağı dayandırmamaq, istehza edənlərlə bir yerdə oturub 
onlarla əylənmək kimidir. Əgər insan qəflətə dalar, oradan ayrıl- 
malı olduğunu unudarsa xatırladığı zaman bu cür insanların ara- 
sından ayrılması vacibdir. Allah-Təala bu haqda belə buyurur: 
xAyələrimizə istehza edənləri gördüyün zaman onlardan üz çevi- 
rərək yanlarından ayrıl. Əgər şeytan bunu sənə unutdurarsa, xatır- 


ladıqdan sonra o zalim toplumla bir yerdə oturma.» Təl-Ən”am surə- 
si: 68.1 


Günah olan bə”zi söz və əməllər. 

Bə”zi əməllər var ki, insanı küfrə salmasa da böyük günah qa- 
zanmasına səbəb olur. Bu əməllərdən qətiyyətlə uzaq durmaq 
özünü müsəlman hesab edən hər kəsə fərzdir. Bu günahlardan 
nisbətən daha yayğın olanlarını qeyd etməkdə fayda var: 

1) Günahsız yerə kimisə öldürmək. Haranısa partlatmaq surə- 
tiylə kütləvi qətlə yol açmaq. 

2) İnsanların əminamanlığı üçün təhlükə yaratmaq, onları qor- 
xutmaq. 

ə) Oğurluq, qarət və dələduzluq edərək insanların malını mə- 
nimsəmək. 

4) Faiz almaq və faiz vermək. 

5) Bir şeyi haqsız şəkildə əldə etmək üçün rüşvət vermək. Haq- 
qı olan bir şeyi rüşvətsiz əldə edə bilməyən biri məcbur qalıb rüş- 
vət verərsə, bu zaman günahı sadəcə rüşvət alan qazanır. 

6) Kişinin öz xanımına haqsızlıq etməsi, onu döyməsi, qüsurla- 
rını insanlar arasında yayması. Həmçinin qadının öz ərinə itaət et- 
məməsi, onu təhqir etməsi, qüsurlarını insanlar arasında yayması. 

7) Valideyinlərin üzünə ağ olmaq, onları söymək, döymək, qo- 
calar evinə qoymaq. 

6) Ovladları yerli-yersiz vurmaq, onlara qarşı alçaldıcı ifadələr 
işlətmək, şəxsiyyətlərini və özünə inamlarını zədələyəcək davra- 
nışlar sərgiləmək. 

9) Sehr, cadu və falla məşğul olmaq, yaxud bu işlərlə məşğul 
olanlara müraciət etmək. 

10) İnsanlara, xüsusilə iffət sahibi qadınlara iftira atmaq, onları 
şərləmək. 

11) Dini mövzularda elmsiz şəkildə, yaxud əmin olmadan da- 
nışmaq. 

12) Dediyi doğru olsa belə qeybət etmək, fitnə məqsədilə söz 
aparıb-gətirmək. 

13) Yalan danışmaq, yalandan şahidlik etmək, yalan xəbərlərin 
yayılmasına şərait yaratmaq. Lakin şəxslər, yaxud qruplar arasında 
sülh yaratmaq və barışdırmaq üçün yalan danışmaq günah deyil. 

14) Zina etmək, zinaya təşviq etmək, kiməsə təcavüz etmək. 

15) Pozğunçuluğun yayılmasına şərait yaratmaq, qadın alveriy- 
lə məşğul olmaq, fahişəlik xidməti göstərən obyektlər işlətmək, 
açıq-saçıq görüntülərin yayılmasına şərait yaratmaq, bu cür şey- 
lərlə məşğul olmaq. 

16) Şərab içmək, narkotik vasitələr qəbul etmək, bunların ya- 
yılmasına, satılmasına, daşınmasına şərait yaratmaq, yaxud bu 
şeyləri reklam etmək. 

17) Qumar oynamaq. Bunun onlayn olaraq, kazinoda və yaxud 
«topaz» kimi obyektlərdə olması arasında heç bir fərq yoxdur. 

18) Fərz olan ibadətləri tərk etmək. Məsələn namazı, ramazan 
orucunu, fərz olan zəkatı üzrsüz yerə tərk etmək. 

19) Başqasının namusuna göz dikmək. 

20) Sirr yaymaq, xüsusilə insanların ailə söz-söhbətini cəmiy- 
yət arasında yaymaq. 

21) İkiüzlülük etmək. 

22) Söz verib yerinə yetirməmək, əhdə vəfalı olmamaq. 

23) İnsanları məsxərəyə qoymaq, onlarla istehza etmək, onları 
gözdən salmağa çalışmaq, e”tibarlarını zədələmək, şantaj etmək. 

24) Müsəlmanı təkfir etmək (ona «kafir» demək). 

25) Müsəlmanları düşmənlərinə satmaq. 

26) Zəiflərin, köməksizlərin başına gələn müsibətlərə sevin- 
mək. 

27) İmkanı olduğu halda tanıdığı imkansızlara yardım etmə- 
mək, onları köməksiz halda tərk etmək. 

28) İnsanların gizli qüsurlarını, günahlarını açıb-ağartmaq, in- 
sanlar arasında yaymaq. 

29) Naməhrəm kişiylə qadının aradakı ciddiyyət pərdəsini 
qaldıraraq zarafatlaşması. 

30) İnsanların e”tibarını qazandıqdan sonra bundan sui-istifadə 
etmək. 


Ümumiyyətlə müsəlman gərək bir addım atmadan qabaq “pey- 
gəmbərimiz (ona Allahın salamı olsun) bu əməli görsəydi nə de- 
yərdi?x - deyə özünü hesaba çəksin və Allahdan onu qoruması 
üçün daim yardım istəsin. 

H FƏSİL 
İBADƏT 


İslam dini təkcə sözlə yaşanan bir din deyil. Bu səbəbdən doğru 
e”tiqadla bərabər Allaha ibadət etmək də zəruridir. Qur”ani-Kərimin 
bir çox ayəsində iman etməklə əməlisaleh olmanın bir yerdə qeyd 
edilməsi bunun ən böyük dəlilidir. 

İslama görə insanın ibadətlərlə mükəlləf olması” üçün üç şərt 
var: 

1) Müsəlman olmaq. İslam dinində ibadətlərin keçərli olması 
üçün əsas şərt müsəlman olmaqdır. Çünki dinimizə aid ibadətlər 
bu dini qəbul edənlərə əmr edilmişdir. Müsəlman olmayan şəxslə- 
rin bu dinə aid ibadətləri həyata keçirməsi onsuz da keçərli olma- 
dığı üçün bu ibadətlər yalnız müsəlmanlara fərzdir. 

2) Həddi-büluğa çatmaq. Dinimiz ibadəti həddi-büluğa, yəni 
yetkinlik dövrünə çatmış şəxslərə fərz etmişdir. Bu mərhələyə çat- 
mamış şəxslər həyata keçirdikləri ibadətlərə görə savab qazansalar 
da, bu ibadətlər onlara fərz deyil. 

Həddi-büluğa çatmaq orqanizmdə baş verən bə”zi prosseslərlə 
bilinir. Oğlan xeylağı boşalmağa başladığı zaman artıq həddi-bü- 
luğa çatmış sayılır. Qızlarda isə bu məsələdəki ölçü heyz (aybaşı) 
halının başlamasıdır. Bu hallar baş verdiyi zaman yaşından asılı 
olmayaraq insan fiziki olaraq uşaqlıq dövrünü bitirib kişilik və ya- 
xud qadınlıq dövrünə başladığı üçün həddi-büluğa çatmış sayılır. 
Məhz bu mərhələdən sonra ibadətlər həmin şəxsə fərz olur. 

3) Ağıl sahibi olmaq. İslam dininin əmr və yasaqları ağıl sahib- 
lərinə yönəlikdir. Bu səbəbdən dəlilər ibadətlə mükəlləf deyil, 

Bu üç şərt bütün ibadətlərin insana fərz olması üçün ortaq şərt- 
lərdir. Bu üç şərtdən əlavə ortaq olmayan, lakin növündən asılı 
olaraq hər ibadətə ayrıca xas olan şərtləri isə inşallah həmin iba- 
dətlərdən bəhs edərkən qeyd edəcəyəm. Müvəffəqiyyət Allahdan- 
dır. 


? Bir şeylə mükəlləf olmaq o şeyin insana fərz olması deməkdir. 

NAMAZ 


Namaz qılmaq İslam dininin ən güclü fərzlərindəndir. Namazın 
fərz olduğunu bilərək inkar etmək insanı İslamdan çıxaran küfrlər- 
dəndir. Fərz olduğunu qəbul etməklə yanaşı tənbəllikdən, səhlən- 
karlıqdan və başqa səbəblərdən dolayı namaz qılmamaq isə küfr 
olmasa da böyük günahlardandır. 

Namazın insana bir çox faydası vardır. Bu faydalardan ən böyü- 
yü Allah rizasını qazanmaq, onun mərhəmətinə nail olmaq və gü- 
nahların bağışlanmasıdır. Allah-Təala Qur”ani-Kərimdə belə bu- 
yurur: «Mö’min kişi və qadınlar bir-birilərinin dində dostu, hami- 
sidir. Onlar yaxşılığa əmr edib pislikdən çəkindirər, namaz qılar, 
zəkat verər, Allaha və elçisinə itaət edərlər. Allah onlara mərhəmət 
edəcəkdir, o, izzət və hikmət sahibidir.» [ət-Tövbə surəsi: 71.1 Başqa 
bir ayədə isə belə keçir: «Gündüzün hər iki başında (əvvəlində və 
sonunda), eləcə də gecə qaranlıq çökdükdə namaz qıl. Bil ki, yaxşı 
əməllər günahları silib aparar.» (Hud surəsi: 114.1 Bu ayədə Allah- 
Təalanın namazı əmr etdikdən sonra «Bil ki, yaxşı əməllər günah- 
ları silib aparar? buyurması, namazın günahları silən ən böyük 
əməllərdən biri olduğunu göstərir. 

Namazın faydaları haqda çox danışmaq olar. Onun ən böyük 
faydalarından biri də insanın daim öz rəbbi ilə ünsiyyət halında ol- 
masıdır. Təkcə bu xüsusiyyəti onun ən böyük ibadət olması üçün 
kifayət edir. Bu səbəbdən müsəlman olduğu halda namaz qılma- 
maq böyük günah olmaqla yanaşı həm də təəccübə səbəb olacaq 
ən qəribə hallardan biridir. 


Özünü yoxla: 

1) Namazın dindəki hökmü nədir? 

2) Namazın fərz olduğunu bilərək inkar etməyin hökmü nədir? 

ə) Namazın fərz olduğunu qəbul edərək tənbəllikdən tərk etmə- 
yin hökmü nədir? 

4) Yoldaşlarınla birgə namazın faydalarını müzakirə et. 

NAMAZDAN ƏVVƏLKİ TƏMİZLİK 


Namaz qılmaq istəyən hər kəs namazdan əvvəl həm dini təmiz- 
liyə həm də adi təmizliyə riayət etməlidir. Dini təmizlik deyərkən 
qüsl və dəstəmaz qəsd edilir. Qüsl başdan ayağa çimmək, dəstə- 
maz isə müəyyən üzvləri yumaq və məsh etməkdir." Adi təmizlik 
isə vücudu, paltarı və namaz qılınacaq yeri nəcasətdən təmizlə- 
məkdir. 


Qüsl. 

Qüsl insanın ağız və burun içi də daxil olmaqla bütün vücudunu 
başdan ayağa yumasıdır. Bə”zi hallar baş verdikdə insan cünub 
(qüslü pozulmuş) sayılır. Bu hallar aşağıdakılardır: 

1) Cinsi əlaqə olmasa da boşalmaq. İstər cinsi əlaqə anında, is- 
tər istimna (masturbasiya ) yoluyla, istərsə də yuxuda boşalmaq 
qüslü pozur. 

2) Boşalma olmasa da cinsi əlaqə. Boşalma olmasa belə cinsi 
əlaqədə olmaq da hər iki tərəfin qüslünü pozan hallardandır. 

3) Qadının aybaşı və zahılıq halının başlanması." 

Bu hallardan hər hansı birini yaşamış şəxslər namaz qılmadan 
əvvəl mütləq qüsl almalıdır. Allah-Təala Qurani-Kərimdə buyu- 
rur: «Əgər cünub (qüslsüz) olarsızsa (namaz qılmadan əvvəl) qüsl 
alaraq təmizlənin.» [əl-Maidə surəsi: 6] 

Qüsl alarkən riayət edilməsi fərz olan xüsusi bir forma və ardı- 
cıllıq yoxdur. Fərz olan zərərsiz şəkildə yuyula bilən hər yerin yu- 
yulmasıdır. Bunu doğru şəkildə yerinə yetirmək üçün bə”zi şeylərə 
diqqət etmək lazımdır: 

1) Vücuda bulaşmış sperma və məzy (predeyakulyat), eləcə də 
başqa nəcasətlərin əvvəlcədən yuyulub təmizlənməsinə xüsusilə 
diqqət edilməlidir ki, qüsl əsnasında bədənin başqa yerinə yayıla- 
raq gözdən qaçmasın. 

2) Ağızı yuyarkən qarqara etmək zəruridir ki, ağızın hər tərəfinə 
su dəysin. Bu zaman çıxa bilən protez dişləri çıxarmaq lazımdır. 
Çıxmayan protezlər, diş qapaqları, diş həkimin dolğudan öncə dişə 
qoyduğu dərmanlar və dolğular isə qüslə əngəl deyil, 


10 Qəsd edilən islaq əllə başa sığal çəkməkdir. 
" Aybaşı və zahılıq halları qadının qüslünü pozan hallardır. Lakin qüsl almaq bu 
hallar baş verən kimi deyil, bitdikdən sonra fərz olur. 

ə) Burunu yuyarkən suyu sərt şəkildə, yaxud göz yaşarıncaya 
qədər buruna çəkmək olmaz. Çünki bir az əvəl qeyd etdiyim kimi, 
qüsl alarkən əsas prinsip, zərərsiz şəkildə yuyulması mümkün 
olan yerləri yumaqdır. Suyu sərt şəkildə, yaxud gözlər yaşarıncaya 
qədər buruna çəkmək isə insan sağlamlığına zərər verdiyi üçün bu 
cür etmək olmaz. Adi şəkildə zərər görmədən burunun içini yumaq 
kifayətdir. 

4) Saç, qaş, bığ, saqqal, qoltuq altı, qasıq və arxa kimi tük olan 
yerləri yuyarkən tüklərin altına suyun çatdığından əmin olmaq la- 
zımdır. Bunun üçün isə həmin yerləri yuyarkən əllə adi şəkildə 
ovuşdurmaq kifayət edir. Vəsvəsəyə qapılaraq həddi aşmaq, sə- 
bəbsiz yerə şübhələnərək həmin yerləri uzun müddət yumaq isə 
doğru deyil. Unutmamaq lazımdır ki, su ən qəliz yerlərə belə asan- 
lıqla nüfuz edir. 

5) Qulaq, göbək dəliyi, arxa və bud arasına suyun çatdığından 
əmin olmaq üçün o yerləri xüsusilə yumaq məqsədəuyğundur. La- 
kin bunu edərkən də vəsvəsəyə qapılaraq həddi aşmaq olmaz. Mi- 
sal üçün qulağı yuyarkən vəsvəsəyə qapılaraq saniyələrlə suyu qu- 
lağa tutmaq, yaxud sırğa dəliyinin içini iynə və bənzəri şeylərlə 
qurdalamaq yasaqdır. Adi şəkildə bir dəfə qulağın içinin və arxası- 
nın yuyulması kifayətdir. 

Anus dəliyinin və ön övrətin içini yumağa isə ehtiyac yoxdur. 
Sadəcə olaraq qadının oturarkən ön övrətindən görünən hissəni 
yuması lazımdır. 

Əl və ayaq dırnaqları barmaq uclarına su çatmasına əngəl ola- 
caq qədər uzun olarsa bu zaman qüsldən əvvəl dırnaqları kəsmək, 
yaxud zərər vermədən barmaq uclarına suyun çatması üçün şərait 
yaratmaq lazımdır. Bu zaman da qüsl alan şəxs suyun asanlıqla 
nüfuz etdiyini unutmamalı, vəsvəsəyə qapılaraq özünə zərər verə- 
cək şəkildə dırnaq altını qaşımamalıdır. 

Gözün içini yumağa ehtiyac yoxdur, çünki gözün içini yumaq 
zərərlidir. Sadəcə olaraq gözün ucunda göz çirki varsa təmizləmək 
lazımdır. 

Qüsl alarkən vacib olmasa da sünnəti” olan ardıcıllıq var. Buna 
əsasən qüsldən əvvəl dəstəmaz alınır, sonra baş, sonra bədənin 
sağ və sol hissəsi, ən axırda isə vücudun qalan hissəsi yuyulur. 


1? Sünnət peyğəmbərin, yaxud onun alim səhabələrinin çox vaxt etdiyi əməldir. 

Qüsl əsnasında dəstəmaz alarkən ağız və burun az əvvəl qeyd 
etdiyim formada yuyularsa, daha sonra onları təkrar yumağa 
ehtiyac yoxdur. 

Qüslə başlamadan əvvəl bunun Allahı razı salacaq bir əməl ol- 
duğunu düşünərək başlamaq sünnətdir. Buna niyyət deyilir. Niy- 
yət edərkən şeytanın vəsvəsəsinə uymaq haramdır. Bə”zi insanlar 
dəqiqələrlə niyyət edir, özünü sıxıntıya salır, bir neçə dəfə qüsl ala- 
raq israf edir. Allah bütün bunları yasaqlamış, qüslə əmr etdiyi 
ayənin sonunda: «Allah sizin çətinliyə düşmənizi istəməz. » ləl-Ma- 
idə surəsi: 6.1 — buyurmuşdur. Bu səbəbdən əgər bir insan bu cür 
vəsvəsələrə alışarsa, onun niyyəti tərk etməsi lazımdır. Çünki qüsl 
alarkən niyyət etmək onsuz da fərz deyil, lakin şeytanın vəsvəsə- 
sindən və israfdan çəkinmək fərzdir. 

Qüsl alarkən ehtiyac olmadan duş altında danışmaqdan, mahnı 
zümzümə etməkdən, suyu israf yaxud iqtar etməkdən” çəkinmək 
lazımdır. Bütün bunlar qüsl almağa əngəl olmasa da məkruhdur. " 

Qüsl əsnasında işəmək və yaxud qaz çıxarmaq qüslə davam et- 
məyə əngəl olmasa da məkruh olduğu üçün məcbur qalmadıqca 
bu cür şeylərdən də çəkinmək gərək. Bu halların baş verməməsi 
üçün qüsl almağa başlamadan əvvəl ayaqyoluna girmək daha yax- 
şıdır. Bu cür etmək Qüsl almadan əvvəl işəmək həm də alınacaq 
qüslü qoruyur. Belə ki, qüsl aldıqdan sonra yenidən sürüşkən ma- 
ye çıxarsa, təkrar qüsl alınıb-alınmaması buna bağlıdır, əgər qüsl 
alan şəxs qüsl almadan əvvəl işəmişdirsə, qüsl aldıqdan sonra sü- 
rüşkən mayenin çıxması qüslü pozmur. Lakin qüsldən əvvəl işə- 
məmişdirsə, qüsldən sonra çıxan sürüşkən maye əvvəlki sperma- 
dan qalan miqdar olduğuna görə yenidən qüsl alması lazımdır. 


Dəstəmaz. 

Dəstəmaz üzü, dirsəklərlə birgə qolları, topuqlarla birgə ayaq- 
ları yumaq və islaq əllə başa məsh çəkməkdir. Qüsl almış biri artıq 
bütün bədənini yuduğu üçün aldığı qüsllə namaz qıla bilər. Lakin 
qüsl aldıqdan sonra bə”zi hallar baş verərsə insanın yenidən qüsl 
almasına ehtiyac olmasa da kiçik təmizlik olan dəstəmaz alması 
fərz olur. Bu hallar aşağıdakılardır: 


55 İsraf bir şeyi lazım olduğundan artıq, iqtar isə lazım olduğundan az istifadə et- 
məkdir. 
H Məkruh islami yöndən xoş omayan, bəyənilməyən əməldir. 

1) Vücuddan nəcasət çıxması. Ümumiyyətlə ön və arxadan çı- 
xan hər şey namaz qılmaq üçün dəstəmazı zəruri edir. Buna sidik, 
nəcis, qaz kimi adi halda çıxan şeylər aid olduğu kimi, qan və qurd 
kimi şeylərin gəlməsi də bu növdəndir./” 

Qusmaq da vücuddan çıxan nəcasət olduğu üçün eyni hökmə 
tabedir. Həmçinin kəsik və yaralardan axan qan, irin kimi nəcasət- 
lər də namaz qılmadan əvvəl dəstəmaz almağı zəruri edir. 

2) Ağlın başdan çıxması. Yatmaq, bayılmaq, komaya girmək və 
sərxoş olmaq insanın ağlını başından alan hallardır. Bu səbəbdən 
bu kimi hallar yaşayan şəxslərin ayıldıqdan sonra namaz qılmadan 
əvvəl dəstəmaz alması fərzdir./” 

ə) Namazda ikən yanındakının eşidəcəyi şəkildə gülmək. Bu 
şəkildə gülmək həm namazı, həm də dəstəmazı pozur. Peyğəmbə- 
rimiz (ona Allahın salamı olsun) namaz qılarkən bu şəkildə gülən- 
ləri eşitmiş və belə buyurmuşdur: «Kim səsli şəkildə güldüsə, qoy 
yenidən dəstəmaz alsın və namazını yenidən qılsın.» [Əbu Yusif, cəl- 
Əsar?, rəvayət No 135, Məhəmməd, cəl-Əsar?, rəvayət Ne 1695.) 

Bu hallardan hər hansı biri baş verdikdən sonra namaz qılmaq 
istəyən şəxs mütləq dəstəmaz almalıdır. Allah-Təala Qurani-Kə- 
rimdə buyurur: «Ey iman edənlər, namaz qılmaq istədiyiniz za- 
man (əgər dəstəmazı lazım edən hallar baş vermişsə) üzünüzü və 
dirsəklərinizlə birgə əl-qolunuzu yuyun. Başınıza məsh çəkin və 
ayaqlarınızı da topuqlarınızla birgə yuyun.» [əl-Maidə surəsi: 6) 

Dəstəmaz alarkən riayət edilməsi zəruri olan hər hansı bir for- 
ma və ardıcıllıq yoxdur. Az əvvəl qeyd etdiyim ayədən də gördüyü- 
nüz kimi zəruri olan üzün, dirsəklərlə birgə qollarım, topuqlarla 
birgə ayaqların yuyulması, eləcə də islaq əllə başa məsh çəkilmə- 
sidir. Lakin bu zəruri miqdarı lazımi şəkildə yerinə yetirmək üçün 
aşağıdakı nöqtələrə diqqət etmək gərək: 

1) Üzü yuyarkən, saçın alının üzərində normal bitdiyi hissədən 
çənənin aşağısına qədər uzununa, qulaqdan qulağa qədər isə eni- 
nə yumaq fərzdir. Əgər üzdə saqqal varsa və üzün dərisini gizləyə- 
cək şəkildə sıxdırsa saqqalın dibini yumaq şərt deyil. Lakin saqqal 
üzün dərisini göstərəcək qədər seyrəkdirsə, bu zaman suyun üzün 


15 Qadının önündən çıxan yel dəstəmazı pozmur. 
15 Ətrafda baş verənləri dərk edəcək şəkildə mürgüləmək, eləcə də oturaraq yatmaq 
dəstəmazı pozmur. 

görünən dərisinə çatması lazımdır. Qaşlar və bığ haqda da eyni 
şey keçərlidir.” 

2) Qolları yuyarkən, əlin barmaq uclarından dirsəkləri də əhatə 
edəcək qismə qədər yumaq fərzdir. Əgər dırnaq üzərində taxma 
dırnaq varsa onları çıxarmaq zəruridir. Həmçinin dırnaq boyası 
varsa onu silib təmizləmək şərtdir. Əks təqdirdə dəstəmaz keçərli 
deyil. 

Üzük və saat kimi zinət əşyaları suyun dəriyə çatmasına əngəl 
olacaq qədər sıxdırsa, onları çıxarmaq, yaxud tərpətmək zəruridir. 

3) Başın hamısına məsh çəkmək fərz deyil. Fərz olan bir əl qə- 
dər yerə məsh çəkməkdir.” 

4) Ayaqları yuyarkən barmaq uclarından topuqları da əhatə edə- 
cək şəkildə yumaq fərzdir. Dırnaq üzərində dırnaq boyası kimi su- 
ya əngəl olacaq şeylərin silinib təmizlənməsi şərtdir. Əks təqdirdə 
dəstəmaz keçərli deyil, 

Qeyd etdiyim kimi dəstəmaz alarkən riayət edilməsi zəruri olan 
xüsusi bir forma və ardıcıllıq yoxdur. Lakin zəruri olmasa da sün- 
nət olan ardıcıllıq var. Bu ardıcıllığa əsasən öncə əllər biləklərə qə- 
dər, sonra ağız və burun, sonra üz, sonra qollar dirsəklərlə birgə 
yuyulur. Bundan sonra başa, qulaqlara və boyuna məsh çəkilir. 
Axırda isə ayaqlar topuqlarla birgə yuyulur. 

Dəstəmaza başlamadan əvvəl bunun Allahı razı salacaq bir 
əməl olduğunu düşünərək başlamaq sünnətdir. Buna niyyət deyi- 
lir. Qüsldən danışarkən niyyət haqda qeyd etdiyim şeylər dəstəma- 
zın niyyəti üçün də keçərlidir. 

Dəstəmaza başlamadan əvvəl xbismilləhə? demək”, yuyulan 
üzvləri” üç dəfə yumaq, qolları və ayaqları yuyarkən sağ üzvdən 
başlamaq və dəstəmazı bitirdikdən sonra bu cür dua etmək də 
sünnətdir: «Qəbul edirəm ki, Allahdan başqa ilah yoxdur, o, təkdir 
və heç bir şəriki yoxdur. Yenə qəbul edirəm ki, Məhəmməd onun 


1 Üzü yumadan əvvəl ağızı və burunu yumaq zəruri olmasa da sünnətdir. Ağızı yu- 
yarkən suyu sağ əllə götürmək sünnətdir. Burunu yuyarkən suyu gözün yaşaracağı 
şəkildə dərinə çəkərək cana zərər vermək olmaz. Adi şəkildə su çəkərək yumaq ki- 
fayətdir. 

15 Başa məsh çəkdikdən sonra qulaqlara və boyuna da məsh çəkmək zəruri olmasa 
da gözəldir. Qulaqlara və boyuna məsh çəkərkən əlləri yenidən islatmağa ehtiyac 
yoxdur, başa çəkilən məshdən qalan islaqlıq kifayət edir. 

"8 Əgər dəstəmaz hamamda alınarsa səsli şəkildə deyil ürəkdə «bismilləh» deyilir. 
?0 Baş dəstəmaz əsnasında yuyulan üzv olmadığı üçün ona bir dəfə məsh çəkilir. 

qulu və elçisidir. Allahım, məni çox tövbə edən və təmizlənən qul- 
larından et.? 

Dəstəmaz alarkən suyu israf və ya iqtar etmək, dəstəmaz zama- 
nı lazımsız yerə danışmaq, suyu yuyulan üzvlərə sərt şəkildə vur- 
maq, yanında dəstəmaz alan birini narahat edəcək şəkildə dəstə- 
maz almaq və ehtiyac olmadan başqasından yardım istəmək isə 
məkruhdur. 


Qüsl və dəstəmaz zamanı bə”zi güzəştlər. 

Dini təmizlik zamanı icazə verilən güzəştlər iki növdür: üzrə 
bağlı olan güzəştlər və üzrə bağlı olmayan güzəştlər. Üzrə bağlı 
olan güzəştlər aşağıdakılardır: 

1) Yaralı yerləri yumamaq. Vücudun hər hansı bir yerində kə- 
sik, yanıq və başqa yaraları, eləcə də dabanda yaranan çatları yu- 
maq onlara zərər verərsə yumadan üzərinə məsh çəkmək olar. 
Əgər məsh çəkmək də zərərli olarsa, o zaman məsh çəkmədən 
ümumiyyətlə quru saxlamaq da icazəlidir. Üzrlü hissənin üzərinə 
dərman qoyulub-qoyulmaması məsələnin hökmünü dəyişmir. 

2) Sarğı və gipslərə məsh çəkmək. Vücudun hər hansı bir yeri- 
nə sarılan sarğı və yaxud gipsləri açmaq zərərlidirsə, bu zaman 
dəstəmaz və yaxud qüsl alarkən onları açmadan üzərinə məsh çək- 
mək caizdir.” Məsh çəkərkən bütün sarğının üzərinə çəkmək şərt 
deyil, çox hissəsinə məsh çəkilməsi kifayət edir. 

Sarğı və gips bağlanmadan əvvəl şəxsin dəstəmazlı və yaxud 
qüsllü olması şərt deyil. Çünki onlara məsh çəkməyin şərti üzrlü 
halın yaranmasıdır, üzrlü hal isə dəstəmaz və qüsl almadan əvvəl 
də yarana bilər. 

Üzrə bağlı olmayan güzəşt isə corablara məsh çəkməkdir. Gips 
və sarğılardan fərqli olaraq corablara yalnız dəstəmaz alarkən 
məsh çəkilə bilər. Qüsl aldıqda isə corabları çıxarmaq şərtdir. 

Dəstəmaz alarkən müəyyən şərtlər çərçivəsində ayağı yumaq 
yerinə corablara məsh çəkmək olar. Bu şərtlər aşağıdakılardır: 

1) Corabın ayağın yuyulması fərz olan qismi örtməsi. Dəstəmaz 
bölümündə qeyd etdiyim kimi, ayağın yuyulması fərz olan qismi, 
barmaq uclarından topuqlara (topuq da daxil) qədərdir. Bu səbəb- 
dən corab topuqdan bir az yuxarıya qədər ayağı örtməlidir. 


21 Caiz icazə verilmiş, mümkün olan deməkdir. 

Corabın üzərindəki kiçik deşiklər məsh çəkməyə əngəl deyil. 
Lakin bir tayın deşikləri hamısı bir yerdə ən az ayağın üç kiçik bar- 
mağı qədər olarsa bu zaman həmin coraba məsh çəkmək olmaz. 

2) Corabın məsh zamanı islaqlığı ayağa keçirməyəcək qədər qa- 
lın olması.” Bu şərtə sahib olmadığı üçün nazik corablara məsh 
çəkmək olmaz. 

ə) Təqribən 6 km məsafə qət ediləcəyi təqdirdə deşilib sıradan 
çıxmayacaq qədər möhkəm olması.” Materialından asılı olmaya- 
raq” bu şərtə cavab verən bütün corablara məsh çəkmək caizdir. 
Nazik corablar bu şərtə də cavab vermədiyi üçün onlara məsh çə- 
kərək alınan dəstəmaz doğru deyil. 

Uzr səbəbiylə olan güzəştin vaxtı üzr aradan qalxıncaya qədər- 
dir. Gipsli və sarğılı biri sağalıb gips və sarğıdan çıxıncaya qədər 
onlara məsh çəkə bilər. Üzr halı bitmədən əvvəl sarğı və gipslərin 
düşməsi, yaxud onların dəyişdirilməsi çəkilən məshin hökmünü 
itirmir. Məshin hökmünü aradan qaldıran tək səbəb, üzr halının 
ortadan qalxmasıdır. 

Uzr səbəbiylə olmayan güzəştə, yə”ni coraba məsh çəkməyə gə- 
İincə, onun müəyyən vaxt limiti var. Peyğəmbərimiz müqim (sə- 
fərdə olmayan) üçün məshin müddətini bir sutka, səfərdə olanlar 
üçün isə üç sutka təyin etmişdir. Onu da qeyd edim ki, bu sutka 
müddəti corablar geyildikdən sonra dəstəmazın ilk pozulduğu 
vaxtdan e”tibarən başlayır. Bu səbəbdən bir şəxsin dəstəmazı po- 
zulmadan əvvəl keçirdiyi müddət hesaba qatılmır. 

Bir şəxs səfərə çıxmadan əvvəl məsh çəkər və bir sutka bitmə- 
dən əvvəl səfərə çıxarsa, bir sutka bitdikdən sonra əlavə olaraq iki 
sutka səfərdə məsh çəkə bilər. Lakin səfərdə olan biri məsh çəkər 


2 Məshin caiz olması üçün corabın, məsh çəkən zaman islaqlığın ayağa ötməməsi 
şərt qoşulur, ümumiyyətlə su keçirməyəcək materialdan olması deyil. Çünki alim- 
lərimiz şərtlərə cavab verəcəyi təqdirdə yun corablara da məsh çəkiləcəyini demiş- 
lər. Mə”lum məsələdir ki, yun ümumiyyətlə su keçirməyən material deyil, sadəcə 
məsh əsnasında islaqlığı keçirməyəcək qədər qalındır. Lakin ayağın özünün suyla 
islanması hər bir halda məshi pozan hallardandır. Bu səbəbdən yuxarıdakı şərtlərə 
cavab verən bir yun coraba məsh çəkmək caiz olsa da, sonradan o corabla suya gir- 
diyi üçün ayağı islanan şəxsin məshi pozulur. Bu iki məsələ arasındaı fərqə diqqət 
etmək lazımdır. 

23 Qəsd edilən ayaqqabısız corabla yeriməkdir. Lakin corabın yırtılıb yırtılmayaca- 
ğını test etmək üçün bu məsafəni qət etməyə ehtiyac yoxdur. Burada corabın mate- 
rialına və qalınlığına baxaraq yüksək ehtimalla qərar vermək kifayətdir. 

24 İstər yun, istər dəri, istər sintetik corablar olsun fərq etməz. 

və bir sutka keçmədən sələri bitərsə, o yalnız bir sutkaya qədər qa- 
lan vaxt məsh çəkə bilər. Belə ki, əgər sutka başladıqdan sonra sə- 
fəri altı saat davam etmişsə, səfəri bitdikdən sonra yalnız on səkkiz 
saat müddətində məsh çəkə bilər. 

Gips və sarğılara məsh çəkməyə üzr səbəbiylə icazə verildiyi 
üçün, həmin məsh yalnız üzr halı aradan qalxdıqda pozulur. Sa- 
ğaldığı üçün gipsi və yaxud sarğıları açan biri dəstəmazlı olarsa 
sadəcə sarğının örtdüyü yerləri yuması kifayətdir. Lakin sarğını 
açmadan əvvəl dəstəmazı pozulmuşsa bu zaman sarğını açdıqdan 
sonra yenidən dəstəmaz alması lazımdır. 

Corablara məshə gəlincə, az əvvəl bu güzəştin üzr səbəbiylə ol- 
madığı üçün müəyyən şərt və vaxta tabe olduğunu qeyd etdim. Bu 
səbəbdən corabın ayaqdan çıxması, cırılması, ayağın suyla islan- 
ması kimi məshi caiz edən şərtlərdən hər hansı birinin aradan 
qalxması, eləcə də məsh müddətinin bitməsi corablara çəkilən 
məshi pozur. Məsh müddəti bitdikdən sonra şəxs dəstəmazlıdırsa 
sadəcə ayağını yuyaraq corabını yenidən geyinə bilər. Lakin müd- 
dət bitdiyi vaxt dəstəmazsız olarsa yenidən dəstəmaz alması la- 
zımdır. 


Təyəmmüm. 

Təyəmmüm yer cinsindən olan bir şeyə (torpaq, qum, daş və s.) 
toxunaraq üzə və qollara məsh çəkməkdir. Dəstəmazı və yaxud 
qüslü fərz edən hallardan hər hansı biri yaranar və sudan istifadə 
qeyri-mümkün, yaxud çətin olarsa təyəmmüm etmək caizdir. Bu 
şəkildə təyəmmümü caiz edəcək real vəziyyət kimi aşağıdakı föv- 
qəladə halları misal çəkmək olar: 

1) Suya gedən yolda yüksək ehtimalla yırtıcı heyvan, qarətçi, 
düşmən və s. kimi hər hansı bir təhlükənin varlığı. 

2) Suyun bağlı bir mağazada, yaxud depoda olması. 

ə) Suyun quyuda olması və çəkmək üçün alətin olmaması. 

4) Havanın və yaxud suyun həddən artıq soyuq olması səbəbiylə 
istifadəsinin çətin olması. 

5) Su istifadəsinin xəstəliyə yol açması, yaxud var olan bir xəs- 
təliyin şəfasını gecikdirməsi riski. 

Bu hallardan hər hansı biri baş verdikdə qüsl və yaxud dəstəmaz 
yerinə təyəmmüm etmək caizdir. 

Təyəmmüm ediləcək şeyin iki şərti var: yer cinsindən olması və 
təmiz olması. Alimlər bildirmişlər ki, yandığı zaman külə dönmə- 
yən və həcmi dəyişməyən hər şey yer cinsindəndir. Misal üçün daş 
yandığı zaman külə dönmədiyi və həcmi dəyişmədiyi üçün yer cin- 
sindən sayılır, lakin ağac yandığı zaman külə döndüyü, dəmir isə 
yüksək dərəcəylə yandığı zaman həcmi dəyişdiyi üçün yer cinsin- 
dən sayılmır. Bu səbəbdən təmiz daşla təyəmmüm etmək caiz, 
ağac və dəmirlə təyəmmüm etmək isə caiz deyil. Allah-Təala bu 
iki şərti (yer cinsindən olması və təmizliyi) Qur”ani-Kərimdə bu 
cür bildirir: «(Qüsl və yaxud dəstəmaz üçün) su tapmadığınız za- 
man yer üzündən təmiz bir şeylə təyəmmüm edin.» [əl-Maidə surəsi: 
6.) 

Təyəmmüm edərkən iki şeyə diqqət etmək lazımdır: 

1) Təyəmmüm etmək istəyən biri qüslsüzlük və yaxud dəstə- 
mazsızlıq halını ortadan qaldırmaq üçün təyəmmüm etdiyini xatır- 
lamalıdır. Yə”ni bilməlidir ki, təyəmmüm etməklə dəstəmazsızlıq 
və yaxud qüslsüzlük halı ondan qalxacaq və onun namaz qılması 
mümkün olacaq. Buna təyəmmümün niyyəti deyilir. 

Qüsl və dəstəmazdan fərqli olaraq təyəmmüm edərkən niyyət 
etmək lazımdır. Çünki qüsl və dəstəmaz onsuz da təmizləyici vasi- 
tə olan suyla alınır. Suyun təmizləyici vasitə olması üçün əlavə 
niyyətə ehtiyac yoxdur. Təyəmmüm isə adətən təmizləyici vasitə 
kimi istifadə olunmayan şeylərlə edilir. Bu şeylərin təmizləyici va- 
sitələrin yerinə keçməsi üçün isə əlavə niyyətə ehtiyac var. 

Onu da qeyd edim ki, niyyət edərkən vəsvəsəyə qapı açmaq ol- 
maz. Bir insanın dəstəmazsızlıq və yaxud qüslİsüzlük halını orta- 
dan qaldırmaq, namaz qıla bilmək üçün təyəmmüm etdiyini dü- 
şünməsi niyyət olaraq kifayət edir. 

2) Təyəmmüm ediləcək şeyə iki dəfə toxunmaq. Birinci toxu- 
nuşdan sonra ələ torpaq yapışarsa, tökülməsi üçün əllər yan-yana 
bir-birinə vurulur və üzə məsh çəkilir. 

Dəstəmazdan fərqli olaraq təyəmmüm edərkən saqqal, bığ və 
qaş kimi tüklərin arasına məsh çəkmək şərt deyil, Bu tüklər istər 
sıx olsun istər seyrək, hökm eynidir. 

İkinci toxunuşdan sonra isə sol əllə, barmaq uclarından dirsək- 
lər də daxil olmaqla sağ qola, sağ əllə də eyni qaydada sol qola 
məsh çəkilir. 

Yenə dəstəmazdan fərqli olaraq təyəmmüm edərkən əldəki üzük 
və saat -istər dar olsun istər geniş- hər halda çıxarılmalıdır. Çünki 
dəstəmaz alarkən su boş üzüyün və saatın altına rahatlıqla girir. 
Təyəmmümdə isə su istifadə edilmədiyi üçün hökm fərqlidir. 

Qollara məsh çəkərkən barmaqların arasına və barmaq uclarına 
da məsh çəkilməlidir. Dırnaq aralarına məsh çəkmək isə şərt deyil. 

Təyəmmüm müəyyən üzrlü hallar səbəbiylə caiz olduğu üçün 
həmin üzrlü halların qalxmasıyla pozulur. Təyəmmüm pozulduq- 
dan sonra isə, qüsl və yaxud dəstəmaz alınmalıdır.” 

Əvvəlcədən təyəmmümlə qılınan namazlar təkrar qılınmır. Hət- 
ta namaz vaxtı çıxmasa belə hökm eynidir. Lakin təyəmmümü caiz 
edən hallar şəxs namazda ikən qalxarsa həmin namazdan çıxıb 
dəstəmaz və yaxud qüsl aldıqdan sonra onu yenidən qılması lazım- 
dır. 


Adi təmizlik. 

Namazdan əvvəl adi təmizliyə riayət etmək də fərzdir. Bu sə- 
bəbdən namaz qılmaq istəyən hər kəs namazdan əvvəl həm vücu- 
dun, həm paltarın həm də məkanın nəcasətsiz,” təmiz olmasına 
diqqət etməlidir. 

Nəcasət olmadıqdan sonra kirli yerdə və yaxud kirli paltarda na- 
maz qılmaq məkruh olsa da keçərlidir. 

Əgər bir yerdə rəng və yaxud qoxu kimi nəcasətin varlığına də- 
lalət edən əsər-əlamət olmazsa həmin yerdən şübhələnmək üçün 
heç bir əsas yoxdur, orada namaz qılmaq caizdir. 

Nəcasətlərin təmizlənməsi zamanı əsas qayda, adi təmizləməy- 
lə gedəcək miqdarın təmizlənməsidir. Bu miqdar təmizləndikdən 
sonra adi qaydada təmizləməylə çıxmayan ləkələrin qalması na- 
maz qılmağa əngəl təşkil etmir. 

Nəcasət bulaşmış bir şeyi yuyarkən xüsusi bir saya riayət etmək 
şərt deyil, Məqsəd nəcasətin aparılması olduğu üçün neçə dəfə 
yuyulması elə də vacib deyil. Lakin nəcasət sidik kimi quruduqdan 


3 Təyəmmüm qüsl yerinə alınmışsa qüsl, dəstəmaz yerinə alınmışsa dəstəmaz alı- 
nır. 

20 Sidik, nəcis, sperma, məzy, qan, irin, qusmaq, itin ağız suyu və şərab nəcasət 
sayıldığı üçün namaz qılmadan əvvəl vücudda, paltarda və yaxud namaz qılınacaq 
yerdə bu kimi şeylərin olmamasına diqqət etmək lazımdır. Toyuq, qaz, hinduşka ki- 
mi hin quşlarından başqa digər əti yeyilən quşların nəcisi fiqhi yöndən nəcasət he- 
sab edilmir. Hin quşlarının nəcisi isə nəcasətdir. 

sonra görünməyən, yaxud güclə görünən növdən olarsa onları yu- 
yarkən üç dəfə yumaq lazımdır. Əgər paltara bulaşarsa yuduqdan 
sonra hər sıxma bir dəfə yumaq sayılır. 

Paltaryuyan maşınlar onsuz da paltarları uzun müddət suda 
saxladığı, bir neçə dəfə yuduğu və çıxa bilən nəcasətləri maksi- 
mum təmizlədiyi üçün onlardan istifadə edərkən xüsusi bir qayda- 
ya riayət etməyə ehtiyac yoxdur. 


Tətbiqat: 

1) Həsən dəstəmaz alarkən corabına məsh çəkdi. Lakin namaz 
qılmadan əvvəl həmin corabını çıxardı. 

Məsələnin hökmü: Həsənin məshi pozulmuşdur. Bu səbəbdən 
namaz qılmadan əvvəl ayağını yumalıdır. 

2) Hüseyinin qolunda gips var. Bu səbəbdən dəstəmaz aldığı 
zaman həmin gipsin üzərinə məsh çəkmişdir. Hüseyin gipsə məsh 
çəkərək dəstəmaz aldıqdan sonra həkimə gedərək gipsi dəyişmək 
qərarına gəlir. Həkim həmin gipsi çıxararaq başqa bir gips qoyur. 

Məsələnin hökmü: Hüseyinin birinci gipsin üzərinə çəkdiyi 
məshi pozulmamışdır, çünki gipsin üzərinə məsh çəkmək üzr halı- 
na bağlı güzəştdir. Uzr halına bağlı güzəştlərin vaxtı isə üzr halı 
ortadan qalxıncaya qədərdir. Hüseynin isə qolu hələ də sağalmadı- 
ön üçün üzr halı ortadan qalxmamışdır. 

3) Saleh sudan istifadə edə bilmədiyi üçün təyəmmümlə namaz 
qıldı. Namazı bitirdikdən yarım saat sonra sudan istifadə edə bilə- 
cəyi mə”lum oldu. Həmin vaxt namazın çıxmasına isə bir saatdan 
çox qalmışdı. 

Məsələnin hökmü: Salehin təyəmmümlə qıldığı namazı yenidən 
qılmasına ehtiyac yoxdur. Çünki sudan istifadəsi namazı qılıb qur- 
tardıqdan sonra mümkün olmuşdur. 

4) Kərim qüsl almalıdır. Lakin hava həddən çox soyuqdur. Kəri- 
min suyu isitməsi lazımdır, lakin qazlar kəsilib. Suyu isitmək üçün 
başqa imkan da yoxdur. Bu səbəbdən Kərim təyəmmüm edərək 
namaz qılmağa başlayır. Namazda ikən qazların gəldiyi xəbərini 
eşidir. 

Məsələnin hökmü: Kərimin namazdan çıxaraq qüsl alması və 
namazı yenidən qılması lazımdır, çünki namazı qılıb bitirməmiş 
sudan istifadə edə biləcəyi mə”lum olmuşdur. 

Özünü yoxla: 

1) Dini təmizlik və adi təmizlik nədir? 

2) Qüsl nədir? 

ə) Hansı hallar baş verdikdə insan cünub sayılır? 

4) Aybaşı və zahılıq halı başladığı an qüsl almaq fərzdirmi? 

5) Qüsl alarkən riayət edilməsi lazım olan xüsusi bir ardıcıllıq 
varmı? 

6) Nəyə görə burunu yuyarkən suyu sərt şəkildə, yaxud gözlər 
yaşaracaq qədər çəkmək olmaz? 

7) Nəyə görə gözün içini yumağa ehtiyac yoxdur? 

6) Qüsl alarkən sünnət olan ardıcıllıq hansıdır? 

9) Qüsl alarkən mütləq niyyət edilməlidirmi? 

10) Dəstəmaz nədir? 

11) Hansı hallar baş verdikdən sonra namaz qılmaq istəyən biri 
dəstəmaz almalıdır? 

12) Dəstəmaz alarkən saqqalın dibini yumaq fərzdirmi? 

13) Dəstəmaz alarkən nələrə diqqət etmək lazımdır? 

14) Həm dəstəmaz, həm də qüslə aid güzəştlər hansılardır? 

15) Dəstəmaz zamanı hansı şərtlərə cavab verən corablara 
məsh çəkilə bilər? 

16) Hansı hallarda təyəmmüm edilə bilər? 

17) Təyəmmüm nəylə edilməlidir? 

18) Nəyə görə qüsl və dəstəmazdan fərqli olaraq təyəmmüm 
edərkən niyyət etmək şərtdir? 

19) Təyəmmümü pozan hallar hansılardır? 

20) Nəcasətlərin təmizlənməsi zamanı əsas qayda nədir? 

NAMAZLARIN VAXTI 


«Namaz möminlərə müəyyən vaxtlarda fərz edilmişdir.» lən-Ni- 
sa surəsi: 103] Bu səbəbdən vaxtı girmədən qılınan namaz keçərli 
deyil. 

Namaz qılınması fərz olan vaxtlar beş vaxtdır: sübh, zöhr (gü- 
norta), əsr (axşamüstü), məğrib (axşam ) və işa (gecə) namazı. 

Bu namazların hər birinin vaxtını günəşin hərəkətinə və havaya 
görə tə”yin etmək mümkündür. Lakin müasir dövrdə günəş hərə- 
kətinin hesablanmasına əsasən namaz təqvimləri dərc edilir. Bu 
təqvimlərdən üç məsələdə ehtiyatlı davranaraq istifadə etmək olar: 

1) Namazların vaxtının girişini təqvimlərdəki vaxta görə dəqiqə 
həssaslığıyla tə”yin etməmək, əksinə, beş-on dəqiqə gözləmək la- 
zımdır. Çünki təqvimlər nə qədər günəş hərəkətinə əsaslansa da 
dəqiqlikləri şübhə altındadır. Bu səbəbdən namazı vaxtı girməmiş 
qılmamaq üçün ehtiyatlı davranaraq hər namazı təqvimdə yazılan 
vaxtdan beş-on dəqiqə sonra qılmaq lazımdır. 

2) Namaz vaxtlarının çıxışını təqvimdəki vaxtın dəqiqə həssaslı- 
ğıyla tə”yin etməmək, əksinə beş-on dəqiqə əvvələ almaq gərək. 
Çünki ehtimal var ki, namazın çıxış vaxtı beş-on dəqiqə gec yazıl- 
sın. 

3) Sübh namazını təqvimdə göstərilən saatdan təqribən iyirmi 
dəqiqə, yaxud yarım saat sonra qılmaq.” Çünki bə”zi təqvimlərdə 
sübh namazının vaxtı tez qeyd oluna bilər. 

Sübh namazından başqa digər namazların vaxtı, növbəti namaz 
girincəyə qədər davam edir. Sübh namazının vaxtı isə günəş çıxın- 
caya qədər davam edir. Bu səbəbdən təqvimlərdə qeyd olunan gü- 
nəşin doğuş saatı, eyni zamanda sübh namazının bitiş vaxtıdır. 

Namazların vaxtı girdikdə azan oxunur. Əgər yaxınlıqda bir 
məscid varsa və oradan azan səsi gəlirsə əlavə olaraq şəxsin özü- 
nün azan oxumasına ehtiyac yoxdur. Lakin məscid uzaqda olduğu 
üçün azan səsi eşidilməzsə evdə namaz qılan kişinin azan oxuması 
sünnətdir. Qadınlar isə namazlarını azan oxumadan qılırlar. 


”” Bu namaz üçündür, oruc tutarkən isə vaxtı tez göstərən təqvimə əsaslanmaq eh- 
tiyata daha uyğundur. 

Azanın sözləri bu cürdür: 

Allahu Əkbər, Allahu Əkbər. 

Allahu Əkbər, Allahu Əkbər. 

Əşhədu ən lə iləhə illəllah. 

Əşhədu ən lə iləhə illəllah. 

Əşhədu ənnə Muhəmmədən rasulullah. 
Əşhədu ənnə Muhəmmədən rasulullah. 
Həyyə aləs-saləh, həyyə aləs-saləh. 
Həyyə aləl-fələh, həyyə aləl-fələh. 
Əssalətu xayrun minən-nəum. 

Əssalətu xayrun minən-nəum. 

Allahu Əkbər, Allahu Əkbər. 

Lə iləhə illəllah.” 


Altından xətt çəkdiyim cəssalətu xayrun minən-nəum? qismi 
yalnız sübh namazının azanında deyilir. 

Namaz qılmaq yasaq olan vaxtlar. Gün ərzində müəyyən vaxtlar 
var ki, o vaxtlarda namaz qılmaq yasaqdır. Bu vaxtlar tərtibə əsa- 
sən belədir: 

1) Sübh namazı girdikdən sonra sübhün fərzi qılınıncaya qədər. 
Bu vaxt ərzində sübh namazının sünnəti, eləcə də qəzaya düşmüş 
fərz və vitr namazlarından başqa namaz qılmaq caiz deyil. 

2) Sübh namazının fərzi qılındıqdan sonra günəş doğuncaya 
qədər. Bu vaxt ərzində qəzaya düşmüş fərz və vitr namazlarından 
başqa namaz qılmaq caiz deyil. 

ə) Günəş doğduqdan e”tibarən təqribən yarım saat ərzində. Bu 
müddət ərzində ümumiyyətlə namaz qılmaq caiz deyil. 


38 Tərcümə: 

xAllah ən böyükdür, Allah ən böyükdür. 

Allah ən böyükdür, Allah ən böyükdür. 

Qəbul edirəm ki, Allahdan başqa ilah yoxdur. 
Qəbul edirəm ki, Allahdan başqa ilah yoxdur. 
Qəbul edirəm ki, Məhəmməd Allahın elçisidir. 
Qəbul edirəm ki, Məhəmməd Allahın elçisidir. 
Haydı namaza gəlin, haydı namaza gəlin. 
Haydı qurtuluşa gəlin, haydı qurtuluşa gəlin. 
Namaz yuxudan xeyirlidir. 

Namaz yuxudan xeyirlidir. 

Allah ən böyükdür, Allah ən böyükdür. 
Allahdan başqa ilah yoxdur.” 

4) Zöhr namazından təqribən on beş dəqiqə əvvəldən zöhr na- 
mazı girincəyə qədər. Bu vaxt ərzində də ümumiyyətlə namaz qıl- 


maq caiz deyil. 


5) Əsr namazından sonra isfirar vaxtına” qədər. Bu vaxt ərzində 
fərz və vitr namazlarının qəzasından başqa heç bir namaz caiz de- 


yil. 


6) İsfirar vaxtından günəş tam batıncaya qədər. Bu müddət ər- 
zində isə qəzaya düşməmiş əsr namazından başqa ümumiyyətlə 


namaz qılmaq caiz deyil. 


Vaxtlar 


İcazə verilən namazlar 


1. Sübh namazı girdikdən sonra 
sübhün fərzi qılınıncaya qədər. 


- Sübh namazının iki rükət sünnəti. 
- Fərz namazların qəzası. 
- Vitr namazının qəzası. 


2. Sübh namazının fərzi qılındıqdan 
sonra günəş doğuncaya qədər. 


- Fərz namazların qəzası. 
- Vitr namazının qəzası. 


3. Günəş doğduqdan e”tibarən ya- 
rım saat ərzində. 

4. Zöhr namazından on beş dəqiqə 
əvvəldən zöhr namazına qədər. 


- Heç bir namaz. 


- Heç bir namaz. 


5. Əsr namazından sonra isfirar vax- 
tına qədər. 


- Fərz namazların qəzası. 
- Vitr namazının qəzası. 


6. İsfirar vaxtından günəş batıncaya 
qədər. 


Özünü yoxla: 


- Qəzaya düşməmiş əsr namazı. 


1) Namaz təqvimlərinə əsaslanarkən nələrə diqqət etmək la- 


zımdır? 


2) Bütün namazların vaxtı sonrakı namaz girincəyə qədər da- 
vam edir. Hansı namaz müstəsnadır? 

ə) Hansı vaxtlarda ümumiyyətlə namaz qılmaq olmaz? 

4) Hansı vaxtlarda fərz namazların və vitr namazının qəzasın- 


dan başqa namaz qılmaq olmaz? 


5) İsfirar vaxtı hansı vaxtdır? 


2 İsfirar vaxtı günəşin batmazdan əvvəl qızardığı haldır. Günəşin batmağa başla- 
masından təqribən yarım saat əvvələ dəng gəlir. 


NAMAZIN QILINIŞ ŞƏKLİ 


Namazın qılınış şəklini «tək başına namaz? və «camaatla na- 
maz? olaraq iki hissədə təqdim etmək olar. Lakin istər tək başına, 
istərsə də camaatla qılınsın, namazdan əvvəl bə”zi şərtlərə riayət 
etmək lazımdır. Bu şərtlər aşağıdakılardır: 

1) Əvvəlcədən qeyd etmişdim ki, vaxtından əvvəl qılınan namaz 
keçərli deyil, Bu səbəbdən namaz qılmaq üçün mütləq vaxtın gəl- 
məsini gözləmək lazımdır. 

2) Namaz qılmaq istəyən biri əvvəlcədən qeyd etdiyim şəkildə 
həm dini təmizliyə, həm də vücud, paltar və məkan təmizliyi kimi 
adi təmizliyə riayət etməlidir. 

ə) Namaz qılarkən vücudun övrət sayılan hissələri örtülməlidir. 
Kişilərdə namazın keçərli olması üçün ən az göbək üstündən diz 
aşağısına qədər, qadınlarda isə üz, əllər və pəncələr müstəsna bü- 
tün bədən örtülü olmalıdır. 

4) Təmizlik və örtünmək yerinə yetirildikdən sonra namaz qıl- 
maq üçün üzü qibləyə tərəf dönmək fərzdir. Qiblə Məkkə şəhərin- 
dəki Məscidul-Haram məscidində olan Kə”bədir. Azərbaycanda 
namaz qılanların Məkkə şəhərinə tərəf dönmələri kifayətdir. 

Qibləni tə”yin etmək üçün kompaslardan istifadə etmək müm- 
kündür. Məscidlərdə isə mehrab qibləyə tərəf olduğundan kompas 
istifadə etməyə ehtiyac yoxdur. 

Yataq xəstələri qibləyə tərəf yönələ bilməz və yanında onları 
qibləyə tərəf çevirəcək kimsə olmazsa bu zaman olduğu tərəfə 
doğru namaz qılmalıdır. 

Bu dörd şeyə, yə”ni namazın vaxtına, təmizliyə, örtünməyə və 
qibləyə tərəf dönməyə riayət etdikdən sonra namaza başlamaq 
olar. 


Tək başına namaz. 

İqamə. Tək başına namaz qılan birinin namaza başlamadan əv- 
vəl iqamə verməsi sünnətdir. İqamənin sözləri cüz”i fərqlə azanın 
sözləri kimidir. Həm azan, həm də iqamənin sözləri cüt-cütdür. 
Peyğəmbərin müəzzini Bilal da həm azanın, həm də iqamənin 
sözlərini cüt-cüt oxuyardı. lət-Tahavi, «Şərh Məanil-Əsarə, rəvayət Ne 
826.1Buna əsasən iqamənin sözləri belədir: 

Allahu Əkbər, Allahu Əkbər. 

Allahu Əkbər, Allahu Əkbər. 

Əşhədu ən lə iləhə illəllah. 

Əşhədu ən lə iləhə illəllah. 

Əşhədu ənnə Muhəmmədən rasulullah. 

Əşhədu ənnə Muhəmmədən rasulullah. 

Həyyə aləs-saləh. 

Həyyə aləs-saləh. 

Həyyə aləl-fələh. 

Həyyə aləl-fələh. 

Qad qamətis-saləh. 

Qad qamətis-saləh." 

Allahu Əkbər, Allahu Əkbər. 

Lə iləhə illəllah. 

Azandan fərqli olaraq sübh namazının iqaməsi ilə digər namaz- 
ların iqaməsi eynidir. Azan oxuyarkən hər sətrdən sonra üç-dörd 
saniyə ara verilir, iqamə isə ara verilmədən oxunur. 

Niyyət. Qılınan namazın növündən asılı olmayaraq namaza 
başlarkən niyyət etmək fərzdir. Niyyət şəxsin namaz qıldığını xa- 
tırlamasıdır. Fərz və vacib namazlarda qılınan namazın hansı na- 
maz olduğu" da xatırlanmalıdır. Niyyəti dillə demək şərt deyil, la- 
kin xatırlamağa kömək etməsi üçün dillə demək caizdir. 

İftitah təkbiri. İftitah namaza başlamaq deməkdir. Təkbir isə 
«Allahu Əkbərə sözüdür. İftitah təkbiri namaza başlarkən «Allahu 
Əkbərə deməkdir. Namaza başlayan hər kəs iftitah təkbiri gətir- 
məlidir. Bu təkbir insanı digər əməllərdən ayıraraq namaza başla- 
dan təkbirdir. 

Kişilər iftitah təkbiri gətirərkən əllərini baş barmaqları qulaq 
məmələrinə çatıncaya qədər, qadınlar isə əllərini çiyin səviyyəsinə 
gələcək şəkildə qaldırırlar. 

Əlləri bağlamaq. İftitah təkbirindən sonra əllər bağlanır. Bu za- 
man sağ əl sol əlin üzərində olmalıdır. Kişilər bu şəkildə əllərini 
göbək altında, qadınlar isə sinənin üstündə bağlayırlar. 

İstiftah duası. İstiftah bir şeyi açmaq deməkdir. Namazın giri- 
şində oxunduğu üçün bu duaya «namazı açan dua”? mə”nasında 
cistiftah duası? deyilir. İstiftah duası bu cürdür: sSubhənəkalla- 


90 Tərcümə: «Namaz başlayır, namaz başlayır.» 
91 Zöhr, əsr, vitr və s. 

hummə və bihəmdikə, və təbərakəsmukə, və təala cəddukə, və lə 
iləhə ğayruk.?”” 

Qiraət. Qiraət namazda Qur”ani-Kərimdən bə”zi ayələrin oxun- 
masıdır. İstiftah duasından sonra Fatihə surəsi və ondan sonra hər 
hansı qısa bir surə oxunmalıdır.” Fatihə surəsi oxunduqdan sonra 
səssiz şəkildə «amin» deyilir. 

Qiyam. Qiyam ayaq üstə durmaq deməkdir. İftitah təkbirindən 
qiraətə qədər (iftitah təkbiri və qiraət də daxil) qeyd etdiyim hər 
şey qiyam halında, yə”ni ayaq üstə edilir. 

Xəstəlik və yaxud yaşlılıq səbəbiylə qiyamda axıra qədər durma- 
ğa gücü çatmayan birinin bacardığı qədər qiyamda durduqdan 
sonra namazı oturaraq qılması caizdir. Ümumiyyətlə qiyamda dur- 
mağa gücü çatmayanların isə namazı əvvəlcədən oturaraq qılma- 
ları caizdir.” 

Xəstənin namazı oturaraq qılmağa gücü çatmazsa uzanaraq 
qılması caizdir. Əgər bel üstə uzanarsa, bu zaman ayaqları qibləyə 
tərəf olmalıdır. Yaxşı olar ki üzünün də qibləyə tərəf olması üçün 
başının altına mümkün olduğu qədər dik yastıq qoyulsun. Lakin 
bu xəstəyə zərər verərsə qoyulmamalıdır. 

Xəstə böyrü üstə uzanarsa önünün qibləyə tərəf olması şərtdir. 
Sağ və yaxud sol böyrü üstə uzanması arasında namazın keçərli 
olması baxımından heç bir fərq yoxdur. Sadəcə olaraq sağ böyrü 
üstə uzanması daha yaxşıdır. 

Rüku. Əlləri diz qapaqlarına qoyacaq şəkildə əyilmək rükudur. 
Qiraət bitdikdən sonra təkbir gətirilərək əllər qaldırılmadan rükuya 
gedilir. Rükuda ikən üç dəfə csubhənə rabbiyəl-azim? deyilir.” 

Kişilər rüku edərkən bellərini bacardıqları qədər düz tuturlar, 
qadınlar isə tam şəkildə əyilmirlər. 

Xəstə olduğu üçün oturub namaz qılanlar və adi şəkildə rükuya 
gedə bilməyənlər oturduqları yerdə qabağa doğru əyilərək, otura 
bilmədiyi üçün uzanaraq namaz qılanlar isə başlarını önə əyərək 
rüku edirlər. 


92 Tərcümə: «Allahım, sən pak və nöqsansızsan, həmd-səna sənədir, namın ucadır, 
şanın alidir və səndən başqa heç bir ilah yoxdur.» 

3 Kitabın sonunda Fatihə surəsi və başqa qısa surələr qeyd edilib. 

9 Bu hökmlər fərz və vacib namazlara aiddir. Digər namazları isə hər halda otura- 
raq qılmaq keçərlidir. 

9 Tərcümə: «Əzəmətli rəbbim pak və nöqsansızdır.” 

Rükudan qalxmaq. Rüku zikri bitdikdən sonra əllər qaldırılma- 
dan rükudan qalxılır. Rükudan qalxa-qalxa ssəmiəllahu limən hə- 
midəhə””, tam şəkildə doğrulduqdan sonra isə «rabbənə ləkəl- 
həmdə" deyilir. Tək başına namaz qılan biri hər iki zikri edir. Ca- 
maatla namazda isə birinci zikri imam, ikincini camaat edir. 

Səcdə. Rükudan qalxdıqdan sonra təkbir gətirilərək səcdəyə ge- 
dilir və səcdədə ikən üç dəfə csubhənə rabbiyəl-a”lə? deyilir.” 

Səcdə edərkən əllərin, dizlərin, ayaqların, alının və burunun 
yerə toxunduğuna diqqət etmək lazımdır. Kişilər səcdə edərkən 
qarınlarını budlarından aralı, dirsəklərini də -əgər camaat nama- 
zında deyillərsə- bir az böyürlərindən aralı tuturlar. Qadınlar isə 
bunun tam əksinə qarınlarını budlarına, dirsəklərini də böyürlərinə 
birləşdirirlər. 

Adi şəkildə səcdə etməyə gücü çatmayanlar oturaraq namaz qı- 
larsa bu zaman rükuda olduğu kimi səcdəni də qabağa doğru əyi- 
lərək edirlər. Oturmağa gücü çatmadığı üçün namazı uzanaraq qı- 
lanların isə rükuda olduğu kimi səcdəni də başlarını əyərək etmə- 
ləri lazımdır. Lakin həm oturaraq, həm də uzanaraq səcdə edərkən 
rükuya nisbədən daha çox əyilmək gərək. 

Xəstənin başı ilə rüku və səcdə etməyə gücü çatmazsa, namazı 
tərk etməlidir. Gözü və yaxud qaşı ilə işarə edərək namaz qılma- 
malıdır. Sağaldıqdan sonra isə tərk etdiyi namazların qəzasını qıl- 
ması lazımdır. Lakin sağalması bir sutkadan çox çəkər və tərk et- 
diyi namazlar beş namazdan çox olarsa, bu zaman tərk etdiyi na- 
mazların qəzasını qılmaq onun boynundan düşür. 

Səcdədən qalxıb oturmaq. Səcdə zikrindən sonra təkbir gətirilə- 
rək səcdədən qalxılır və oturulur. 

İkinci səcdə. Bundan sonra təkbir gətirilərək yenidən eyni qay- 
dada səcdə edilir və birinci səcdədə olduğu kimi «səcdə zikri? oxu- 
nur. 

Qiraətdən ikinci səcdəyə qədər namazın rükəti sayıldığı üçün, 
ikinci səcdəni etməklə ilk rükət tamamlanmış olur. Daha sonra 
təkbir gətirilərək səcdədən ikinci rükətə qalxılır və ikinci rükət də 
eynilə birinci rükət kimi qılınır. Lakin ikinci rükətdə nə iftitah tək- 
biri gətirilir, nə də istiftah duası oxunur. 


99 Tərcümə: «Allah ona həmd edənləri eşidəndir.” 
97 Tərcümə: «Rəbbimiz, sənə həmd olsun.” 
38 Tərcümə: «Ulu rəbbim pak və nöqsansızdır.? 

İlk oturuş. Əgər namaz dörd rükətli namazdırsa ikinci rükətdən 
sonra dua etmək üçün oturulur. Bu oturuşa «ilk təşəhhüd oturu- 
şuə deyilir. İlk oturuşda ikən bu şəkildə təşəhhüd duası oxunur: 
xƏttəhiyyətu lilləhi vəs-salavatu vət-tayyibətu. Əssələmu aleykə 
əyyuhən-nəbiyyu və rahmətullahi və bərakətuh. Əssalamu aleyhnə 
və alə ibədilləhis-salihin. Əşhədu ən lə iləhə illəllah və əşhədu ən- 
nə Muhəmmədən abduhu və rasuluh.5” Bu dua oxunduqdan son- 
ra təkbir gətirilərək üçüncü rükətə qalxılır. Üçüncü rükət də eyni 
qaydada qılınır, lakin qılınan namaz fərz namazıdırsa üçüncü və 
dördüncü rükətdə qiraət zamanı yalnız Fatihə surəsi oxunur. Di- 
gər namazlarda isə hər rükətdə Fatihə surəsindən sonra başqa bir 
surə də oxunur. Fərz namazlarının üçüncü və yaxud dördüncü rü- 
kətində Fatihə surəsindən başqa səhvən bir surə oxuyan, digər na- 
mazlarda isə Fatihə surəsindən sonra səhvən başqa bir surə oxu- 
mayan biri səhv səcdəsi (inşallah mə”lumat veriləcək) etməlidir. 

İlk oturuşda oturmağı unudub ayağa qalxan biri qalxdıqdan 
sonra oturmadığını xatırlayarsa yenidən oturmadan namazını da- 
vam etməli, namazın sonunda isə səhv səcdəsi etməlidir. 

Son oturuş. Üçüncü rükətin ikinci səcdəsindən sonra təkbir gə- 
tirilərək dördüncü rükətə qalxılır. Dördüncü rükət də üçüncü rükət 
kimi qılınır. Dördüncü rükətin ikinci səcdəsindən sonra təkbir gə- 
tirilərək oturulur. Bu oturuşa «son təşəhhüd oturuşu? deyilir. Bu 
zaman təşəhhüd duası oxunur. Təşəhhüd duası bitdikdən sonra isə 
bu şəkildə salavat duaları oxunur: cAllahummə salli alə Muhəm- 
mədin və alə əli Muhəmməd, kəmə salləytə alə İbrahimə və alə əli 
İbrahim, innəkə həmidun məcid. Allahummə bərik alə Muhəmmə- 
din və alə əli Muhəmməd, kəmə bəraktə alə İbrahimə və alə əli İb- 
rahim, innəkə həmidun məcid.?" 

Əgər namaz iki rükətli namazdırsa həm təşəhhüd həm də sala- 
vat duaları ikinci rükətdən sonra oxunur. 


99) Tərcümə: «Salamın ən gözəli, qılınan namazlar və ən gözəl sözlər Allah üçündür. 
Ey Peyğəmbər, sənə Allahın salamı, rəhməti və bərəkəti olsun. Bizə, həmçinin Al- 
lahın saleh qullarına da salam olsun. Qəbul edirəm ki, Allahdan başqa heç bir ilah 
yoxdur və qəbul edirəm ki, Məhəmməd onun qulu və elçisidir.» 

10 Tərcümə: «Allahım, İbrahimə və ailəsinə rəhmət etdiyin kimi, Məhəmmədə və 
onun ailəsinə də rəhmət et. Sən daim həmd edilən və şanı uca olansan. Allahım, 
İbrahimə və ailəsinə bərəkət verdiyin kimi Məhəmmədə və onun ailəsinə də bərəkət 
ver. Sən daim həmd edilən və şanı uca olansan.> 

Salam. Son təşəhhüd və salavat duaları oxunduqdan sonra üzü 
sağ çiyinə tərəf döndərərək: «Əssalamu aleykum və rahmətullah” 
deyilir. Bundan sonra üzü sola çevirərək eyni qaydada sola salam 
verilir. Beləliklə namaz bitmiş sayılır. 

Namazın hərəkətlərini icra edərkən normal sürətlə icra etmək 
lazımdır. Həddən artıq sür”ətlə namaz qılan biri namazın axırında 
səhv səcdəsi etməlidir. Çünki həddən artıq sür”ətlə namaz qılmaq 
namazı zədələyən hallardandır. 


Tətbiqat: 

1) Cəmilə əsr namazının fərzindən əvvəlki sünnəti ayaq üstə 
qılmağa gücü çatdığı halda oturaraq qıldı. 

Məsələnin hökmü: Cəmilənin namazı keçərlidir, çünki qiyamda 
durmaq yalnız fərz və vacib namazlarda zəruridir. 

2) Rəşid zöhr namazının azanı verilən kimi dörd rükətlik namaz 
qılmağa başladı. Lakin namaza başlarkən bunun zöhr namazının 
fərzindən əvvəlki sünnət olduğunu xatırlamadı. 

Məsələnin hökmü: Rəşidin qıldığı bu dörd rükət zöhr namazı- 
nın sünnəti kimi keçərlidir, çünki sünnət namazlarını qılarkən on- 
ların növünü xatırlamaq şərt deyil. 

3) Yusif ağır xəstə olduğu üçün iki gün yataqdan qalxa bilmədi. 
Bu müddət ərzində başını da tərpədə bilmədiyi üçün namazlarını 
tərk etdi. 

Məsələnin hökmü: Yusif sağaldıqdan sonra tərk etdiyi namazla- 
rının qəzası onun boynundan düşür, çünki tərk etdiyi namazlar 
beş namazdan çoxdur. 

4) Yunis əsr namazının fərzindən əvvəlki dörd rükət sünnəti qı- 
lır. Üçüncü rükətdə ikən fərz namazında olduğu kimi Fatihə surə- 
sindən sonra başqa bir surə oxumadan rükuya gedir. 

Məsələnin hökmü: Yunis namaza davam etməli və namazın axı- 
rında səhv səcdəsi etməlidir. Çünki sünnət namazlarda üçüncü və 
dördüncü rükətlərdə Fatihə surəsindən sonra başqa bir surə oxu- 
mamaq namazı zədələyən hallardandır. 


Özünü yoxla: 

1) Namaza başlamadan əvvəl dörd şeyə diqqət etmək lazımdır, 
bunlar nədir? 

2) İqamənin sözləriylə azanın sözləri arasındakı fərq nədir? 

ə) Namaza başlamadan əvvəl iqamə vermək fərzdirmi? 

4) Hansı namazları qılarkən növünü xatırlamaq şərtdir? 

5) İftitah təkbiri nədir? 

6) İftitah təkbiri gətirərkən əllər hara kimi qalxır? Bu məsələdə 
kişilərlə qadınlar arasındakı fərqi qeyd et. 

7) Namazda əllər harada bağlanır? Bu məsələdə kişilərlə qadın- 
lar arasındakı fərqi qeyd et. 

8) İstiftah duası nədir? 

9) Xəstə olduğu üçün uzanaraq namaz qılan birinin önü qibləyə 
tərəf olmalıdır. Bəs sağ və yaxud sol böyrü üstə uzanması şərtdir- 
mi? 

10) Kişilər rükuya gedərkən bellərini bacardığı qədər düz tutur- 
lar. Bəs qadınlar necə? 

11) Rüku zikrinin mə”nası nədir? 

12) Xəstə olduğu üçün adi şəkildə rükuya gedə bilməyənlər nə 
cür rükuya gedirlər? 

13) Səcdə necə edilir? Nələrin yerdə olmasına diqqət etmək la- 
zımdır? 

14) Qadınlarla kişilərin səcdəsi arasında nə kimi fərqlər var? 

15) Səcdə zikrinin mə”nası nədir? 

16) Öyrəndin ki, adi şəkildə rüku və səcdə edə bilməyən biri 
əgər oturaraq namaz qılarsa qabağa doğru əyilərək, uzanaraq na- 
maz qılarsa başını önə doğru əyərək rüku və səcdə edir. Bəs bu za- 
man rüku ilə səcdə arasında nə kimi fərq olur? 

17) Başıyla rüku və səcdə edə bilməyən xəstələrin göz və qaş 
işarələriylə namaz qılmaları caizdirmi? 

18) İlk təşəhhüd oturuşunda hansı dua oxunur? 

19) Üçüncü və dördüncü rükətdə Fatihə surəsindən sonra əlavə 
bir surə oxunmur. Bu hansı namazlara aiddir? 

20) Son təşəhhüd oturuşunda təşəhhüd duasından sonra oxu- 
nan salavat dualarının mə”nasını qeyd et. 

21) Öyrəndiklərini əməli şəkildə yoldaşlarına göstər. 

22) Kişilərlə qadınların namazları arasındakı fərqləri ayrıca 
«word» formatında qeyd et. Sonra ondan bir neçə nüsxə çıxararaq 
yoldaşlarına payla. 

Camaat namazı. 

Camaat namazı tək başına deyil, namazı qıldıran imamla birgə 
qılınır. Bu səbəbdən cammat namazı qılmaq üçün imamdan əlavə 
ən az bir nəfər də olmalıdır." İmam namazı qıldıran şəxs, camaat 
isə namazın hərəkətlərində imama tabe olan şəxslərdir. 

Namazı camaatla qılmaq güclü sünnətlərdəndir. Bu səbəbdən 
bir mö”min camaatla namaz qıla bildiyi halda tək başına namaz 
qılmamalıdır.”” Lakin qadınlar, namaza gedə bilməyən xəstələr və 
həddən çox yaşlı insanlar bu hökmdən müstəsnadır. 

Qeyd etdim ki, camaat namazı imamla birgə qılınan namazdır. 
Bu səbəbdən camaatın imamın hərəkətlərindən xəbərdar olması 
lazımdır. Əgər imamın rükuya getməsi, rükudan qalxması və s. ki- 
mi hərəkətləri, arada olan uzun məsafə və yaxud divar kimi bir ən- 
gəl səbəbiylə camaata gizli qalarsa camaatın namazı keçərli de- 
yil.” 

Camaat namazının qılınış şəkli bə”zi fərqlər olmaqla yanaşı tək 
başına qılınan namazla eynidir. Fərqlər isə aşağıdakılardır: 

İqamə. Camaat namazı qılarkən hər kəs ayrıca iqamə vermir. 
Hamının yerinə müəzzininf"", yaxud camaat içindən bir nəfərin iqa- 
mə verməsi kifayət edir. 

Niyyət. Namazı imamla qılan şəxs namaza başlamadan əvvəl 
hansı namazı qıldığına niyyət edərkən, əlavə olaraq imama tabe 
olduğunu da xatırlamalı və buna niyyət etməlidir. İmamın isə ca- 
maata namaz qıldırdığına niyyət etməsi şərt deyil. Lakin imama 
tabe olan camaat arasında qadınlar varsa, onların imamla namazı- 
nın keçərli olması üçün imamın da qadınlara imamlıq etdiyinə niy- 
yət etməsi, bunu xatırlaması lazımdır. 

Qiraət. Namaz istər səsli, istərsə də səssiz qılınsın, imama tabe 
olan camaat qiyamda ikən Fatihə surəsini və ondan sonrakı surəni 
oxumur. Çünki imamın qiraəti camaatın qiraəti deməkdir. Pey- 
gəmbərimiz (ona Allahın salamı olsun) bu haqda belə buyurmuş- 
dur: «Kim imamla namaz qılırsa, qoy bilsin ki, imamın qiraəti 


1l Cümə və bayram namazları müstəsnadır, bu namazların keçərli olması üçün 
imamdan əlavə ən az üç nələr olmalıdır. 

42 Lakin camaat ola-ola tək başına qılarsa namazı keçərlidir. 

13 Mikrofon olduqdan sonra arada bir divarın olması yaxud camaatın başqa mərtə- 
bədə olması problem deyil. Lakin imamdan alt yaxud üst mərtəbədə namaz qılanla- 
rın imamdan öndə durmamaları gərək. 

1 Müəzzin azan verən şəxsdir. 

onun da qiraətidir.? (Əbu Yusif, cəl-Əsarə, rəvayət Ne 113; Məhəmməd, cəl- 
Əsarə, rəvayət Ne 86. 

İmama tabe olmaq. Camaat namazı qılan şəxslər özlərini ima- 
ma tabe edirlər. İmama tabeçilik isə üç yöndə olmalıdır: 

1) Namazı imamın namazına tabe etmək. Tabe olunan hər za- 
man tabe olanla eyni səviyyədə və yaxud ondan daha üstün olmalı- 
dır. Bu səbəbdən imamın namazının camaatın namazıyla eyni və 
yaxud camaatın namazından güclü olması şərtdir. Ona görə də 
sünnət namazı qılan birinin arxasında fərz namazı qılmaq keçərli 
deyil, Çünki sünnət namazı fərz namazından güclü deyil. 

Namazı imamın namazına tabe etməyin bir şərti də qılınan na- 
mazların eyni olmasıdır. Bu səbəbdən əda (vaxtında qılınan na- 
maz) qılan bir imamın arxasında qəza (vaxtı çıxmış namaz), qəza 
qılan bir imamın arxasında da əda qılmaq keçərli deyil, 

2) Məkanı imamın məkanına tabe etmək. Tabe olunan tabe 
olandan öndə olmalıdır. Bu səbəbdən camaat imamdan qabağa 
keçməməlidir. 

ə) Hərəkətləri imamın hərəkətlərinə tabe etmək. Tabe olan tabe 
olduğu şəxsdən qabaq hərəkət etməməlidir. Bu səbəbdən imama 
tabe olmuş şəxslər namaz hərəkətlərində imamdan önə keçməmə- 
lidir. 

Burada əsas me”yar rüku və səcdə kimi namazın fərzlərində 
imamla bərabər iştirak etməkdir. Bir insan imamdan əvvəl rükuya 
getsə də imamın rükuya getməsini gözlərsə namazı pozulmaz. 
Çünki imamdan tez hərəkət etsə də, imamı gözlədiyi üçün sonra- 
dan eyni rükuda imamla bərabər iştirak etmiş sayılır. Eyni şey 
səcdə üçün də keçərlidir. Lakin imamdan əvvəl rükuya gedər və 
imamın da rükuya getməsini gözləmədən rükudan qalxarsa nama- 
zı pozular. Çünki bu şəxs namazın fərzi olan rükuda imamla birgə 
iştirak etməmişdir. 

İmam durmanın şərtləri. Namazda imam durmaq olduqca 
məs”uliyyətli bir işdir. Bu səbəbdən müəyyən şərtləri özündə cəm 
etməyən şəxslər imam dura bilməzlər. Bu şərtlər aşağıdakılardır: 

1) Qurani-Kərimi adi şəkildə xətasız oxuya bilmək. Qəsd edi- 
lən hərfləri adi şəkildə olduğu kimi tələffüz edə bilmək və mə”nanı 
dəyişəcək xətalara yol verməməkdir. Əgər bir şəxs Quranı adi şə- 
kildə xətasız oxuya bilmirsə, onun Quranı xətasız oxuya bilən bi- 
rinə namazda imamlıq etməsi keçərli deyil. 

2) Həddi-büluğa çatmaq. Yetkinlik dövrünə çatmayan birinin 
yetkin şəxslərə imam durması keçərli deyil. 

3) Kişi olmaq. Qadın kişilərə imamlıq etməsi caiz deyil, qadın- 
lardan ibarət camaata isə imamlıq etməsi keçərlidir. 

Bu şərtlərdən əlavə bilmək lazımdır ki, namaz qıldıracaq imam 
camaat arasında bi iş üçün ən layiq şəxs olmalıdır. Bunun ən əsas 
ölçüsü isə fiqh elmidir.” Bu səbəbdən yuxarıdakı şərtləri özündə 
cəm edən bir neçə nələr olarsa, aralarından fiqhi ən yaxşı biləni 
imam durmağa daha layiqdir.” 

Camaat namazında duruş. İmama qoşulan şəxs tək olarsa, o 
şəxs imamın sağında dayanır.” Qoşulan şəxslər iki və yaxud daha 
artıq olarlarsa, imam onlardan öndə durur. Lakin namaz qılan 
şəxslər və imam qadındırsa, bu zaman imam önə keçmədən cama- 
atla eyni səviyyədə dayanır. 

Kişi imama tabe olan şəxs qadın olarsa, hər halda (istər tək ol- 
sun istər iki və yaxud daha çox) imamın arxasında dayanır. 

Camaat namazına sonradan qoşulmaq. Camaat namazına na- 
mazın əvvəlindən qoşula bilməyən şəxslər namaz davam edə-edə 
sonradan təkbir gətirərək qoşula bilər. Bu zaman imamın hansı 
halda olmasının (qiyamda, rükuda, səcdədə, oturuşda ) məsələnin 
hökmünə bir tə”siri yoxdur. İmam salam vermədən əvvəl namaza 
qoşulan şəxs camaat namazına çatmış sayılır. Xüsusilə rükətə çat- 
maq üçün isə imam rükudan qalxmadan əvvəl namaza qoşulmaq 
şərtdir. Bir şəxs imam rükuda ikən namaza qoşularsa, həmin rü- 
kəti daha sonra yenidən qılmamalıdır. İmam rükudan qalxdıqdan 
sonra, səcdədə və yaxud təşəhhüd oturuşunda ikən namaza qoşu- 
lan biri isə, camaat namazına çatmış sayılsa da məhz həmin rükə- 
tə çatmış sayılmır. 

Camaat namazına sonradan qoşulan şəxs, son oturuşda yalnız 
«təşəhhüd duasını? oxuyaraq imamın namazı bitirməsini gözlə- 
məlidir. İmam sağa və sola salam verdikdən sonra isə özü salam 
vermədən ayağa qalxmalı və imamla birgə qılmadığı rükətləri qıla- 
raq namazı tamamlamalıdır. 


45 Fiqh elmi namaz, oruc, zəkat kimi əməllərdən bəhs edən elmdir. 

16 Elmi ondan az olan şəxs Qur”ani-Kərimi daha səlist və daha gözəl avazla oxusa 
belə hökm eynidir, çünki əsas me yar fiqh elmini bilməkdir. 

“7 Solunda dayanması namazın keçərli olmasına əngəl deyil, lakin sünnətə müxalif 
olduğu üçün bu əməl bəyənilmir. 

İmama sonradan qoşulan biri ümumiyyətlə heç bir rükətə çat- 
mazsa imam salam verdikdən sonra o namazı sanki yenidən qılır- 
mış kimi adi qaydada bitirməlidir. Namazın rükətlərindən bir qis- 
minə çatanlara gəlincə, bu şəxslər çatmadıqları rükətləri aşağıdakı 
şəkildə qılaraq namazı tamamlamalıdır: 

- Hansısa namazın bir rükətinə çata bilməyən biri, imam salam 
verdikdən sonra ayağa qalxmalı, qiyamda Fatihə surəsi və başqa 
bir surə oxuyaraq çatmadığı rükəti qılmalı və namazı adi şəkildə 
bitirməlidir. 

- Dörd rükətli namazların iki rükətinə çatmayan biri, imam sa- 
lam verdikdən sonra ayağa qalxmalı, hər iki rükəti qiyamda Fatihə 
surəsi və başqa bir surə oxuyaraq qılmalı və namazı adi şəkildə bi- 
tirməlidir. 

Hər iki halda gördüyünüz kimi namazın qalan hissəsi adi şəkil- 
də qılınır və şəxs çatmadığı rükətləri qılarkən qiyamda həm Fatihə 
surəsini həm də başqa bir surə oxuyur. Bu namazların tamamlan- 
masında qarışıq heç nə yoxdur. Əsas məsələ məğrib namazının və 
dörd rükətli namazların yalnız son rükətinə çatanın namazı nə cür 
tamamlayacağıdır. Namaza bu şəkildə çatan biri, çatmadığı rükət- 
ləri aşağıdakı şəkildə qılaraq namazı tamamlamalıdır: 

- Məğrib namazının yalnız son rükətinə çatan biri, imam salam 
verdikdən sonra ayağa qalxmalı, qiyamda Fatihə surəsi və başqa 
bir surə oxuyaraq bir rükət qılmalı, daha sonra ilk təşəhhüd oturu- 
şuna oturaraq təşəhhüd duasını oxumalıdır. Sonra digər rükəti qıl- 
maq üçün ayağa qalxmalı, yenə qiyamda Fatihə surəsi və başqa bir 
surə oxuyaraq o rükəti də qılmalı və namazı adi şəkildə bitirməli- 
dir. 

- Dörd rükətli namazların yalnız son rükətinə çatan biri, imam 
salam verdikdən sonra ayağa qalxmalı, bir rükəti qiyamda Fatihə 
surəsi və başqa bir surə oxuyaraq qıldıqdan sonra ilk təşəhhüd 
oturuşuna oturaraq təşəhhüd duasını oxumalıdır. Daha sonra aya- 
ğa qalxaraq digər iki rükəti qılmalı və namazı adi şəkildə tamamla- 
malıdır. Lakin bu iki rükətin birincisinin qiyamında Fatihə surəsi 
və başqa bir surə, ikincisinin qiyamında isə yalnız Fatihə surəsini 
oxumalıdır. 

Bu qeyd edilənlərdən aydın olur ki, imama sonradan qoşulan 
biri imamdan sonra tamamlayacağı bütün rükətlərdə Fatihə surəsi 
və ondan sonra başqa bir surə oxuyur. Sadəcə dörd rükətli namaz- 

ların sonuncu rükətinə çatan biri imamdan sonra tamamlayacağı 
rükətlərin sonuncusunda təkcə Fatihə surəsini oxumalıdır. 


Tətbiqatf: 

1) Xalid zöhr namazının fərzindən əvvəlki dörd rükət sünnəti qı- 
lır. Fərhad da zöhr namazının fərzini qılmaq üçün Xalidə qoşulur: 

Məsələnin hökmü: Fərhadın namazı keçərli deyil, çünki Xalidin 
namazı onun namazından zəifdir. Camaat namazının keçərli ol- 
ması üçün isə imamın namazının camaatın namazından güclü ol- 
ması lazımdır. 

2) Ələkbər əsr namazının fərzini qılır. İskəndər də zöhr namazı- 
nın qəzasını qılmaq üçün Ələkbərə qoşulur. 

Məsələnin hökmü: İskəndərin namazı keçərli deyil, çünki əda 
namazı qılan birinin arxasında qəza namazı qılmaq olmaz. 

3) Ələskər imamla birgə namaz qılır. İmam Fatihədən sonra 
oxuduğu surəni bitirən kimi Ələskər ondan qabaq rükuya gedir və 
rükuda imamı gözləyir. İmam da Ələskər rükuda ikən rükuya ge- 
dir. 

Məsələnin hökmü: Ələskər pis bir iş görsə də namazı keçərlidir, 
çünki imamla birgə rükuda iştirak etmişdir. 

4) Ələskər imamdan əvvəl rükuya gedir və imamı gözləmədən 
rükudan qalxır. Qalxdıqdan sonra imam rükuya gedib qalxıncaya 
qədər gözləyir. 

Məsələnin hökmü: Ələskərin namazı pozulmuşdur, çünki o, 
namazın fərzi olan rükuda imamla birgə iştirak etməmişdir. 


Özünü yoxla: 

1) Camaat namazının hökmü nədir? 

2) Cammat namazında imamdan əlavə neçə nəfər olmalıdır? 
Bəs cümə və bayram namazlarında necə? 

ə) Camaat namazında qadınlar olarsa, onların namazlarının ke- 
çərli olması üçün nə şərt qoşulur? 

4) İmama tabe olmaqla üç şey qəsd edilir. Bunlar nədir? 

5) Məkanı imamın məkanına tabe etmək nə deməkdir? 

6) İmam durmaq üçün hansı şərtlər lazımdır? 

7) Qurani-Kərimi xətasız oxumaqla nə qəsd edilir? 

6) Əlövsət fiqh elmini güclü bilir və Qurani-Kərimi adi şəkildə 
xətasız oxuyur. Məzahir isə fiqh elmini bilməsə də Qur”ani-Kərimi 

Əlövsətdən daha səlist və daha gözəl avazla oxuyur. Bunlardan 
hansı imam durmağa daha layiqdir? 

9) İmama qoşulan şəxs bir nəfər olarsa imamın hansı tərəfində 
dayanır? 

10) İmama sonradan qoşularkən namaza çatmaqla rükətə çat- 
maq arasında fərq nədir? 

11) İmama sonradan qoşulan biri imam namazdan çıxmadan 
əvvəl son təşəhhüd oturuşunda təşəhhüd duasından sonra salavat 
dualarını oxuyurmu? 

NAMAZIN NÖVLƏRİ 


Təkrarlandığı vaxt baxımından namazlar üç növdür: gündəlik 
qılınan, həftədə bir dəfə qılınan və ildə iki dəfə qılınan namazlar. 
Gündəlik qılınan namazlar məktubə namazlar və vitr namazıdır. 
Həftədə bir dəfə qılınan namaz cümə namazı, ildə iki dəfə qılınan 
namaz isə bayram namazıdır. 


Gündəlik qılınan namazlar: Məktubə namazlar və vitr na- 
mazı. 

Məktubə namazlar Allahın fərz etdiyi və gün ərzində beş vaxt 
qılınan namazlardır. Bu namazların hər birinə tabe olan sünnət 
namazlar da mövcuddur. Vitr namazı isə fərz olmasa da işa nama- 
zından sonra qılınan vacib namazdır. Gündəlik qılınan namazların 
rükət sayı aşağıdakı kimidir: 

- Sübh namazı: iki rükət fərz, iki rükət fərzdən əvvəl sünnət. 

- Zöhr (gönorta ) namazı: dörd rükət fərz, dörd rükət fərzdən əv- 
vəl sünnət və iki rükət fərzdən sonra sünnət. 

- Əsr (axşamüstü ) namazı: dörd rükət fərz, dörd rükət fərzdən 
ƏVVƏİ sünnət. 

- Məğrib (axşam) namazı: üç rükət fərz, iki rükət fərzdən sonra 
sünnət. 

- İşa (gecə) namazı: dörd rükət fərz, dörd rükət fərzdən əvvəl 
sünnət və iki rükət fərzdən sonra sünnət. 

- Vitr namazı: Uç rükət vacib. 

Məktubə namazların rükət sayı müqim şəxslər üçün bu cürdür. 
Ən az 80 km uzaqlıqda olan bir yerə səfərə gedənlər isə yaşadıqları 
şəhərin binalarını, eləcə də şəhər kənarında şəhərə aid olan bölgə- 
dəki tikililəri keçdikdən sonra dörd rükətli məktubə namazları sə- 
fər müddətincə iki rükət qılmaları lazımdır.” 

Bu cür bir səfərdə olan biri bu üç haldan biri baş verincəyə qə- 
dər namazları qısaltmağa davam etməlidir: 

1) Yaşadığı yerə qayıtması. Səfərdən yaşadığı yerə qayıdan biri 
artıq müqim hesab edildiyi üçün namazlarını əvvəlki kimi dörd rü- 
kət qılmalıdır. 


48 Dörd rükətdən az olan məktubə namazları, vitr namazını və dörd rükətli sünnət 
namazlarını qısaltmaq isə caiz deyil. 

2) Səfər əsnasında müqim (müsafir olmayan) birinin arxasında 
camaat namazı qılması. Səfərdə olan biri, getdiyi yerdə müqim 
olan bir imamın arxasında dörd rükətli namazları qılarsa, bu za- 
man imamın namazına uyduğu üçün onun kimi namazı dörd rükət 
qılmalıdır. İmam dörd rükət qıldığı halda ona uyan birinin namazı 
iki rükət qılması keçərli deyil. 

3) Getdiyi yerdə on beş gün və yaxud daha çox qalmağa qərar 
verməsi. Getdiyi yerdə on beş gün və yaxud daha çox qalacağına 
qərar verən biri, qaldığı müddət ərzində namazlarını dörd rükət 
qılmalıdır. 

Səfər etdiyi yerdə on beş gündən azmı, yoxsa çoxmu qalacağını 
dəqiq bilməyən biri, orada qaldığı müddətcə namazlarını qısaltma- 
lıdır. Əgər ən az on beş gün qalacağından əmin olar, lakin bundan 
sonra nə zaman işinin bitəcəyini bilməzsə, onun namazları dörd 
rükət qılması lazımdır, çünki ən az on beş gün qalacağını bilməsi 
namazı tam qılması üçün səbəbdir. 

Məktubə namazlar və sünnətləri «namazın qılınış şəkli? qis- 
mində qeyd etdiyim kimi qılınır. Qılınan məktubə namaz zöhr və 
yaxud əsr namazıdırsa səssiz şəkildə qılınmalıdır. Bu namazları 
səhvən səsli şəkildə qılan biri namazın sonunda səhv səcdəsi et- 
məlidir. Sübh, məğrib və işa namazlarının fərzini tək başına qılan 
biri isə istərsə səsli, istərsə səssiz şəkildə qıla bilər. Camaata 
imamlıq edən biri isə bu üç namazı səsli şəkildə qılmalıdır. 

İşa namazından sonra qılınan vitr namazına gəlincə, bu nama- 
zın ümumi olaraq qılınış şəkli İbn Məs”ud və İbn Abbasın da qeyd 
etdiyi kimi eynilə məğrib namazı kimidir. (Məhəmməd, cəl-Muvatta”, 
rəvayət Ne 261, 262, 263.) Yalnız son rükətdə rükuya getmədən əvvəl 
əllər iftitah təkbirində olduğu kimi qaldırılaraq təkbir gətirilir və 
yenidən bağlanır. Bundan sonra isə vitr namazına xas «Qunut du- 
ası? oxunur. Qunut duası bu cürdür: «Allahummə innə nəstəinu- 
kə və nəstəhdikə və nəstəğfirukə və nətubu ileykə. Və nu”minu bi- 
kə və nətəvəkkəlu aleykə. Və nusni aleykəl-xayra kulləhu. Nəşku- 
rukə və lə nəkfurukə və nəxlə”u və nətruku mən yəfcuruk. Alla- 
hummə iyyəkə nə budu, və ləkə nusalli və nəscudu, və ileykə nəs”ə 
və nəhfidu. Nərcu rahmətəkə və nəxşə azəbəkə, innə azəbəkəl-cid- 

də bil-kuffəri mulhəq. Və sallallahu alən-nəbiyyi və əlihi və səl- 
ləm.» 

Qunut duası bitdikdən sonra rükuya gedilir və namaz adi şəkil- 
də tamamlanır. 

Vitr namazında qunut duasını oxumaq vacibdir. Bu səbəbdən 
onu tərk etmək namazı pozmasa da zədələyir. Bu zədəni ortadan 
qaldırmaq üçün isə namazın axırında səhv səcdəsi etmək lazımdır. 

Qunut duasını əzbərləmək çətin olarsa əzbərlənincəyə qədər 
xAllahumməğfir-1i5”” demək caizdir. 

Vitr namazı məğrib namazı kimi qılınsa da sonuncu rükətində 
Fatihə surəsindən sonra başqa bir surə də oxumaq lazımdır. Əgər 
səhvən oxunmazsa namazın axırında səhv səcdəsi etmək lazımır. 


Həftədə bir dəfə qılınan namaz: Cümə namazı. 

Həftədə bir dəfə qılınan namaz fərz olan cümə namazıdır. Cümə 
günü müsəlmanlar məscidə gedərək camaatla birgə cümə namazı 
qılırlar. Bu namaz cümə günü zöhr namazının vaxtında onun yeri- 
nə qılınır. Fərzi iki rükətdir, həm fərzdən əvvəl, həm də fərzdən 
sonra dörd rükət sünnəti var. İbn Məs”ud cümədən əvvəl və sonra 
dörd rükət qılar və insanlara da bu cür etmələrini tapşırardı. (Əb- 
dürrəzzaq, «əl-Musannəf», rəvayət Ne 5524, 5525. 

Allah-Təala Qur”ani-Kərimdə buyurur: «Ey iman edənlər, cü- 
mə günü namaza (cümə namazına ) çağırıldığınız zaman Allahı 
zikr etməyə (namaza ) can atın, al-veri bir kənara buraxın və bilin 
ki, bu sizin üçün daha xeyirlidir. » (əl-Cumuə surəsi: 9] 

Cümə namazının qılınış şəkli eynilə sübh namazının camaatla 
qılınması kimidir. 

Cümə namazı ibadətlə mükəlləf olan şəxslər arasında bu dörd 
şərti özündə cəm edən hər kəsə fərzdir: 

1) Kişi olmaq. Qadınlara cümə namazı fərz deyil. 


39 Tərcümə: x Allahım, səndən yardım, hidayət istəyir, bağışlanma diləyir və sənə 
tövbə edirik. Sənə iman edir və sənə təvəkkül edərək pənah aparırıq. Bütün xeyrin 
səndən olduğuna iman edir və buna görə sənə şükr edirik. Usyan və küfr etmirik. 
Sənə qarşı günadan və günahkar davrananlardan uzaq dururuq. Allahım, yalnız sə- 
nə ibadət edirik. Sənin üçün namaz qılır və sənə səcdə edirik. Sənin yoluna yönəlir 
və sənə can atırıq. Rəhmətini umur, əzabından qorxuruq. Sənin haqq olan əzabın 
kafirləri yaxalayacaqdır. Allahım, Peyğəmbərdən, onun Əhli-Beytindən və ailəsin- 
dən salamını, xeyir-bərəkətini əsirgəmə.” 

5 Tərcümə: x Allahım məni bağışla.” 

2) Sağlam olmaq. Xəstəyə, yeriyə bilməyənə, gözü görməyənə 
və həddən artıq yaşlı insanlara cümə namazı qılmaq fərz deyil. 

ə) Əminamanlıqda olmaq. Canı və yaxud malı üçün təhlükə eh- 
timalı olan kəslərə cümə namazına getmək fərz deyil. 

4) Müqim olmaq. Səfərdə olanlara cümə namazı qılmaq fərz 
deyil. 

Bu dörd şərti özündə cəm etməyən biri cümə namazı qılacağı 
təqdirdə keçərli olacağı üçün həmin günün zöhr namazı onun boy- 
nundan düşür. 

Cümə namazına məscidə çatmayanlar onu tək başına, yaxud öz 
aralarında camaatla qıla bilməz. Bu səbəbdən onlara həmin günün 
zöhr namazını qılmaq fərz olur. 

Cüməyə gedən şəxslərin bə”zi qaydalara riayət etmələri lazım- 
dır. Buna əsasən xətib”! minbərə?” çıxdıqdan sonra danışmaq, sa- 
lam verib salam almaq, zikr etmək, asqırana dua etmək, zərurət 
olmadan nəsə yeyib-içmək, telefonla danışmaq və yazışmaq caiz 
deyil, O an hər kəs susaraq xətibin xütbəsini dinləməlidir. Hətta 
xütbəni eşitməyənlər belə xütbə əsnasında səssiz olmalıdır.” 

Xətib minbərə çıxdıqdan sonra namaz qılmağa başlamaq da ca- 
iz deyil, Bu səbəbdən xətib minbərə çıxmadan əvvəl namaza başla- 
mış birinin, xətib minbərə çıxdıqdan sonra namazı tezləşdirərək 
bitirməsi lazımdır. Əgər dörd rükətli sünnət qılırsa və birinci, ya- 
xud ikinci rükətindədirsə iki rükəti bitirib salam verərək namazı bi- 
tirməsi lazımdır. 


İl ərzində iki dəfə qılınan namaz: Bayram namazı. 

İl ərzində iki dəfə qılınan namaz bayram namazıdır. Bayram na- 
mazı Qurban və Ramazan bayramlarında qılınan vacib namazdır. 
Cümə namazının fərz olması üçün sadaladığım şərtlər eyni za- 
manda bayram namazının vacib olması üçün lazım olan şərtlərdir. 
Bu səbəbdən kimə cümə namazı qılmaq fərzdirsə, ona bayram na- 
mazını qılmaq vacibdir. 


91 Xətib cümə namazından əvvəl xütbə verən şəxsdir. 

5 Minbər məscidin içində xətibin xütbə vermək üçün çıxdığı pilləkəndir. 

5 Təbii ki, bütün bunlar cümə xütbəsinə, yə”ni azan verildikdən sonra xətibin oxu- 
duğu xütbəyə aiddir. Azandan əvvəl ümumi söhbət və və”z əsnasında isə rahat dav- 
ranmaq olar. 

Bayram namazının vaxtı günəş doğduqdan yarım saat sonra 
başlayır və zöhr namazından təqribən on beş dəqiqə əvvələ qədər 
davam edir. 

Bayram namazı camaatla qılınır. Namazdan əvvəl nə azan, nə 
də iqamə verilir. İmam və camaat bayram namazına niyyət etdik- 
dən sonra təkbir gətirirlər. Bundan sonra cistiftah duası? oxunur. 
Daha sonra imam əllərini qulaq səviyyəsinə qədər qaldıraraq təkbir 
gətirdikdən sonra təkrar bağlamadan yanına salır. Camaat da eyni 
formada səssiz şəkildə təkbir gətirərərək əllərini bağlamır. Bu hal 
üç dəfə təkrarlandıqdan sonra əllər bağlanır. Fatihə surəsi və baş- 
qa bir surə oxunaraq adi şəkildə birinci rükət qılınır. 

İkinci rükətdə rükuya qədər hər şey adi şəkildə davam edir. Rü- 
kuya getmədən əvvəl isə eynilə birinci rükətdə olduğu kimi yenə 
üç dəfə əllər qaldırılaraq təkbir gətirilir. Daha sonra dördüncü tək- 
bir gətirilərək rükuya gedilir və namaz adi şəkildə tamamlanır. 

Abdullah ibn Məs”ud, ondan bayram namazını nə cür qılacağını 
soruşan Kufə əmiri əl-Vəlid ibn Üqbəyə məhz bu şəkildə qılmasını 
öyrətmişdir: «Namaza azansız və iqaməsiz başla. Birinci rükətdə 
beş təkbir gətir, bunlardan dördü qiraətdən əvvəl olsun”, sonra qi- 
raəti yerinə yetir və beşinci təkbiri gətirərək rükuya get. İkinci rü- 
kətə qalxdıqda qiraəti yerinə yetir, iki qiraətin (birinci və ikinci rü- 
kətdəki qiraətin) arasını (əlavə təkbirlərlə) ayırma.” Qiraətdən 
sonra dörd təkbir gətir və dördüncünü gətirdiyin zaman rükuya 
get.» (Əbu Yusif, cəl-Əsarə, rəvayət Ne 288.) 

Bayram namazından sonra imam xütbə verir. Bu zaman tələsik 
bayıra çıxmamaq, xütbəni sona qədər dinləmək gərək. Xütbədən 
sonra möminlərin bir-biriylə görüşərək bayramlarını təbrik etməsi 
gözəldir. 


Özünü yoxla: 

1) Gündəlik qılınan namazlar hansılardır? Bunlardan hansı 
fərz, hansı vacib, hansı sünnətdir? 

2) Namazları qısalda bilmək üçün gediləcək mənzil başı ən az 
neçə kilometr uzaqlıqda olmalıdır? 

3) Səfərə çıxan biri nə vaxt namazları qısaltmağa başlamalıdır? 


"1 İlk təkbir iftitah təkbiri, digərləri isə əlavə təkbirlərdir. 
5 Yə”ni əlavə təkbirləri ilk rükətdə qiraətdən əvvəl, ikinci rükətdə isə qiraətdən son- 
ra gətir, beləcə hər iki rükətin qiraətlərinin arasını ayırmamış olarsan. 

4) Səfərdə olan biri nə vaxta qədər namazlarını qısaltmalıdır? 

5) Həftədə bir dəfə qılınan namaz hansıdır və hökmü nədir? 

6) Cümə namazı kimlərə fərzdir? 

7) Cümə namazına gedən şəxslərin vəzifəsi nədir? 

8) Xətib minbərə çıxmadan əvvəl namaz qılmağa başlamış biri 
xətib minbərə çıxdıqdan sonra necə davranmalıdır? 

9) Bayram namazı kimlərə vacibdir? 

10) Bayram namazıyla adi namazların qılınış şəklində nə kimi 
fərq var? 

NAMAZI POZAN HALLAR 


Namazı pozaraq onu keçərsiz edən şeylər iki növdür: namazın 
fərzlərindən hər hansı birinin pozulması və namaza yaraşmayan 
halların baş verməsi. 

Namazın tərzlərinin pozulması. Namazın qılınış şəkli bölümün- 
də qeyd edilən şeylər arasında namazın fərzləri bunlardır: 1) vaxtın 
girməsi, 2) dini və adi təmizlik, 3) örtünmək, 4) qibləyə tərəf dur- 
maq, 5) niyyət etmək, 6) iftitah təkbiri, 7) qiyam, 8) qiraət, 9) rü- 
ku, 10) səcdə, 11) son oturuş. 

Bu fərzlərdən hər hansı birinin olmaması, yaxud sonradan po- 
zulması namazı keçərsiz edir. Bu səbəbdən aşağıdakı hallar nama- 
zı pozan hallardır: 

1) Vaxt gəlmədən, yaxud vaxtın girib-girmədiyinə şübhə edərək 
namaza başlamaq. Hlər iki hal namazı keçərsiz edən hallardandır. 

2) Namaz qılarkən dəstəmazın pozulması, namazı nəcasətli 
paltarda və yaxud nəcasətli yerdə qılmaq. Bu cür halların baş ver- 
məsi də namazı pozan amillərdəndir. Vücudda və yaxud paltarda 
olan az miqdarda (təqribən on qəpik boyda və ya daha az) nəcasət 
isə namazın keçərli olmasına əngəl deyil. 

ə) Namaz qılarkən övrət yerinin açılması. Namazda ikən övrət 
yerinin ən az dörddəbiri öz-özünə açılar və iki-üç saniyə ərzində 
örtülərsə namaz pozulmaz, lakin bundan çox açıq qalması namazı 
pozan hallardandır.”” Paltarda kiçik dəlik və yırtıqların olması isə 
namazı pozan hallardan deyil. 

4) Namaz qılarkən sinənin qiblədən dönməsi. Namazı qiblədən 
başqa tərəfə durub qılmaq, eləcə də namaz içində sinənin qiblədən 
dönməsi namazı keçərsiz edir. Üzün tam şəkildə, yaxud sinənin 
cüzi olaraq qiblədən dönməsi isə namazı pozmur. 

5) Namaz qılarkən niyyət etməmək. Fərz və vacib namazları 
qılmadan əvvəl hansı namaz olduğunu xatırlamadan namaza baş- 
lamaq həmin namazı keçərsiz edir.” 


50 Burada qəsd edilən ümumi övrət qisminin dörddəbiri deyil, hər övrətin ayrıca 
dörddəbiridir. Belə ki, insanın arxası ayrıca, önü ayrıca, budu ayrıca, göbəkdən qa- 
sığa qədər olan hissəsi isə ayrıca övrət hesab edilir. Eləcə də qadının qolu ayrıca, 
dizdən aşağısı ayrıca, boynu ayrıca övrət sayılır. 

5 Namazın rükətlərinin sayını, eləcə də əda yaxud qəza olduğuna niyyət etmək isə 
şərt deyil, 

6) İftitah təkbiri gətirmədən namaza başlamaq. Namazın əvvə- 
lində təkbir gətirmədən namaza başlayan biri ümumiyyətlə nama- 
za başlamış sayılmadığı üçün namazı keçərsizdir. 

7) Qiyamda durmamaq. Gücü çatdığı halda qiyamda durma- 
maq namazı batil edir. Ayaq üstə durmağa gücü çatmayan zəif və 
xəstələr isə əvvəlcədən qeyd edildiyi kimi oturaraq namaz qıla bi- 
lərlər. 

6) Qiraətin olmaması. Qiyam halında ikən Qur”ani-Kərimdən 
ayələr oxurmazsa namaz pozular. 

9) Rüku və səcdə etməmək. Rüku və səcdə etməyə gücü çatan- 
ların rüku və səcdə etməsi də namazın fərzlərindəndir. Əks təqdir- 
də namaz pozulur. 

10) Son oturuşa oturmamaq. Son oturuşda oturmağı unudaraq 
ayağa qalxan biri, qalxdığı əlavə rükətin səcdəsini etməmiş səhvini 
xatırlayarsa yenidən oturmalı, adi şəkildə namaza davam etməli və 
namazın axırında səhv səcdəsi etməlidir. Lakin həmin əlavə rükə- 
tin səcdəsinə qədər davam edərsə, namazı pozulduğu üçün yeni- 
dən qılması lazımdır. 

Namaza yaraşmayan halların baş verməsi. Namaza yaraşmayan 
halların baş verməsi də namazı pozan amillərdəndir. Bu halları 
aşağıdakı kimi təqdim edə bilərik: 

1) Namazda nəsə yeyib-içmək. Namazda ikən bir şey yeyib-iç- 
mək namazı pozur. Diş arasında qalan yemək qalıntılarının udul- 
masına gəlincə, əgər hamısı bir yerdə noxud miqdarından azdırsa 
onu udmaq namazı pozmur, noxud qədər və daha çox miqdarda 
yemək qalıntılarının udulması isə namazı pozur. 

2) Namazda danışmaq. Birindən bir şey istəmək, asqırana dua 
etmək, verilən salama, yaxud suala cavab vermək və başqa şəkildə 
danışmaq namazı pozur. 

ə) Namazda həddən artıq hərəkət etmək. Kiməsə nəyisə işarə 
etmək, və kənardan baxanlara namazda deyilmiş kimi təəssürat 
yaradan hər hərəkət namazı pozur. 

4) Namazda özünün eşidəcəyi qədər gülmək. Bu da namazı po- 
zan hallardandır. Başqasının eşidəcəyi qədər gülən birinin isə na- 
mazdan əlavə dəstəmazı da pozulur. Sadəcə səssiz şəkildə təbəs- 
süm etmək isə namazı pozmur. 

5) Ehtiyac olmadan öskürmək. Ehtiyac olmadan öskürmək də 
namazı pozan hallardandır. Lakin xəstəlik səbəbiylə, eləcə də na- 

mazda qiraətə əngəl olmaması üçün boğazı təmizləmək məqsədilə 
öskürmək namazı pozmur. 


Tətbiqat: 

1) Rəfiqə zöhr namazının vaxtının girdiyini bilmədiyi halda na- 
maza başladı. Namazı bitirdikdən sonra vaxtında başladığı mə”lum 
oldu. 

Məsələnin hökmü: Rəfiqənin namazı keçərli deyil, çünki nama- 
za başlarkən vaxtın girdiyini bilmirdi. 

2) Xəlil ayaqyolundan çıxdıqdan sonra öskürdü. Öskürərkən si- 
dik damlası çıxdığını hiss etdi. 

Məsələnin hökmü: Xəlilin o paltarla qıldığı namaz keçərlidir, 
çünki sidik damlası az miqdar nəcasətdir. Az miqdar nəcasət isə 
namazın keçərli olması üçün əngəl deyil. 

3) Akif düşük bel şalvar geydiyi üçün namazda səcdəyə gedər- 
kən belindən aşağı övrət qismi açıldı. Akif iki-üç saniyə ərzində 
belini örtmədi. 

Məsələnin hökmü: Akifin namazı pozulmuşdur, çünki övrətin 
bu qisminin dörddəbirindən çoxu açıldıqdan sonra iki-üç saniyə 
ərzində örtülməmişdir. 

4) Kərim camaat namazı qılır. Yanında duran biri onunla sıx şə- 
kildə duraraq onu narahat edir. Kərim sıxıldığı üçün məcbur olaraq 
qiblədən cüzi miqdarda sola doğru durası olur. 

Məsələnin hökmü: Kərimin yanında duran şəxs haram bir iş 
gördüyü üçün günahkardır və tövbə etməsi lazımdır. Kərimin isə 
namazı keçərlidir, çünki qiblədən cüzi miqdarda dönmək namazı 
pozmur. 

5) Fəridə namaz qılır. Bacısı Zülfiyyə isə telefonunu axtarır. Fə- 
ridə telefonun yerini göstərmək məqsədilə əliylə işarə edir. 

Məsələnin hökmü: Fəridənin namazı pozulmuşdur, çünki na- 
mazda işarə etmək namaza yaraşmayan hallardandır və namazı 
pozur. 


Özünü yoxla: 

1) Namazın fərzləri hansılardır? 

2) Az miqdar nəcasət nə qədərdir? 

ə) Namaz qılarkən rükətlərin sayını, namazın əda yaxud qəza 
olmasını niyyət etmək şərtdirmi? 

4) Yalnız özünün eşidəcəyi qədər gülmək, başqasının eşidəcəyi 
qədər gülmək və sadəcə təbəssüm etmək. Bu halların hər birinin 
hökmünü qeyd et. 

5) Namazda öskürmək hansı halda namazı pozmur? 

RÜKƏTLƏRİN SAYINI UNUTMAQ 


Namaz əsnasında şəxsin qıldığı rükətlərin sayını unutması, ya- 
xud neçə rükət qıldığına şəkk etməsi mümkündür. Lakin bu şəkk 
namaz bitdikdən sonra meydana gələrsə ona fikir verilməz. 

Əgər namaz qılan şəxs ilk dəfə, yaxud nadirən şəkk halı yaşayır- 
sa namazı tərk edərək yenidən qılmalıdır. Lakin bu hal tez-tez baş 
verirsə bu zaman vəziyyətə görə aşağıdakı kimi hərəkət etməsi la- 
zımdır: 

1) Əgər namazın neçənci rükətində olduğundan əmin olmasa 
da yüksək ehtimalla bir qərara gələ bilirsə həmin qərara əsasən 
hərəkət etməlidir. Yə”ni namazın birinci rükətinimi, yaxud ikinci 
rükətinimi qıldığına əmin olmayan, lakin yüksək ehtimalla ikinci 
rükətdə olduğuna qərar verən biri, bu qərarına əsaslanaraq nama- 
za davam etməlidir. Yüksək ehtimalla qərar verdiyi zaman neçə rü- 
kət qıldığını xatırlamaqçün düşünərkən namaz fe”llərindən əlavə 
gözləmişsə namazın sonunda səhv səcdəsi etməsi lazımdır. Lakin 
namaz fe”llərini icra edə-edə düşünmüşsə səhv səcdəsi etməsinə 
ehtiyac yoxdur. 

2) Əgər neçə rükət qıldığını yüksək ehtimalla da olsa xatırlaya 
bilmirsə ən az sayı əsas alaraq namazına davam etməsi lazımdır. 
Yə”ni namazın birinci rükətinimi, yaxud ikinci rükətinimi qıldığını 
yüksək ehtimalla yadına sala bilməyən biri birinci rükətdə olduğu- 
nu hesab etməli və namazına bu cür davam etməlidir. 

Ən az sayı əsas alan biri zəif ehtimalla da olsa son oturuş ola 
biləcək yerlərdə son oturuşa riayət etməlidir. Məsələn iki rükətmi 
yoxsa üç rükətmi qıldığını düşünüb yüksək ehtimalla qərar verə bil- 
mədiyi üçün ən az sayı, iki rükəti əsas alıbsa həm üçüncü rükətdən 
sonra, həm də dördüncü rükətdən sonra təşəhhüdə oturmalıdır. 
Çünki ən az sayı əsas aldıqdan sonrakı üçüncü rükətin, ən çox saya 
görə dördüncü rükət olma ehtimalı var. Dördüncü rükət isə ən az sa- 
ya əsasən elə dördüncü rükətdir. 


Tətbiqat: 

1) Fəxriyyə ilk təşəhhüd oturuşunda iki rükətmi yoxsa bir rükətmi 
qıldığına şəkk etdi. Bunu yadına salmaq üçün təşəhhüd duasını oxu- 
yub bitirdikdən sonra dörd-beş saniyə gözlədi və yüksək ehtimalla bir 
qərara gəldi. 


TÜ 


Məsələnin hökmü: Fəxriyyə düşünmək üçün namazın hərəkətlə- 
rindən əlavə vaxt sərf etdiyi üçün namazın axırında səhv səcdəsi et- 
məlidir. 

2) Fəxriyyə ilk oturuşda iki rükətmi yoxsa bir rükətmi qıldığına 
şəkk etdi. Bunu yadına salmaq üçün təşəhhüd duasını oxuya-oxuya 
düşündü və yüksək ehtimalla bir qərara gəldi. 

Məsələnin hökmü: Fəxriyyənin namazın axırında səhv səcdəsi et- 
məsinə ehtiyac yoxdur, çünki düşünərkən namazın fe”llərindən əlavə 
vaxt sərf etməmişdir. 


Özünü yoxla: 

1) Namazda neçənci rükətdə olduğuna yüksək ehtimalla qərar ve- 
rə bilmədiyi üçün ən az sayı əsas alan biri zəif ehtimalla da olsa son 
oturuş ola biləcək yerlərdə son oturuşa oturmalıdır. Bunu əməli şə- 
kildə dostlarına (rəfiqələrinə ) göstər. 


T1 


SƏHV SƏCDƏSİ 


Səhv səcdəsi namazın sonunda edilən iki səcdədir. Bu səcdə 
namazın zədəsini aradan qaldırmaq üçün edilir. Namazı zədələyən 
şeylər onu pozmasa da zədəni aradan qaldırmaq üçün səhv səcdəsi 
etmək zəruridir. Əvvəlki səhifələrdə namaz əhkamından bəhs edər- 
kən, namazı zədələdiyi üçün səhv səcdəsini lazım edən halları yeri 
gəldikcə qeyd etmişəm. Fiqh kitablarında səhv səcdəsini lazım 
edən başqa hallar da qeyd edilir, lakin bu halların baş verməsi qey- 
ri-real və yaxud uzaq ehtimal olduğu üçün onları qeyd etməyə gə- 
rək yoxdur.” 

Səhv səcdəsi edəcək şəxs son oturuşda təşəhhüd duasını oxu- 
duqdan sonra salavat dualarına keçməmiş sağa salam verir. Daha 
sonra iki dəfə səcdə edərək yenidən təşəhhüd duasını oxuyur. 
Bundan sonra salavat dualarını da oxuyaraq hər iki tərəfə salam 
verib namazdan çıxır. İbn Məs”ud səhv səcdəsini məhz bu cür öy- 
rətmişdir: «Səhv səcdəsi etmək istəyən salam verməli, sonra səhvi 
səbəbiylə iki dələ səcdə etməli, ardıyca yenidən təşəhhüdü yerinə 
yetirdikdən sonra salam verməlidir.» [ət-Tahavi, «Şərh Məanil-Əsarə, 
rəvayət No 25685.) 

Namazı zədələyən şeylərin bir namaz içində təkrarlanması bir 
neçə dəfə səhv səcdəsi etməyi zəruri etmir. Təkrarlanan zədələri 
aradan qaldırmaq üçün bir dəfə səhv səcdəsi etmək kifayətdir. 


Tətbiqat: 

1) Malik zöhr namazının fərzini qılarkən həm üçüncü, həm də 
dördüncü rükətdə Fatihə surəsindən sonra səhvən başqa bir surə 
oxudu. 

Məsələnin hökmü: Malik namazı zədələyən hallar yaşadığı 
üçün namazın axırında səhv səcdəsi etməlidir. Lakin namazı zədə- 
ləyən halların iki dəfə baş verməsi səhv səcdəsini də iki dəfə lazım 
etmir. Bir dəfə səhv səcdəsi etmək kifayət edir. 


Özünü yoxla: 
1) Səhv səcdəsi nədir? 
2) Səhv səcdəsi nə cür edilir? 


55 Misal üçün son oturuşda təşəhhüd duasını oxumağı unutmaq, namazın fərzlərini 
təkrar etmək və s. kimi şeylərin baş verməsi zəif ehtimaldır. 

ə) Namaz qılarkən rükuya getməyən biri həmin namazın axırın- 
da səhv səcdəsi edərsə namazı keçərlidirmi? 

4) Namaz bölümünü buraya qədər oxu və səhv səcdəsini lazım 
edən halları toplayaraq ayrıca «word> formatında yaz. Sonra on- 
dan bir neçə nüsxə çıxararaq dostlarına (rəfiqələrinə ) payla. 


T3 


NAMAZLARIN QƏZASI 


Namazı vaxtında qılmaq əda, unudaraq və yaxud bilərək vaxtın- 
dan gec qılmaq isə qəza adlanır. Tərk edildiyi təqdirdə qəza edilə- 
cək namazlar üç namazdır: 1) məktubə namazlar, 2) vitr namazı, 
ə) sübh namazının sünnəti. 

Məktubə namazların qəzası. Məktubə namazların ədası fərz ol- 
duğu kimi qəzası da fərzdir. Bu namazların qəzasını ertələmədən 
və ardıcıllıqla qılmaq lazımdır. Yə”ni tərk edilmiş fərz namazlarını 
vaxtı çıxmamış namazdan öncə qılmaq zəruri olduğu kimi, qılına- 
caq qəza namazları arasında tərtibə riayət etmək də” zəruridir. 
Lakin aşağıdakı üç hal müstəsnadır: 

1) Namazın qəzasını unutmaq. Bir şəxs hansısa namazı qəza 
etdiyini unutduğu üçün vaxtı çıxmamış namazı qılar, daha sonra 
əvvəlki namazın qəzaya düşdüyünü xatırlayarsa bu onun vaxtında 
qıldığı namaza tə”sir etməz. 

2) Vaxtı çıxmamış namazın qəzaya düşməsindən ehtiyat etmək. 
Bir şəxs qəzaları qılacağı təqdirdə vaxtı çıxmamış namazın qəzaya 
düşəcəyindən qorxarsa, bu zaman əvvəlcə vaxtı çıxmamış namazı 
qılmalıdır. 

3) Ən az altı fərz namazı tərk etmək. Ən az altı namazı qəzaya 
salan şəxsin qəza edərkən tərtibə riayət etməsi fərz deyil. 

Məktubə namazların qəzasını, fərz namazların qılınması yasaq 
olmayan hər vaxt qılmaq caizdir. 

Vitr namazının qəzası. Vitr namazının ədası vacib olduğu kimi 
qəzası da vacibdir. Vitr namazının qəzasını vacib namazların qılın- 
ması yasaq olmayan hər vaxt qılmaq olar. 

Sübh namazının sünnətinin qəzası. Sübh namazının sünnətinin 
ədası güclü sünnət olduğu kimi, qəzası da güclü sünnətdir. Lakin 
bu hökm sübhün fərzi ilə birgə qəzaya düşməsinə bağlıdır. Tək ba- 
şına vaxtı çıxacağı təqdirdə isə qəzası yoxdur. 

Əgər sübh namazının sünnəti fərzlə birgə qəzaya düşərsə, yal- 
nız zöhr namazından on beş dəqiqə əvvələ qədər namaz qılmaq ca- 
iz olan vaxtlarda fərzlə birgə qəza edilə bilər. Bu vaxta qədər qəzası 
qılınmazsa zöhr namazından sonra sübhün sünnəti deyil, yalnız 
fərzi qəza edilir. 


99 Məs: zöhr namazının qəzasını əsr namazının qəzasından öncə qılmaq. 

Qəza namazını qılarkən namazın növünü tə”yin etmək lazımdır. 
Yə”ni bir insan zöhr yaxud əsr namazının qəzasını qıldığını xatırla- 
malıdır. 

Qəza gününü tə”yin etmək mümkün olarsa" niyyət edərkən hə- 
min günə niyyət edilir. Unudulduğu üçün mümkün olmazsa «ən 
son boynumda qalan filan namazın qəzasını qılıram? - şəklində 
niyyət etmək kifayətdir. 


Özünü yoxla: 

1) Qəza namazı ilə əda namazı arasında fərq nədir? 

2) Hansı hallarda qəza namazlarını qılarkən tərtibə riayət etmə- 
yə ehtiyac yoxdur? 

ə) Sübh namazının sünnətinin qəzasını qılmaq hansı şərtə bağ- 
lıdır? 


Bu əhkamları birinci dəfə yadda saxlamaq çətin ola bilər, lakin 
zaman keçdikcə burada qeyd edilənlərin təkrarlanması, inşallah 
onların daha yaxşı yadda qalmasına kömək edəcək. 


60 Məs: «Keçən çərşənbə gününün zöhr namazının qəzasını qılıram? - kimi. 


TO 

RAMAZAN ORUCU 


İslam dinində aylarla əlaqəli ibadətlər hicri-qəməri təqviminin 
aylarına görə hesablanır. Ramazan ayı da hicri-qəməri təqviminin 
doqquzuncu ayıdır. 

Hicri-qəməri ayları ayın hərəkətinə əsasən tə”yin edildiyi üçün 
«qəməri aylar? adlanır.”) Hər hicri ayının başlanğıcını ayın hilal 
şəklində görünməsi tə”yin edir. Bu səbəbdən ramazan ayının baş- 
laması də hilalın görünməsinə bağlıdır. Onu da qeyd edim ki, hilal 
dünyanın harasında görünür- görünsün ramazan ayı başlamış sa- 
yılır, çünki onsuz da başqa bir hilal yoxdur. 

Əgər hilal görünməzsə növbəti günün şa”ban ayının otuzu ol- 
duğuna hökm edilir. Ondan sonrakı günün isə ramazan ayı olduğu 
bəlli olur, çünki hicri təqvimində aylar otuz gündən arıq olmur. 

Ramazan ayının gəlişi hilalın görünməsiylə tə”yin edildiyi kimi, 
çıxışı da ondan sonra gələn onuncu ayın, şəvval ayının başladığını 
xəbər verən növbəti hilalın görünməsiylə tə”yin edilir. Ramazan 
ayının başladığını xəbər verən hilal «ramazan hilalı», bitdiyini xə- 
bər verən hilal isə «şəvval hilalı», yaxud «bayram hilalı? adlanır. 

Oruc dan yeri söküləndən (sübh namazı girəndən ) günəş batın- 
caya qədər (məğrib namazı girincəyə qədər) qidalanmaqdan və 
cinsi həzdən uzaq durmaqdır. Qidalanmaq deyərkən qəsd edilən 
həm normal qidalanma, həm müalicə məqsədilə qidalanma, həm 
də qida sayılmasa da daxilə bir şey ötürməkdir. Cinsi həzz dedikdə 
isə həm cinsi əlaqə, həm də istimna (masturbasiya ) yoluyla şəhvə- 
ti söndürmək qəsd edilir. 

İbadətlərin insana fərz olması üçün lazım olan üç şərti? özündə 
cəm edən hər kəsə ramazan orucunu tutmaq fərzdir. Allah-Təala 
Qur”ani-Kərimdə belə buyurur: «Ey iman edənlər, oruc tutmaq 
sizdən əvvəlki ümmətlərə lərz edildiyi kimi, Allaha qarşı təqvalı 
olasınız deyə sizə də fərz edildi. » [əl-Bəqərə surəsi: 183) 

Başqa bir ayədə isə Allah-Təala fərz olan orucun məhz ramazan 
orucu olduğunu bu cür bildirir: «İnsanlar üçün bir hidayət, doğru 
yolu açıqlayan və haqqı batildən ayıran Qurani-Kərimin nazil 
edildiyi ramazan ayına yetişən hər kəs bu ayda oruc tutsun.» Təl- 
Bəqərə surəsi: 1851 


9 Qəmər sözü ərəbcə ay deməkdir. 
62 kİbadətlərə fəslinin əvvəlində qeyd etdiyim şərtlər. 


TT 


Ramazan orucunun fərz olmasını bilərək inkar etmək insanı İs- 
lam dinindən çıxaracaq qədər təhlükəli bir əməldir. Fərz olduğunu 
qəbul etdiyi halda tənbəllik və yaxud səhlənkarlıq kimi səbəblərlə 
orucu tərk etmək isə dindən çıxaran bir əməl olmasa da böyük gü- 
nahdır. 

Orucun faydaları çoxdur, bu faydalardan ən böyüyü Allaha qarşı 
təqvalı olmaqdır. Az əvvəl qeyd etdiyim ayədən də göründüyü kimi, 
Allah-Təala orucun insanı təqvaya sövq edəcəyini buyurur. 

Orucun digər bir faydası yoxsulların halını yaşayaraq onların 
dərdini başa düşməkdir. Təbii ki, bir ay boyunca günün müəyyən 
vaxtında ac-susuz qalan insan bunun çətinliyini gördükdən sonra 
bütün il boyu bənzər vəziyyətdə yaşamağa məcbur olan insanları 
daha yaxşı başa düşər. Bu səbəbdən gərək nə oruc tutarkən, nə də 
oruc açarkən yeyilən yeməklər çox çeşidli olsun. Çünki bu hal yox- 
sulların halını başa düşməyə əngəl olan bir şeydir. 

İnsanı dünya naz-ne” mətinə çox da bel bağlamamağa sövq et- 
məsi də orucun faydaları arasındadır. Günün çox hissəsini bir çox 
naz-ne mətdən uzaq keçirən bir insan -əgər niyyəti ixlaslı olarsa- 
nəfsini də tərbiyə etmiş sayılar. Onun gözündə dünyanın parıltısı 
nisbətən azalar, bər-bəzəyi dəyərini itirməyə başlar. Lakin bunun 
üçün orucu təkcə ac-susuz qalmaq kimi başa düşməmək gərək. 

Orucun əsas faydalarından biri də insanın Allahın əmr-yasaqla- 
rına qarşı itaətkar olmağa öyrəşməsidir. Təbii ki, dünya naz-ne”- 
mətləri arasında insan övladının ən çətin tərk edəcəyi şey qida və 
qarşı cinsdir. Hətta bütün dünya bər-bəzəkləri, naz-ne”mətləri bu 
iki şeyi mümkün olduqca rahat şəkildə yaşamaq üçün əldə edilir. 
Əgər insan bir ay müddətində günün çox hissəsini sırf Allah əmr 
edib deyə bu iki şeydən uzaq şəkildə keçirər və nəfsini buna öyrəş- 
dirərsə, Allahın digər əmr və yasaqları qarşısında daha da itaətkar 
olar. Bunun baş verməsi üçün isə oruc tutarkən sırf Allahın əmri 
olduğu üçün tutmaq lazımdır. Əgər niyyət pəhriz, sağlamlıq və s. 
kimi şeylər olarsa bu həm orucu keçərli etməz, həm də insanın ru- 
hunu tərbiyə etməyə yetməz. 

Bu qeyd etdiyim şeylərdən başqa orucun bir çox faydaları var- 
dır. Lakin qəsdimiz müxtəsər bir kitab olduğundan bu qədərlə ki- 
fayətlənirəm. 

Özünü yoxla: 

1) Ramazan ayının gəlişi və çıxışı nəylə tə”yin edilir? 


TS 


2) Əgər hilal görünməzsə ramazan ayının ilk günü necə tə”yin 
edilir? 

3) Yer üzünün hər hansı bir yerində hilal görünərsə bütün İs- 
lam dünyası üçün ramazan ayı başlamış sayılır. Nəyə görə? 

4) Oruc nədir? Ramazan orucunun dindəki hökmü nədir? 

5) Oruc kimlərə fərzdir? 

6) Fərz olduğunu inkar etmədən ramazan orucunu tərk etməyin 
hökmü nədir? 

7) Orucun faydaları haqda qeyd edilənləri yoldaşlarınla müzaki- 
rə et. 

ORUC TUTMAMAQ ÜÇÜN ÜZRLÜ SƏBƏBLƏR 


Oruc tutması fərz olan şəxslərin üzrlü bir hal olmadan orucu 
tərk etmələri əvvəlcədən də qeyd etdiyim kimi böyük günahdır. 
Uzr sahibi insanlara gəlincə onlar üç sinifdir: 1) orucu qəza etməsi 
fərz olanlar, 2) orucu qəza etməsi caiz olanlar, 3) oruc tutmayıb 
fidyə” verməli olanlar. 

Orucu qəza etməsi fərz olan kəslər. Orucu qəza etməsi fərz 
olan kəslər oruc vaxtı aybaşı və zahılıq halı yaşayan qadınlardır. Bu 
halların baş verdiyi günlərdə qadınların oruc tutması haramdır. 
Əgər ramazan ayının bir qismi bu halda keçərsə, bu hal bitdikdən 
sonra ramazan ayının qalan günlərinin orucu adi halda tutulur. 
Ramazan ayı çıxdıqdan sonra isə tərk edilmiş orucların qəzasını 
istənilən vaxt tutmaq caizdir. 

Orucu qəza etməsi caiz olan kəslər. Orucu qəza etməsi caiz 
olan kəslər aşağıdakı üç sinifdir: 

1) Səfərdə olanlar. Bu şəxslər səfərdə ikən oruc tutarlarsa oruc- 
ları keçərlidir, lakin oruc tutmaq onlara çətin gəlməsə belə istər- 
lərsə orucu ertələyərək daha sonra qəzasını tuta bilərlər.”" 

Səfərdə olarkən orucu tərk etmək caiz olsa da, səfərdən qabaq 
tutulan orucu sırf səfər məqsədilə pozmaq olmaz. Misal üçün bir 
insan səfərə çıxmadan əvvəl oruc tutduqdan sonra səfərə çıxarsa, 
tutduğu orucu sırf səfərdədir deyə aça bilməz. Lakin oruc tutma- 
dan, yə”ni sübh namazından əvvəl səfərə çıxarsa, səfərdə ikən oruc 
tutmaya bilər. Eləcə də səfərdə ikən oruc tutar, sonra xəstələnər və 
yaxud həlak olmaqdan qorxarsa orucunu aça bilər. 

2) Oruc tutacağı təqdirdə xəstəliyinin artmasından və yaxud 
gec sağalmasından qorxan xəstələr. Bu şəxslər xəstəlik müddətin- 
də oruc tutarsa orucları keçərlidir, lakin oruc tutacaqları təqdirdə 
xəstəliyin artmasından, yaxud gec sağalmasından qorxarlarsa oru- 
cu ertələyərək daha sonra qəza edə bilərlər. 

ə) Hamilə və yaxud süd əmizdirən qadınlar. Bu şəxslər orucun 
özləri və yaxud uşaqları üçün zərərli olacağındanf” qorxarlarsa 


69 Fidyə tərk edilən hər orucun yerinə bir kasıbı iki dəfə (səhər-axşam) doyacağı qə- 
dər yedirmək və yaxud həmin yeməyin pulunu ona verməkdir. 

91 Orucu qəza etməyi caiz edən sələr, namazın qısaldılacağı səfərdir. Səfərin mə- 
şəqqətli və yaxud məşəqqətsiz olmasının isə məsələyə heç bir tə”siri yoxdur. 

65 Məs: ananın və yaxud uşağın zəifləməsi, ananın taqətdən düşməsi, südün azal- 
ması və s. 

orucu tərk edərək daha sonra qəza edə bilərlər. Hətta süd əmizdi- 
rən qadın uşağın anası olmasa belə məsələnin hökmü dəyişmir. 
Oruc tutmayıb fidyə verməli olanlar. Həddən çox qocalmış yaş- 
lilar və sağalmaz ağır xəstəliklərə düçar olan şəxslər bu sinfə aid- 
dir. Onlar oruc tutmazlar, lakin qəza da edə bilməyəcəkləri üçün 


hər günün yerinə fidyə verərlər. 


ÜZR SAHİBLƏRİ 


Qəza etməsi fərz 
olanlar 


Qəza etməsi caiz 
olanlar 


Qəza yerinə fidyə 
verməli olanlar 


Ramazan ayında ayba- 
şı və yaxud zahılıq halı 
yaşayan qadınlar. 


Özünü yoxla: 


- Səfərdə olanlar. 
Sağalma ehtimalı 

olan və oruc tutacağı 

təqdirdə gec sağalma 

ehtimalı olan xəstələr. 

- Hamilə və yaxud süd 

əmizdirən qadınlar. 


- Həddən artıq yaşlı ol- 
duğu üçün oruc tut- 
mağa qadir olmayan- 
lar. 

- Sağalma ehtimalı ol- 
mayan xəstələr. 


1) Ramazan orucunu tutmayacaq üzr sahibləri neçə sinifdir? 

2) Aybaşı və zahılıq halını yaşayanların oruc tutması caizdir? 

3) Ramazan günü həm oruc tutmaları, həm də orucu ramazandan 
sonraya ertələyərək qəza etmələri caiz olan şəxslər kimlərdir? 

4) Yaşlı və sağalmaz xəstəliyə tutulmuş insanlar ramazan orucu 
borclarını necə ödəməlidir? 

SAHUR VƏ İFTAR 


Orucun keçərli olması üçün şərt olmasa da ramazan ayını xatır- 
ladan şeylərdən biri də sahur və iftardır. Sahur oruc tutarkən sübh 
namazından əvvəl, iftar isə orucu açarkən axşam namazından son- 
ra yeyilən yeməkdir. 

Həm sahur, həm də iftar edərkən insanın ibadətini və gündəlik 
fəaliyyətini zəiflətməyəcək şəkildə etmək məqsədəuyğundur. Həd- 
dən az yemək insanı zəiflətdiyi kimi, həddən artıq yeməsi də onu 
ağırlaşdırır. Bu səbəbdən mümkün olduqca vitaminli və insanı 
ağırlaşdırmayan şeylər yemək daha yaxşıdır. 

Peyğəmbərimiz (ona Allahın salamı olsun) «İnsanlar iftarı ge- 
cikdirmədən açdıqları müddətcə xeyir onlardan ayrı düşməz.» [ Mə- 
həmməd, «əl-Muvatta», rəvayət Ne 3641 - buyuraraq iftarı gecikdirmə- 
məyi tövsiyə etmişdir. Bu səbəbdən iftarı gecikdirmədən məğrib 
namazının vaxtı girdikdə açmaq, bir az yüngül şeylər yedikdən 
sonra məğrib namazını qılmaq, daha sonra iftar süfrəsinə oturmaq 
gözəldir. 

Sahur və iftar edərkən ailə içində oruc tutmayanların da bu ye- 
məklərdə iştirak edərək ən azından ramazan abu-havasını dadma- 
ları gözəl bir şeydir. 

İftar açmadan bir az əvvəl Allaha dua etmək, ondan ehtiyacları 
aradan qaldırmasını istəmək gözəldir. İftar suyunu içməmiş isə 
xAllahım, sənin üçün oruc tutdum. Sənə iman edir, sənə sığınır və 
sənin ruzinlə orucumu açıram. Mənim keçmiş və gələcək günah- 
larımı bağışla” - deyərək dua etmək sünnətdir. 

İmkanı olan şəxslərin oruc tutan yoxsullara iftar verməsi də gö- 
zəldir. Peyğəmbərimiz (ona Allahın salamı olsun) belə buyurur: 
«Kim oruc tutan birinə iftar verərsə, onunla eyni savabı alar, lakin 
oruc tutanın da savabından heç nə azalmaz.» (Əhməd, cəl-Musnədə, 
rəvayət Ne 17033. 


Özünü yoxla: 

1) Sahur və iftar nədir? 

2) Sahur və iftar yeməkləri nə cür olmalıdır? 

3) Oruc tutmayanların da sahur və iftar süfrələrində iştirak et- 
mələri gözəldir. Bunun üçün kitabda qeyd edilən səbəbdən başqa 
hansı səbəbləri qeyd edə bilərsən? 

4) Orucu açarkən edilən duanı əzbər de. 

5) Ramazan ayında dostlarınla (rəfiqələrinlə) razılığa gələrək 
bir-birinizin evinə iftara gedin. Tanıdığınız yoxsul və çox dostu ol- 
mayan şəxsləri də bu məclislərə dəvət edin. 

ORUCUN NİYYƏTİ 


Bölümün əvvəlində qeyd etdiyim kimi oruc tutmaq müəyyən 
vaxt ərzində qida və cinsi həzz növündən olan şeyləri tərk etmək- 
dir. Bu şərt yerinə yetirildiyi zaman insan oruc tutmuş sayılır. La- 
kin orucun keçərli olması üçün niyyət, yəni sırf oruc məqsədilə bu 
şeyləri tərk etmək şərtdir. Bir insanın pəhriz məqsədilə ac qalması 
oruc sayılmır. Oruc tutacaq hər kəs buna xüsusilə diqqət etməli- 
dir. Bə”zən orucun vücuda olan faydalarından o qədər bəhs edilir 
ki, insan özü də hiss etmədən əslində sırf sağlam olması üçün 
pəhriz məqsədilə ac qalır. Bu cür yanlış hallara yol verməmək 
üçün insan orucu sırf oruc olduğu üçün tutduğunu xatırlamalıdır. 
Buna orucun niyyəti deyilir. 

Niyyətin xüsusi deyiliş tərzi yoxdur. İnsanın oruc tutduğunu 
bilməsi niyyət hesab edilir. Hətta sahur yeməyi üçün yuxudan 
qalxmaq özü də niyyət sayılır. Bununla birgə insanın dillə «Allah 
rizası üçün oruc tuturam? deməsi daha yaxşıdır. Çünki qəlbin bil- 
məsi ilə dilin söyləməsi bir arada olduqda insan ibadəti daha yaxşı 
xatırlayır. 

Oruc tutan şəxs ramazan orucunu əda olaraq tutursa, niyyəti 
orucdan əvvəlki günün məğrib namazından oruc tutulan günün 
zöhr namazından təqribən on beş dəqiqə əvvələ qədər etməlidir. 

Əgər oruc tutan şəxs tərk etdiyi ramazan orucunun qəzasını, 
yaxud kəffarə” orucunu tutursa bu zaman niyyəti orucdan əvvəlki 
günün məğrib namazı ilə oruc gününün sübh namazının girişi 
arasındakı zaman kəsiyində etməsi şərtdir. Sübh namazı girdikdən 
sonra edilən niyyət keçərli deyil. 

Onu da qeyd edim ki, ramazan ayının hər gününün orucu üçün 
ayrıca niyyət etmək şərtdir, çünki hər günün orucu ayrıca bir iba- 
dətdir. 

Əgər oruc tutan şəxs ramazan orucunu vaxtında tutursa orucun 
növünü xatırlamağa ehtiyac yoxdur. Bu zaman xüsusilə ramazan 
orucuna niyyət etmədən, ümumi olaraq «Allah rizası üçün oruc 
tuturam? - deyə niyyət etmək kifayətdir. 

Əgər tutulan oruc ramazan orucunun qəzası, yaxud kəffarə oru- 
cudursa bu zaman niyyət edərkən orucun növünü xatırlamaq şərt- 
dir. Misal üçün keçən ilin ramazan orucunun qəzasını tutan biri 


69 Növbəti bölümlərdə kəffarə orucu haqda mə”lumat veriləcək. 

«keçən ilin ramazan orucunun qəzasını tuturam», yaxud «Allah 
rizası üçün boynumda qalan ramazan orucunun qəzasını tutu- 
ram? şəklində niyyət etməlidir. Kəffarə orucları tutan biri də cAl- 
lah rizası üçün kəffarə orucu tuturam? - deyə niyyət etməlidir. 


Tətbiqat: 

1) Fərid oruc tutmağın sağlamlığa faydalı olduğunu bilir. Bu 
səbəbdən ramazan ayında oruc məqsədilə deyil, sırf sağlam olması 
üçün ac və susuz qalır. 

Məsələnin hökmü: Fəridin ac-susuz qalması oruc hesab edil- 
mir, çünki orucun keçərli olması üçün qidanı və cinsi həzzi sırf 
oruc məqsədilə tərk etmək şərtdir. 

2) Rüfət orucun sağlamlığa faydasını bilir. Lakin sırf oruc məq- 
sədilə qidanı və cinsi həzzi tərk edir. 

Məsələnin hökmü: Rüfətin orucu keçərlidir, çünki orucun sağ- 
lamlığa faydalı olmasını bilmək, sırf oruca niyyət etməyə əngəl de- 
yil. 

3) Nərgiz oruc tutmaq üçün sübh namazından əvvəl oyanır, la- 
kin «Allah rizası üçün oruc tuturam? demir. Sadəcə olaraq sübh 
namazından əvvəl sahur yeməyini yeyir. 

Məsələnin hökmü: Nərgizin orucu keçərlidir, çünki niyyəti dillə 
demək şərt deyil, sahur üçün süfrəyə oturmaq niyyət yerinə keçir. 

4) Səlimə ramazan ayında işa namazından sonra, növbəti gün 
oruc tutacağına qərar verir. Lakin sübh namazından əvvəl oyana 
bilmədiyi üçün yatıb qalır və günorta oyanır. 

Məsələnin hökmü: Səlimənin orucu keçərlidir, çünki əvvəlki 
gecədən oruc tutmaq qərarına gəlmişdi. 

5) Mahir ramazan ayında səhər oruc tutub-tutmayacağına də- 
qiq qərar vermədən yatır. Günəş çıxdıqdan sonra isə oyanır. Oyan- 
dıqdan sonra oruc tutmağa qərar verir. 

Məsələnin hökmü: Mahirin orucu keçərlidir, çünki ramazan 
orucu üçün həmin günün zöhr namazına on beş dəqiqə qalıncaya 
qədər niyyət etmək olar. 

6) Fəridə ramazan ayında səhər oruc tutub-tutmayacağına də- 
qiq qərar vermədən yatır. Günəş çıxdıqdan sonra isə oyanır. Oyan- 
dıqdan sonra bir fincan çay içir. Daha sonra oruc tutmaq qərarına 
gəlir. 

Məsələnin hökmü: Niyyətin vaxtı çıxmasa da bir fincan çay iç- 
diyi üçün Fəridənin orucu keçərli deyil. 

7) Əşrəf keçən ramazandan qalan qəza orucunu sabah tutmaq 
qərarına gəlir və bu niyyətlə yatır. Lakin sübh namazından əvvəl 
oyana bilmir. 

Məsələnin hökmü: Əşrəfin orucu keçərlidir, çünki gecədən oru- 
ca niyyət edib yatmışdı. 

6) Xalidə sübh namazından sonra oyanır və keçən ramazandan 
qalan qəza orucunu tutmaq qərarına gəlir. 

Məsələnin hökmü: Xalidənin orucu keçərli deyil, çünki qəza 
orucunun keçərli olması üçün gecədən sübh namazına qədər olan 
vaxt ərzində niyyət etmək şərtdir. 

9) Akif ramazan orucunu tutarkən «ramazan orucu tuturam? 
şəklində deyil ümumi olaraq coruc tuturam? şəklində niyyət edir. 

Məsələnin hökmü: Akifin orucu keçərlidir, çünki ramazan ayın- 
da orucun növünü xatırlamaq şərt deyil. 

10) Xəyal kəffarə orucunu tutur. Lakin bunun kəffarə orucu ol- 
duğunu xatırlamadan ümumi olaraq oruca niyyət edir. 

Məsələnin hökmü: Xəyalın kəffarə orucu keçərli deyil, çünki 
kəffarə oruclarını tutarkən növünü xatırlayaraq niyyət etmək şərt- 
dir. 


Özünü yoxla: 

1) Hansı orucun niyyəti əvvəlki günün məğrib namazından 
sonrakı günün zöhr namazına təqribən on beş dəqiqə qalıncaya 
qədər edilə bilər? 

2) Hansı orucu tutarkən növünü xatırlamağa ehtiyac yoxdur? 

ə) Nəyə görə ramazan ayının hər bir orucu üçün ayrıca niyyət 
etmək şərtdir? 

ORUCU POZAN VƏ POZMAYAN HALLAR 


Oruc tutarkən tərk edilməsi vacib olan şeylərin baş verməsi 
orucu pozan amillərdir. Oruc hansı səbəblə pozulur pozulsun 
onun yerinə qəza orucu tutmaq lazımdır. 

Qəza orucu adi orucdan təkcə vaxtı ilə fərqlənir. Ramazan ayın- 
da tutulan oruc «əda orucu», ramazan ayında tərk edilən orucun 
ramazan ayından sonra tutulması isə «qəza orucu? adlanır. 

Qəza orucunun müəyyən bir vaxtı yoxdur. Yalnız il ərzində oruc 
tutulması yasaq olan beş gündə qəza orucu tutmaq olmaz. Bu 
günlərdən ikisi Ramazan və Qurban bayramı günləri, üçü isə Qur- 
ban bayramından sonrakı ctəşriq günləri? adlanan üç gündür. Al- 
lahın elçisi (ona Allahın salamı olsun) bu günlərdə oruc tutmağı 
qadağan etmişdir. 

Bir şəxs ramazan orucunun qəzasını bir sonrakı ramazan oru- 
cuna qədər tutmazsa ona əlavə heç nə vacib olmaz. Sadəcə ikinci 
ramazan ayı çıxdıqdan sonra əvvəlki ramazan ayının qəzasını tut- 
ması lazımdır. 

Qeyd etdik ki, oruc hansı səbəblə pozulur pozulsun, qəza oru- 
cunu tutmaq fərz olur. Lakin bə”zi hallar var ki, bu hallar səbəbiylə 
oruc pozularsa qəza orucundan əlavə kəffarə orucu da zəruri olur. 
Kəffarə orucu qəza orucundan əlavə altmış gün dalbadal tutulan 
orucdur. Bu oruc məhz ramazan orucunun müəyyən şərtlərlə po- 
zulmasına görə tutulur. Ramazan ayı xaricində tutulan oruclar isə 
nə cür pozulur pozulsun kəffarə orucu fərz olmur. İnşallah kəffarə 
orucu haqda daha sonra mə”lumat verəcəyəm. 

Ramazan orucunu pozan şeylər iki qismə bölünür: qəza oru- 
cuyla birgə kəffarə orucunu da fərz edənlər və təkcə qəza orucunu 
forz edənlər. 

Həm qəza, həm də kəffarə orucunu fərz edən hallar. Qəza oru- 
cundan əlavə kəffarə orucunu da fərz edən şeylər oruca niyyət et- 
dikdən sonra”” baş verən bu hallardır: 

1) Yemək və içki qəbulu. Az miqdarda da olsa ramazan günü 
nəsə yeyib içmək orucu pozur və qəza orucuuyla birgə kəffarə oru- 
cunu da zəruri edir. 


77 Oruc tutmağa niyyət etməyən birinin bu şeyləri ramazan ayında gündüz vaxtı et- 
məsi isə az sonra görəcəyiniz kimi kəffarə orucunu deyil, təkcə qəza orucunu fərz 
edir. 

2) Dərman vasitələrinin ağız yoluyla qəbulu. Dərman qəbulu da 
vücuda faydalı olduğundan qəza orucuyla birgə kəffarə orucunu da 
zəruri edir. 

ə) Həzz verən şeylərin ağız yoluyla qəbulu. Misal üçün ərlə xa- 
nımının sevişmə əsnasında bir-birinin ağız suyunu udması bu 
növdəndir. Çünki sevişmə əsnasında ağız suyunun udulması həzz 
verən bir şeydir. 

Siqaret çəkmək də bu növdəndir. Çünki insan siqaret tüstüsün- 
dən adətən həzz alır. 

4) Cinsi əlaqə. Oruc tutmaq qidadan əlavə həm də cinsi həzdən 
uzaq durmaq olduğu üçün bu hal oruca tərsdir və qəza orucuyla 
birgə kəffarə orucunu da fərz edir. 

Yalnız qəza orucunu fərz edən hallar. Kəffarə orucunu deyil, 
təkcə qəza orucunu fərz edən hallar isə aşağıdakılardır: 

1) Kəffarəni fərz edən halların oruca niyyət etmədən baş vermə- 
si, Bir şəxs ramazan günü oruc tutmayacağına qərar verərsə orucu 
pozan hallardan hər hansı birini işləməsi ona təkcə qəza orucunu 
fərz edir. 

2) Yemək növündən olmayan maddələrin udulması. Bişməmiş 
lobya, kağız, çöp və s. kimi şeyləri yemək orucu pozaraq təkcə qə- 
za orucunu fərz edir. Çünki xam lobya xam halda, digərləri isə 
ümumiyyətlə yemək sayılmadığı üçün vücuda heç bir faydası yox- 
dur. 

ə) Dərman vasitələrinin qulaq və yaxud anus yoluyla qəbulu. 
Bu vasitələr ağız yoluyla qəbul edilmədiyi üçün təkcə qəza orucu- 
nu fərz edir. 

4) Adətən boğaza getməsindən qorunmanın mümkün olduğu 
şeylərin istəmədən boğaza qaçması. Misal üçün boğaza istəmədən 
su və yaxud dərman qaçması bu növdəndir. Çünki adətən bu şey- 
lərin boğaza qaçmasından insan özünü qoruya bilər. Lakin bu hal 
istəmədən baş verdiyi üçün kəffarə orucu zəruri olmur.” 

5) Sübh namazının girmədiyini düşünərək sahur yeməyinə da- 
vam etmək, yaxud axşam namazının girdiyini düşünərək iftara 
başlamaq. Hər iki halda orucu pozmaq qəsd edilmədiyi üçün təkcə 
qəza orucu fərz olur. 


65 Bir şeyin istəmədən olmasıyla unutqanlıqdan baş verməsi eyni şey deyil. İstəmə- 
dən boğazdan su qaçması halında insan oruclu olduğunu xatırlayır. Bu səbəbdən 
orucu pozulur. Unudaraq su içən biri isə oruclu olduğunu xatırlamır. 

6) Orucu pozulduqdan sonra adi halda yeyib-içə biləcəyini zənn 
edən birinin yeyib-içməsi. Bu hal da yanlış zəndən qaynaqlandığı 
üçün qəza orucu fərz olsa da kəffarə orucu fərz olmur. 

7) Cinsi əlaqə olmadan qüslun pozulması. İstimna və sevişmə 
əsnasında cinsi əlaqə olmadan boşalmaq qəza orucunu fərz etsə 
də kəffarə orucunu fərz etmir. 

8) Ağır xəstəlik kimi zərurət səbəbiylə orucu pozmaq. Burada 
zərurət olduğundan təkcə qəza orucu fərz olur. 

9) Səfərdə orucu pozmaq. İstər üzr səbəbiylə istərsə də üzrsüz 
yerə səfərdə orucu pozan şəxsə yalnız qəza orucunu tutmaq fərz- 
dir. 

10) Qəsdən özünü qusdurmaq. 

Orucu pozmayan hallar. Az əvvəl qeyd etdiyim hallardan əlavə 
bə”zi hallar var ki, onlar oruca zərər vermir. Bu hallar aşağıdakılar- 
dır: 

1) Orucu pozan şeylərin unutqanlıqla baş verməsi. Oruclu ol- 
duğunu unudaraq yemək, içmək və yaxud cinsi əlaqədə olmaq oru- 
cu pozmur. 

2) Diş arasında qalan az miqdarda qidanın udulması. Əgər diş 
arasında qalan qidalar hamısı bir yerdə noxud qədərdirsə onların 
udulması orucu pozur, bundan az miqdarda qalıntının udulması 
isə oruca zərər vermir. 

3) Suyu ağızda çalxalayıb boşaltdıqdan sonra ağızda qalan is- 
laqlığı udmaq. 

4) Bəlğəmin və yaxud fırtılığın içəri çəkilərək udulması. 

5) Yuxuda ikən boşalmaq. Bu hal qeyri-ixtiyari olduğu üçün 
orucu pozmur. Lakin namaz qıla bilmək üçün qüsl almaq fərz olur. 

6) Qan aldırmaq. İstər həcəmət məqsədilə, istərsə də analiz 
məqsədilə həkimdə qan aldırmaq orucu pozmur. 

7) Çimmək. İstər qüsl, istər təmizlənmək, istərsə də sərinləmək 
məqsədilə çimmək orucu pozmur. Çimərkən qulağa su getməsi də 
orucu pozmur. 

8) Ərlə xanımının sevişməsi və yaxud oynaşması. Ərlə xanımı- 
nın sevişməsi və yaxud oynaşması orucu pozmur. Lakin bunun 
oruclu-oruclu cinsi əlaqəyə yol açmayacağından əmin olmaq la- 
zımdır. Əgər bundan əmin olunmazsa uzaq durmaq zəruridir. 

9) Boğaza qaçmasını əngəlləmək adətən mümkün olmayan 
şeylərin boğaza qaçması. Gəyirmə əsnasında qeyri-iradi olaraq 

gələn suyun, eləcə də qastro-ezofageal reflyuks xəstəliyi olan 
şəxslərin boğazına gələn yandırıcı suyu udmaları bu növdəndir. 

Həmçinin boğaza istəmədən toz, tüstü və milçək qaçması da 
orucu pozmur. 

10) Gözə dərman damcılatmaq. 

11) İstəmədən qusmaq. 


Tətbiqat: 

1) Abbas ramazan ayında üzrlü bir səbəb olmadan oruc tutma- 
mağa qərar verdiyi üçün gündüz vaxtı adi şəkildə qidalanmağa da- 
vam etdi. 

Məsələnin hökmü: Abbas tərk etdiyi günlərin qəzasını tutmalı- 
dır. Bundan əlavə üzrsüz yerə orucu tərk etdiyi üçün tövbə etməli- 
dir. Lakin Abbasın kəffarə orucu tutması fərz deyil, çünki oruc tut- 
mağa ümumiyyətlə niyyət etməmişdi. 

2) Məhəmməd yeni aldığı bir paketi dişiylə açmağa çalışarkən 
qopardığı klyonkanı uddu. 

Məsələnin hökmü: Məhəmmədin həmin günün yerinə bir gün 
qəza orucu tutması fərzdir, lakin klyonka qida məhsulu olmadığı 
üçün kəffarə orucu tutması fərz deyil. 

ə) Dilarə sübh namazının girmədiyini düşünərək yeməyə davam 
etdi. Lakin sonradan mə”lum oldu ki, sübh namazı on beş dəqiqə 
ƏVVƏİ girib. 

Məsələnin hökmü: Dilarənin bir gün qəza orucu tutması fərz- 
dir, lakin bilmədən yeməyə davam etdiyi üçün kəffarə orucunu tut- 
ması fərz deyil, 

4) Samirə dəstəmaz alarkən boğazına istəmədən su qaçdı. 
Bundan sonra orucu pozulduğu üçün adi şəkildə yeyib-içə biləcə- 
yini zənn edərək nahar etdi. 

Məsələnin hökmü: Samirəyə o günün yerinə bir gün qəza orucu 
tutmaq fərz olsa da kəffarə orucu tutmaq fərz deyil. Çünki nahar 
etməsi yanlış zəndən qaynaqlanıb. 


Özünü yoxla: 

1) Kəffarə orucu nədir? 

2) Siqaretin tüstüsü qida məhsulu olmadığı halda nəyə görə si- 
qaret çəkənin həmin günün yerinə bir gün qəza orucu tutmasın- 
dan əlavə kəffarə orucu da fərz olur? 

3) Orucu pozan halların qəza orucundan əlavə kəffarə orucunu 
da fərz etməsi üçün bu halların hansı orucda baş verməsi lazım- 
dır? 

a) İstənilən orucda. 

b) Kəffarə orucunda. 

c) Ramazan ayında. 

ç) Ramazan orucunun qəzasında. 

4) Orucu pozan halların istəmədən baş verməsiylə unutqanlıq- 
dan baş verməsi arasındakı fərq nədir? 

5) Aşağıdakı hallarla hökmlərin arasını birləşdir: 


Yuxuda boşalmaq. Yalnız qəzanı fərz edir. 
Cinsi əlaqəsiz boşalmaq Qəzanı və kəffarəni fərz edir. 
Cinsi əlaqə. Orucu pozmur. 

KƏFFARƏ 


Kəffarə ramazan orucunun pozulması səbəbiylə vacib olan cəri- 
mədir. Bu cərimə bir gün qəzadan əlavə dalbadal altmış gün oruc 
tutmaqdır. Əgər bu altmış gün arasında bir gün ara verilərsə tu- 
tulmuş bütün cərimə orucları qüvvədən düşər və yenidən altmış 
gün oruc tutmaq zəruri olar. Lakin bu ara, aybaşı və yaxud zahılıq 
hallarının başlanmasına görə olarsa, əvvəlcədən tutulan cərimə 
orucları qüvvədə qalar, həmin hallar aradan qalxdıqdan sonra isə 
qalan cərimə orucları tutula bilər. 

Bir ramazan ayı müddətində kəffarəni vacib edən hallar istər 
həmin ramazanın bir neçə günündə, istərsə bir gün içində təkrar- 
lansın, hər biri üçün ayrı-ayrı kəffarə fərz deyil. Həmçinin kəffarə 
oruclarının pozulması əlavə bir kəffarəni vacib etmir, çünki kəffarə 
yalnız ramazan orucu pozulduqda zəruri olur. 

Əgər orucu bilərək pozan biri həmin gün xəstələnər, yaxud qa- 
dındırsa həmin gün heyz halı başlayarsa o gün orucu pozması sə- 
bəbilə boynunda qalan kəffarə borcu silinir, çünki oruc tutmağı 
yasaq edən, yaxud orucu açmağı caiz edən hallardan hər hansı bi- 
rinin iftardan qabaq ortaya çıxması kəffarə orucunu qüvvədən sa- 
lan hallardır. 

Kəffarə oruclarını tutmağa qadir olmayanlar, hər kəffarə orucu- 
nun (yə”ni altmış günün hər birinin ) yerinə bir yoxsulu səhər-ax- 
şam doyurmalı, yaxud bunun üçün lazım olan pulu ona verməlidir. 
Yə”ni kəffarəyə gücü çatmayan fidyə ödəməlidir. Altmış yoxsulu 
doyurmağa xərclənəcək pullar bir neçə yoxsul arasında bölüşdürü- 
lə biləcəyi kimi tək yoxsula da verilə bilər. 

Fidyə verməyə gücü çatmayanlar isə Allahdan bağışlanma dilə- 
məli və tövbə etməlidir. 


Tətbiqat: 

1) Fərhad ramazan ayında bir gün içində üzrsüz yerə yemək ye- 
yərək orucunu pozdu. Daha sonra gündüz vaxtı cinsi əlaqədə oldu. 

Məsələnin hökmü: Hər iki hal qəza orucundan əlavə kəffarə 
orucunu da fərz edən haldır. Lakin bu halların hər birinə ayrıca 
kəffarə düşmür, bir kəffarə hər iki hal üçün kifayət edir. 

2) Xəlil ramazan ayında üzrlü bir səbəb olmadığı halda su içdi. 
Növbəti gün yenə orucunu bilərək pozdu. 

Məsələnin hökmü: Hər iki halın hər birinə ayrıca kəffarə düş- 
mür. Bir kəffarə hər iki hal üçün kifayət edir. 

ə) Fatimə ramazan ayında su içərək orucunu pozdu. Lakin iftar 
vaxtı gəlməmiş aybaşı halı başladı. 

Məsələnin hökmü: Əslində bilərək orucunu pozduğu üçün Fa- 
timənin həm qəza orucunu, həm də kəffarə oruclarını tutması fərz 
idi. Lakin orucu pozduqdan sonra iftar vaxtı gəlməmiş aybaşı halı- 
nın başlaması onun boynundan kəffarə orucunu düşürür. Çünki 
orucu pozduqdan sonra oruc tutmağa ma”ne olan hallardan hər 
hansı birinin iftara qədər baş verməsi kəffarəni düşürür. Aybaşı 
halı da oruc tutmağa ma”ne olan hallardandır. 

4) Aişə orucunu üzrsüz yerə su içərək pozdu. Lakin iftar vaxtı 
gəlməmiş xəstələndi. 

Məsələnin hökmü: Əslində bilərək orucunu pozduğu üçün Ai- 
şənin həm qəza orucunu, həm də kəffarə oruclarını tutması fərz 
idi. Lakin orucu pozduqdan sonra iftar vaxtı gəlməmiş xəstələn- 
məsi onun boynundan kəffarə orucunu düşürür. Çünki orucu poz- 
duqdan sonra orucu açmağı caiz edən hallardan hər hansı birinin 
iftara qədər baş verməsi kəffarəni düşürür. Xəstəlik halı da orucu 
açmağı caiz edən hallardandır. 


Özünü yoxla: 

1) Kəffarəni fərz edən halların bir ramazan içində təkrarlanması 
kəffarənin təkrarlanmasına səbəb olurmu? 

2) Kəffarəyə qadir olmayanlar neyləməlidir? 

3) Kəffarə orucunu pozmaq ayrıca bir kəffarəni fərz etmir. Bu- 
nun səbəbi nədir? 

4) Kəffarə hansı hallarda silinir? 

5) Həm kəffarəyə, həm də fidyəyə qadir olmayan şəxslər neylə- 
məlidir? 


Buraya qədər qeyd etdiyimiz oruc əhkamlardan əlavə həm də 
bilmək lazımdır ki, ramazan ayının əsas hədəfi insanı mə”nəvi ola- 
raq təzələməkdir. Bu səbəbdən ramazan ayında qeybətdən, müba- 
hisədən, söyüşdən, başqasının haqqını tapdalamaqdan, bir sözlə 
günah olan əməllərdən xüsusilə çəkinmək lazımdır. 

ZƏKAT 


Zəkat Allah-Təalanın müsəlmanlara fərz etdiyi və insanın öz 
malı ilə həyata keçirdiyi bir ibadətdir. Bu ibadətin fərz olduğuna 
e”tiqad etmək, buna inanmaq İslamın şərtlərindən biridir. Bu sə- 
bəbdən zəkatın fərz olduğunu inkar etmək dinimizə görə insanı İs- 
lamdan çıxaracaq qədər təhlükəli bir addımdır. Fərz olduğunu qə- 
bul etməklə bərabər zəkat verməyə imkanı olduğu halda insanın 
bu ibadətdən boyun qaçırması isə küfr olmasa da böyük günahlar- 
dandır. Allah-Təala Qurani-Kərimdə bu günahın cəzasının bö- 
yüklüyünü bu cür qeyd edir: «Qızıl-gümüş toplayaraq onları Allah 
yolunda xərcləməyənləri şiddətli bir əzabla xəbərdar et. Topladıq- 
ları şey cəhənnəm odunda qızdırılıb alınlarına, böyürlərinə və kü- 
rəklərinə dağ çəkildiyi zaman onlara: c(zəkatından imtina edərək) 
özünüz üçün topladığınız şeylər budur, bu əməlinizin müqabilində 
əzabı dadın? - deyiləcəkdir.» [ət-Tövbə surəsi: 34-35] 

Bu ibadətin zəkat verən insanın bilavasitə özü üçün bir çox fay- 
daları vardır. Bu faydalardan biri şəxsin özünün və sahib olduğu 
malın mə”nəvi olaraq təmizlənməsidir. Allah-Təala Qurani-Kə- 
rimdə zəkatın mə”nəvi təmizləyici xüsusiyyətini bu ayədə açıq şə- 
kildə bildirmişdir: «Mallarından bir hissəsini sədəqə (zəkat) şək- 
lində alaraq onları təmizləyib pak et.» (ət-Tövbə surəsi: 103] 

Zəkatın zəkat verənə yönəlik ən böyük faydalarından biri də, 
onun əlində olan mal-mülkün həqiqi sahibini xatırlamasıdır. İnsan 
hər il malından müəyyən miqdarı zəkat olaraq ayırmanın fərz oldu- 
ğu şüuruyla yaşarsa, həmin mal-mülkün həqiqi sahibi olmadığını 
ağlından çıxarmaz. Bu səbəblə Allah-Təala zəkatın möminlərin 
malları üzərində bir haqq olduğunu xatırladaraq bu şüurla hərəkət 
edənləri tə”rifləyir: «O kəslər ki, malları üzərində (imkansızlıqdan) 
əl açıb kömək istəyənlər və var-dövlətdən məhrum olan insanlar 
üçün bəlli bir haqq olduğundan xəbərdardır.» (əl-Məaric surəsi: 24- 
25) 

Malın-mülkün bərəkətinin artması da zəkatın faydaları arasın- 
dadır. Allah-Təala bu haqda belə buyurur: «Mallarını Allah yolun- 
da xərcləyənlər hər biri yüz dənli yeddi sünbül yetişdirən toxuma 
bənzər. Allah istəyənə (və istədiyi üçün doğru şəkildə çalışanlara ) 


qat-qat artıq verər, o, kərəmi bol və hər şeyi hər yönüylə biləndir.» 
ləl-Bəqərə surəsi: 2611 

Zəkatın ən böyük faydalarından biri də axirət səadətidir. Allah- 
Təala bu haqda belə buyurur: «Mallarını Allah yolunda xərcləyən 
və xərclədikdən sonra minnət vurub başa qaxmayanlar ki var, on- 
ların rəbbi qatında mükalatları vardır. (Axirət həyatında ) onlar nə 
bir qorxu hiss edər, nə də üzülərlər.ə [əl-Bəqərə surəsi: 2621 

Bu qeyd etdiyim faydalardan əlavə zəkat həm də dini cəmiyyətin 
fərdləri arasında qardaşlıq bağının güclənməsinə yardım edən əsas 
ibadətlərdəndir. 

ZƏKAT VERMƏK KİMLƏRƏ FƏRZDİR? 


Zəkat da bir ibadət olduğu üçün insanın ibadətlə mükəlləf ol- 
ması üçün lazım olan üç şərti özündə cəm etməyən şəxslərə fərz 
deyil, Lakin bu üç şərtdən əlavə xüsusilə zəkatla mükəlləf olmaq 
üçün nisab sahibi olmaq da şərt qoşulur. 

Nisab zəkatın fərz olması üçün əldə olması şərt qoşulan mini- 
mum mal miqdarıdır. Bu minimum miqdara sahib olmayan şəxsə 
zəkat fərz deyil. İnşallah sonrakı səhifələrdə hər malın nisabı haq- 
da mə”lumat veriləcək. 

Nisab insanın əsas ehtiyaclarından əlavə olmalıdır. Əsas ehti- 
yaclar ev, evin zəruri əşyaları, maşın, ailənin ərzaqı və geyimi, elə- 
cə də borclardır.® Bütün bunlara yaxud bunları tə”min etmək üçün 
lazım olan pula sahib olan şəxslər, əlavə olaraq nisab miqdarına 
sahib olarsa zəkat vermələri fərz olar. 

Şəxsin nisaba sahib olduğu müddətdən e”tibarən bir il” keçdik- 
dən sonra da ona sahib olması şərtdir. Buna «zəkat ili” demək 
olar. Sonrakı səhifələrdə «zəkat ili? deyərkən qəsd edilən məhz bu 
müddətdir. Əgər nisaba sahib olduqdan bir il sonra əldə olan mal 
nisab miqdarından az olarsa, o malın zəkatını vermək fərz deyil. 
Onu da qeyd edim ki, əsas e”tibara alınan, şəxsin nisab miqdarına 
sahib olduğu an və o andan e”tibarən bir il sonrakı vaxtdır. Bu iki 
vaxt arasında, yə”ni bir il ərzində bu miqdarın azalması məsələyə 
tə sir etmir. Lakin bir il içində nə vaxtsa nisab ümumiyyətlə əldən 
çıxarsa o zamana qədər keçən müddət e”tibarsız sayılır. 

Bu bölümdə Allahın izni ilə üç növ zəkatdan bəhs edəcəyəm: 

1) Dəyərli malların zəkatı. 

2) Heyvanların zəkatı. 

3) Fitrə zəkatı. 

Müvəffəqiyyət Allahdandır. 


Özünü yoxla: 
1) Zəkatın fərz olması üçün, ibadətlərlə mükəlləf olmaq şərtlə- 
rindən əlavə hansı şərt var? 


69 Əgər borc nisab miqdarını azaldacaq qədər olarsa, həmin şəxsə zəkat fərz olmaz, 
lakin borcu, ödənəcəyi təqdirdə nisab miqdarına xələl gəlməyəcək qədər azdırsa o 
şəxsin zəkat verməsi fərzdir. 

70 Digər fiqhi hökmlərdə olduğu kimi burada da hicri təqvimə görə bir il qəsd edilir. 

2) Nisab nədir? 

3) Nisabın zəkatı fərz etməsi üçün hansı şərtlər var? 
4) Əsas ehtiyaclar nədir? 

5) Zəkat ili nədir və hansı təqvimə əsasən hesablanır? 

DƏYƏRLİ MALLARIN ZƏKATI 


Dəyərli mallar deyərkən pul, qızıl, gümüş və növündən asılı ol- 
mayaraq ticarət məqsədilə əldə olan mallar qəsd edilir. Dəyərli 
malların nisab miqdarı 600 qram gümüş qiymətidir. Buna əsasən 
bir müsəlman əsas ehtiyaclarından əlavə ən az 600 qram dəyərin- 
də qeyd etdiyim dəyərli mallardan hər hansı bir növə sahib olarsa, 
bir il keçdikdən sonra həmin malın qırxdabirini zəkat verməsi fərz- 
dir. 

Onu da qeyd edək ki, qızıl, gümüş və pullar zəkat məsələsində 
eyni cins hesab edildiyi üçün bir-birini əvəz edir. Bu səbəbdən ni- 
sab dəyəri hesablanarkən əldə olan qızıl, gümüş və pulların hamı- 
sının dəyəri ayrı-ayrılıqda deyil, bir yerdə ələ alınır. 

Ticari mallara gəlincə, zəkatı fərz olan mallar təkcə satış üçün 
nəzərdə tutulan mallardır. Mağazada satış zamanı istifadə olunan 
rəflər, alətlər, çatdırma zamanı istifadə olunan miniklərin isə zəka- 
tı fərz deyil. 

Nisab miqdarı hasil olduqdan sonra bir il müddətində ticari 
mallara başqa ticari malların əlavə edilməsi, yaxud malların başqa 
ticari mallarla əvəz edilməsi hökmü dəyişmir, əksinə zəkat ilinin 
sonunda əldə nisab miqdarının qalıb-qalmadığına baxılır. 

Ticari malların zəkatı zəkat ilinin sonunda hesablanır. Əvvəlcə 
əldə qalan ticari malların həmin ankı maya dəyəri hesablanır. Əgər 
şəxsin ticari malları ayrı-ayrı mağazalarda olarsa hamısı bir yerdə 
hesaba qatılır. Bundan əlavə ticarətdən əldə edilən pul və nisiyə 
alacaqlar da hesaba qatılır. Daha sonra mal sahibinin ödəməli ol- 
duğu borcları çıxılır. Bundan sonra ortaya çıxan nəticənin qırxda- 
biri zəkat olaraq çıxarılır. 


Tətbiqaf: 

1) Səidin əsas ehtiyaclarından əlavə 300 qram gümüşü var. Lakin 
o, bundan əlavə 300 qram gümüş dəyərində pula sahibdir. 

Məsələnin hökmü: Səid 600 qram gümüşə sahib kimidir, çünki 
qızıl gümüş və pul zəkət məsələsində tək növ sayılır. Bu səbəbdən 
zəkat verməsi fərzdir. 

2) Məhəmmədin öz evindən başqa bir evi var, lakin o, bu evi 
satmaq məqsədilə almayıb. 

Məsələnin hökmü: Bu evə zəkat düşmür, çünki ev, zəkatı fərz 
olan mallardan deyil, həmçinin Məhəmməd ikinci evi ticarət məq- 
sədilə almayıb. 


Özünü yoxla: 

1) Dəyərli mallar deyilərkən nə qəsd edilir? 

2) Dəyərli malların nisabı nə qədərdir? 

ə) Qızılın və yaxud gümüşün miqdarı nisabdan az olarsa, əldə 
olan və nisabı tamamlamağa kifayət edəcək pul hesaba qatılmalıdır- 
mı? 

4) Aşağıdakı sualları hal-hazırda olan gümüş və qızıl qiymətinə 
görə cavabla: 

a) Abbasın əsas ehtiyaclarından əlavə 70 qram qızılı və 3000 ma- 
nat pulu var. Onun neçə manat zəkat verməsi lazımdır? 

b) Abbasın əsas ehtiyaclarından əlavə 60 qram qızılı, 400 qram 
gümüşü və 1000 manat pulu var. Abbasın neçə manat zəkat çıxar- 
ması fərzdir? 

5) Ticarət mallarının zəkatı hansı dəyərə görə hesablanır? Maya 
dəyəri yoxsa satış qiyməti? 

6) Aşağıdakı cümlələrdən səhv olanını işarələ: 

a) Ticari malların zəkatının fərz olması üçün ticarət niyyəti 
şərtdir. 

b) İki mağazası olan şəxs nisabı hesablarkən hər bir mağazanın 
mallarını ayrı-ayrı hesablamalıdır. 

c) Mağazada olan rəflər, və daşınma zamanı istifadə edilən ve- 
losipedlərin zəkat fərz deyil. 

HEYVANLARIN ZƏKATI 


Dəyərli mallarda olduğu kimi heyvanlardan da məhdud növün 
zəkatı var. Bunlar dəvə, böyük baş heyvanlar və kiçik baş heyvan- 
lardır. Azərbaycanda dəvəçilik inkişaf etmədiyindən və bu kitab da 
azərbaycanlı mö” minlər üçün yazıldığından dəvənin zəkatını qeyd 
etməyəcəyəm. 

Heyvan sahibi şəxs o heyvanları aşağıdakı məqsədlərdən biri 
üçün bəsləyə bilər: 

1) Heyvan ticarəti. 

2) Ətindən istifadə. 

ə) Heyvandarlıqla məşğuliyyət. (heyvan bəsləyib çoxaltmaq, 
yaxud südündən istifadə etmək). 

Satış məqsədiylə bəslənən heyvanlar ticari mal hesab edildiyi 
üçün onların zəkatı ticari malların zəkatı kimi çıxarılır. Ətindən is- 
tifadə üçün bəslənən heyvanların isə zəkatı yoxdur. Bu səbəbdən 
zəkatı fərz olan heyvanlar yalnız üçüncü məqsədlə bəslənib çoxal- 
dılan heyvanlardır. 

Onu da qeyd edim ki, heyvanların zəkatının fərz olması üçün, 
ilin çox hissəsini açıq ərazidə otlayaraq keçirməsi lazımdır. Bu sə- 
bəbdən ilin çox hissəsini satın alınan yemlərlə bəslənən heyvanla- 
rın zəkatı yoxdur. 

Böyük baş heyvanların zəkatı. Böyük baş heyvanlara inək və ca- 
mış daxildir. Bu heyvanların erkək və yaxud dişi olması məsələyə 
heç bir tə”sir etmir. Böyük baş heyvanların nisabı minimum otuz 
başdan başlayır. Otuz baş heyvana sahib şəxsin o heyvanlar ara- 
sından bir ədəd bir yaşı tamam olmuş heyvanı zəkat olaraq çıxar- 
ması fərzdir. Əgər heyvanların sayı qırx baş olarsa arasından bir 
ədəd iki yaşı tamam olmuş heyvanın zəkat olaraq verilməsi fərzdir. 
Bundan sonrakı hesablama isə hər otuz və hər qırx inəyə görə 
standart aparılır. Misal üçün altmış inəyi olan şəxs iki ədəd bir ya- 
şını tamamlamış inəyi zəkat olaraq verməlidir. Yetmiş inəyi olan 
isə bir ədəd bir yaşlı, bir ədəd iki yaşlı inəyi zəkat olaraq verməli- 
dir. Əgər ədəd hər iki növ zəkat üçün uyğun olarsa seçim edilə bi- 
lər. Məsələn yüz iyirmi inəyi olan şəxs, həm otuz inəkdən hesabla- 
yaraq bir yaşını tamamlamış dörd baş inək, həm də qırx inəkdən 
hesablayaraq iki yaşını tamamlamış üç baş inək zəkat verə bilər. 

Kiçik baş heyvanların zəkatı. Kiçik baş heyvanlara həm qoyun 
həm də keçi cinsi aiddir. Burada da heyvanın erkək və yaxud dişi 
olması fərq etmir. Kiçik baş heyvanların nisabı minimum qırx baş 
heyvandan başlayır. Qırx baş heyvana sahib şəxsin o heyvanlar 
arasından bir ədəd bir yaşı tamam olmuş qoyunu zəkat olaraq ver- 
məsi fərzdir. Bu hökm yüz iyirmi baş qoyuna qədər eyni cür davam 
edir. Yüz irmi başdan artıq heyvana sahib olan şəxs isə iki ədəd bir 
yaşı tamam olmuş qoyunu zəkat olaraq verməlidir. İki yüz baş qo- 
yuna qədər eyni hökm qüvvədə qalır. İki yüz başdan çox qoyuna 
sahib şəxsin isə üç ədəd bir yaşı tamam olmuş qoyunu zəkat ola- 
raq verməsi fərzdir. Bu hökm dörd yüz baş qoyuna qədər bu cür 
davam edir. Bundan sonra isə hər yüz qoyuna bir ədəd bir yaşı ta- 
mam olmuş qoyun zəkat olaraq verilməlidir. 


Əldə olan böyük baş 1 Zəkat olaraq ödəni- 1 Zəkat olaraq ödəni- 
heyvan sayı ləcək böyük baş ləcək böyük baş 
heyvan sayı heyvanın yaşı 
30 baş l baş İ yaş 
40 baş l baş 2 yaş 
60 baş 2 baş İ yaş 
TÜ baş 2 baş l yaş+2 yaş 
80 baş 2 baş 2 yaş 
4 baş İ yaş 
120 baş Ə baş 2 yaş 


Beləliklə hesablama hər otuz heyvana, yaxud hər qırx heyvana görə 
aparılır. 


Əldə olan kiçik Zəkat olaraq ödəni- 1 Zəkat olaraq ödəni- 
baş heyvan sayı | ləcək kiçik baş hey- | ləcək kiçik baş hey- 
van sayı vanın yaşı 
40-120 baş l baş İ yaş 
121-200 baş 2 baş İ yaş 
201-399 baş 3 baş İ yaş 
400 baş 4 baş İ yaş 


Bundan sonrakı hesablama hər yüz heyvana bir ədəd bir yaşı tamam 
olmuş qoyun şəklində davam edir. Misal üçün beş yüz qoyunu olanın 
beş ədəd, altı yüz qoyunu olanın altı ədəd bir yaşı tamam olmuş qoyu- 
nu zəkat olaraq verməsi fərzdir. 

Qeydlər: 

1) Zəkat veriləcək heyvanın erkək və yaxud dişi olması fərq et- 
məz. 

2) Eyni kateqoriyadan olduqdan sonra zəkat veriləcək heyvanın 
növü fərq etməz. İnəyin zəkatı camış, camışın zəkatı inəklə verilə 
bilər. Həmçinin qoyunun zəkatı keçi, keçinin zəkatı qoyunla verilə 
bilər. 

Ə) Ara sayların zəkatı ayrıca fərz deyil. Misal üçün otuz doqquz 
baş inəyi olan şəxs sadəcə otuz baş inəyin zəkatını verməlidir. 
Doqquz baş inəyin isə ayrıca zəkatı fərz deyil. 


Tətbiqat: 

1) Abbasın yüz baş qoyunu var. Abbas bu qoyunları pulla aldığı 
samanla bəsləyir. 

Məsələnin hökmü: Abbasın bu qoyunların zəkatını verməsi fərz 
deyil, çünki onların yemini pulla tə”min edir. 

2) Abbasın əlli baş inəyi var. Abbas bu inəkləri kəsib yemək 
üçün bəsləyir. İnəklər açıq ərazidə otlamaqla qidalanır. 

Məsələnin hökmü: Abbasın bu inəklərin zəkatını verməsi fərz 
deyil, çünki onları saxlamaq məqsədi ətlərindən istifadə etməkdir. 

ə) Ömərin dörd yüz baş inəyi var. O, bu inəkləri balalayıb ço- 
xalması üçün saxlayır. İnəklər açıq ərazidə otlayaraq bəslənir. 

Məsələnin hökmü: Ömərin iki yaşını tamamlamış on baş inəyi 
zəkat olaraq ödəməsi fərzdir. 


Özünü yoxla: 

1) Hansı heyvanların zəkatı fərzdir? 

2) Böyük baş və kiçik baş heyvanların nisabı neçə başdan baş- 
layır? 

ə) Zəkat veriləcək heyvanların erkək və yaxud dişi olması şərti 
varmı? 


103 


FİTRƏ ZƏKATI 


Fitrə zəkatı ramazan ayının sonunda verilən vacib zəkatdır. Fit- 
rə zəkatının vacib olması üçün şərt olan nisab dəyərli malların ni- 
sabıyla eynidir. 

Fitrə zəkatının miqdarı səhər-axşam bir yoxsulun doymasına 
kifayət edəcək puldur. Lakin yoxsulların ehtiyaclarını daha çox 
ödəmək məqsədilə imkanı olan hər kəsin bundan artıq verməsi da- 
ha məqsədəuyğundur.” 

Fitrə zəkatı Ramazan bayramı günü sübh namazının girməsiylə 
vacib olur, lakin bu vaxtdan əvvəl, yaxud ramazan ayından sonra 
çıxarmaq da mümkündür. Yaxşı olar ki, bayram namazından bir- 
iki gün əvvəl çıxarılsın. Çünki bayramqabağı yoxsulların əlinə pul 
gəlməsi bayram günü onları sevindirən və bayramı nisbətən daha 
yaxşı keçirmələrinə səbəb olan bir şeydir. Peyğəmbərimiz (ona Al- 
lahın salamı olsun) bu nöqtəyə toxunaraq belə buyurmuşdur: 
x Yoxsulları belə bir gündə (bayram günündə) insanlara əl açmaq- 
dan xilas edin.» LMəhəmməd, xəl-Əslə, c. 2, səh. 174.) 

Fitrə zəkatı verəcək şəxs həm öz yerinə, həm də həddi-büluğa 
çatmayan uşaqlarının yerinə fitrə zəkatı çıxarmalıdır. Əgər üç uşa- 
ğı olarsa, özünü də hesaba qataraq dörd nəfərin yerinə zəkat çıxar- 
ması vacibdir. Xanımının, böyük övladlarının, ata-anasının və di- 
gər qohum-əqrəbalarının yerinə zəkat çıxarması isə vacib deyil. 


Tətbiqat: 

1) Zərifə ramazan ayından əvvəl rayona gedir. Orada çox yoxsul 
bir qadınla rastlaşır. Zərifə əmindir ki, rayondan qayıtdıqdan sonra 
bir də bu qadınla əlaqə saxlaya bilməyəcək. Bu səbəbdən gələcək 
ramazanın fitrə zəkatı üçün ayırdığı pulu o qadına vermək istəyir. 

Məsələnin hökmü: Zərifənin bu cür etməsi caizdir, çünki fitrə 
zəkatını ramazan ayından əvvəl də çıxarmaq olar. 

2) Əşrəfin həddən artıq kasıb bir dostu var. Ramazan bayramın- 
dan əvvəl Əşrəf ona fitrə zəkatı vermək istəyir, lakin öyrənir ki, 
dostu kəndə gedib və bayramdan bir həftə sonra qayıdacaq. Əşrəf 
fitrə zəkatı üçün ayırdığı pulu dostuna vermək məqsədilə saxlamaq 
istəyir. 


7 Əlavə miqdar sədəqə olaraq şəxsin savabına yazılır. 

Məsələnin hökmü: Əşrəfin bu cür etməsi caizdir, çünki fitrə zə- 
katını bayramdan sonra da vermək olar. 


Özünü yoxla: 

1) Fitrə zəkatı kimlərə vacibdir? 

2) Fitrə zəkatının minimal miqdarı nədir? 

ə) Nəyə görə fitrə zəkatını bayram namazından öncə vermək 
daha gözəldir? 

4) Fitrə zəkatı kimlərin yerinə verilməlidir? 

ZƏKAT VERMƏ ŞƏKLİ 


Zəkat verərkən iki şeyə diqqət etmək lazımdır: niyyət etmək və 
pulu yoxsulun ixtiyarına keçirmək. 

Zəkat verərkən onu sırf zəkat qəsdi ilə, bu niyyətlə vermək şərt- 
dir. Bu səbəbdən hədiyyə və başqa niyyətlə verilən pullar zəkat ye- 
rinə keçmir. Lakin niyyəti açıq şəkildə bildirmək şərt deyil, Zəkatı 
verən şəxs qəlbində zəkat verdiyini qəsd edərsə, üzdə pulu verdiyi 
yoxsula bunun hədiyyə olduğunu deyə bilər. Əgər zəkatı alan şəx- 
sin utancaq biri olduğu bilinərsə onu utandırmamaq üçün bu cür 
etmək daha yaxşıdır. 

Pulu yoxsulun ixtiyarına keçirmək isə onu yoxsulun şəxsi istifa- 
dəsinə həvalə etməkdir. Buna fiqhdə ctəmlikə? deyilir. Bu səbəb- 
dən borcu bağışlamaq, qonaqlıq vermək və s. kimi şeylər qətiyyən 
zəkat yerinə keçmir. Çünki borc bağışlanarkən yoxsulun əlinə on- 
suz da heç nə keçmir. Qonaqlıq isə nə qədər comərd şəkildə verilir 
verilsin, yeyilən yeməklər ziyafət sahibinin malı hesab edilir. 


Tətbiqat: 

1) Xalid zəkat vermək istəyir. Zəkat üçün ayırdığı pulla ziyafət 
təşkil edərək yoxsulları dəvət edir. 

Məsələnin hökmü: Xalidin ziyafəti zəkat yerinə keçmir, çünki 
zəkat verərkən malı yoxsulun ixtiyarına keçirmək şərtdir. Ziyafət 
verərkən isə bu baş vermir. 

2) Zeynəb Fəridəyə zəkat vermək istəyir, lakin Fəridənin utan- 
caq olduğunu bilir. Bu səbəbdən qəlbində zəkat verməyi niyyət 
edərək pulu Fəridəyə hədiyyə adıyla verir. 

Məsələnin hökmü: Zeynəbin zəkatı keçərlidir, çünki şərt olan 
zəkata niyyət etməkdir. Niyyəti açıq şəkildə bildirmək isə şərt de- 


yil. 


Özünü yoxla: 

1) eTəmlik? nədir? 

2) Zəkat verərkən bunun zəkat olduğunu yoxsula demək şərt- 
dirmi? 

3) Nəyə görə ziyafət vermək zəkat yerinə keçmir? 

ZƏKAT VERİLƏCƏK ŞƏXSLƏR 


Şəriət kitablarında zəkat veriləcək bə”zi siniflər qeyd olunur. La- 
kin bu gün Azərbaycan şəraitində bu siniflərdən varlığı mümkün 
olanları nəzərə alsaq, zəkat aşağıdakı iki sinifdən birinə verilməli- 
dir: 

1) Əsas ehtiyaclara sahib olmayan yoxsullar, yaxud əsas ehti- 
yacları olsa da qazancı dolanmağa güclə yetən kasıblar. 

2) Pulu qurtardığı üçün yolda qalan və səfərini başa çatdırması 
üçün pul tapmayan yolçular. 

Onu da qeyd edim ki, zəkat verən şəxsin özünün şəxsən bu in- 
sanlara zəkat verməsi şərt deyil, Əgər zəkat toplayan və onu layiq 
olduğu şəxslərə çatdıran şəxslər və yaxud qurumlar varsa pulu on- 
lara da vermək mümkündür. Lakin bu məsələdə xüsusilə diqqətli 
olmaq lazımdır. Yığılan pulları kasıblara iftar, ziyafət vermək, məs- 
cid tikdirmək, yol çəkmək kimi ümumi xeyriyyə işlərinə sərf edən 
qurum və şəxslərə ödənən pullar fərz olan zəkat kimi keçərli deyil. 
Çünki bu xeyriyyə işləri pulu yoxsulun ixtiyarına keçirmir. 

Aşağıdakı sinflərə aid insanlara isə zəkat vermək keçərli deyil: 

1) Zəkat verməklə mükəlləf olan şəxslər. Zəkat ödəmək kimə 
fərzdirsə o şəxslərin özünə zəkat vermək olmaz, çünki onlar yoxsul 
sayılmır, zəkat isə yoxsulların haqqıdır. 

2) Pulu yol çəkmək, yoxsullara və yetimlərə ziyafət vermək, 
məscid tikdirmək və s. kimi ümumi xeyriyyə işlərinə sərf edən qu- 
rum və şəxslər. Onlara verilən zəkat da keçərli deyil. Çünki zəkat 
verərkən pulu yoxsulun birbaşa ixtiyarına keçirmək lazımdır. 
Ümumi xeyriyyə fəaliyyətlərində isə belə bir şey baş vermir. 

ə) Ər, xanım, ata-ana, nənə-baba, övlad və nəvələr. Çünki 
möhtac olduqları zaman onlara baxmaq onsuz da vacib bir borc- 
dur. Zəkat isə bu vacib boredan əlavə bir şeydir. Digər yoxsul qo- 
hum-əqrəbaya isə zəkat vermək caizdir. 

4) Seyyidlər. Seyyidlər peyğəmbərin (ona Allahın salamı olsun) 
soyundan olan şəxslərdir. Peyğəmbərimiz isə öz soyuna zəkat al- 
mağı qadağan etmişdir. 


Özünü yoxla: 
1) Zəkat verənin pulu şəxsən yoxsula verməsi şərtdirmi? 

2) Nəyə görə məscid tikmək, ziyafət vermək və s. kimi ümumi 
xeyriyyə işlərinə verilən pul zəkat yerinə keçmir? 

ə) Zəkat kimlərə verilməlidir? 

4) Kimlərə zəkat vermək olmaz? 

5) Nəyə görə şəxsin öz övladına zəkat verməsi keçərli deyil? 

ZƏKAT OLARAQ VERİLƏN MALIN CİNSİ 


Zəkatı əldəki malın cinsindən vermək mümkün olduğu kimi, 
pulla vermək də mümkündür. Misal üçün qoyunun zəkatını qo- 
yunla, ticari malın zəkatını ticari malla vermək mümkündür. Lakin 
zəkatın pulla verilməsi də caizdir və bu daha yaxşıdır. Çünki zəkat 
verərkən məsqəd yoxsulun ehtiyacını tə”min etməkdir. Yoxsul biri 
isə öz ehtiyacını hər kəsdən daha yaxşı bilir. Əgər zəkat ona pul 
şəklində verilərsə onu öz ehtiyacları üçün daha səmərəli şəkildə is- 
tifadə edə bilər. Bu həm fərz zəkatlar, həm də fitrə zəkatı üçün ke- 
çərlidir. Peyğəmbərimiz (ona Allahın salamı olsun ) zəkat verərkən 
məqsədin məhz kasıbın ehtiyacını aradan qaldırmaq olduğuna diq- 
qət çəkərək fitrə zəkatı haqda belə buyurmuşdur: c Yoxsulları belə 
bir gündə (bayram günündə) insanlara əl açmaqdan xilas edin.» 
LMəhəmməd, səl-Əslə, c. 2, səh, 174.) Mə”lum məsələdir ki, yoxsulun 
ehtiyacı təkcə yemək deyil. Bu səbəbdən onu əl açmaqdan xilas 
etmənin ən gözəl yolu zəkatın pulla verilməsidir ki, o pulu ehtiyacı 
olan sahədə xərcləyə bilsin. 


Özünü yoxla: 

1) Şalvar ticarətiylə məşğul olan biri ticari malının zəkatını sat- 
dığı şalvarlardan verə bilərmi? 

2) Nəyə görə zəkatı pulla vermək daha yaxşıdır? 

3) Aşağıdakı bəndlərdən səhv olanı işarələ: 

a) Peyğəmbərin soyundan gələn seyyidlərə zəkat vermək lazım- 
dır. 

b) Zəkatı pulla vermək daha yaxşıdır. 

c) Əsas ehtiyaclara sahib olmayan şəxslərə zəkat verilə bilər. 

ç) Zəkat verərkən pulu yoxsulun ixtiyarına keçirmək şərtdir. 


Buraya qədər qeyd etdiyim zəkat növlərinin hamısı zəruri, yə”ni 
fərz yaxud vacib zəkat növləri idi. Lakin İslam dinində insanlar 
arasında yardımlaşma təkcə bu zəkat növlərinə xas deyil, Əksinə, 
İslamın təşviq və tövsiyə etdiyi müstəhəb sədəqə daha geniş mə”- 
nalı bir yardımlaşmadır. Bu yardımlaşmanın hər hansı bir şərti 
yoxdur. Bunu həm yoxsullar, həm də zənginlər edə bilər. 

İmkanı olan hər bir kəs bacardığı qədər ehtiyacı olan şəxslərin 
dinini nəzərə almadan sədəqə verməyə çalışmalı, özünü buna öy- 
rəşdirməlidir. Çünki əsl ixlas fərz zəkatda deyil, müstəhəb sədəqə- 

də ortaya çıxır. Ola bilər ki, bir müsəlman ona fərz olan zəkatı sırf 
zəruri olduğu üçün versin, lakin sədəqə fərz olmadığı üçün çox 
vaxt onu verən hər kəs təmiz niyyətlə verir. 

QUR”ANİ-KƏRİMDƏN BƏ”Zİ SURƏLƏR 


Hər bir mö”min bacardığı qədər Qur”ani-Kərimi ərəbcə üzün- 
dən oxumağı öyrənməyə çalışmalıdır. Bu ona ən azından namazda 
oxuyacağı surələri düzgün şəkildə əzbərləməyə kömək edər. Lakin 
bu kitab İslamı yeni öyrənənlər üçün nəzərdə tutulduğuna görə, 
oxucuların namazda oxuya bilməsi üçün Qur”ani-Kərimdən bə”zi 
surələrin oxunuşunu latın əlifbasıyla qeyd etməyi məqsədəuyğun 
görürəm. 


ƏL-FATİHƏ SURƏSİ 
Bismilləhir- Rahmənir-Rahim 


Əl-həmdu lilləhi rabbil-aləmin. Ər-Rahmənir-Rahim. Məliki 
yəumid-din. İyyəkə nə”budu və iyyəkə nəstə”in. İhdinəs-siratal- 
mustəqim. Siratalləzinə ən”əmtə aleyhim ğayril-məğdubi aleyhim 
vələd-dallin. 


ƏL-KÖVSƏR SURƏSİ 
Bismilləhir- Rahmənir-Rahim 


İnnə ə”taynəkəl-kəusər. Fəsalli li rabbikə vənhər. İnnə şəniəkə 
huvəl-əbtər. 


ƏL-İXLAS SURƏSİ 
Bismilləhir- Rahmənir-Rahim 


Qul huvallahu əhəd. Allahus-saməd. Ləm yəlid və ləm yuləd. 
Və ləm yəkulləhu kufuvən əhəd. 

ƏL-FƏLƏQ SURƏSİ 
Bismilləhir- Rahmənir-Rahim 
Qul əuzu birabbil-fələq. Min şərri mə xaləq. Və min şərri 


ğasiqin izə vəqab. Və min şərrin-nəffəsəti fil-uqad. Və min şərri 
həsidin izə həsəd. 


ƏN-NAS SURƏSİ 
Bismilləhir- Rahmənir-Rahim 
Qul əuzu birabbin-nəs. Məlikin-nəs. İləhin-nəs. Min şərril- 


vəsvəsil-xannəs. Əlləzi yuvəsvisu fi sudurin-nəs. Minəl-cinnəti 
vən-nəs. 

Kitabın üstünlükləri: 


e Müasir dövrdə Azərbaycan şərtlərinə uyğunluq. 


e Rahat qavrana bilən izahlar. 


e Yalnız yeni öyrənənlərə lazım olan mə”lumatlar. 


e Mə”lumatdan tətbiqata keçiş. 
e Mahiyyətə köklənmə və minimum termin. 
e Yeni tərtib. 


